

राधास्वामी सहाय

प्रेम पत्र राधास्वामी

भाग पहला

राधास्वामी दयाल की दया
राधास्वामी सहाय

राधास्वामी गाय कर जनम सुफल कर ले
यही नाम निज नाम है मन अपने धर ले

प्रेम पत्र राधास्वामी

पहला भाग

जिसको

परम सन्त सतगुरु हुज़ूर महाराज ने
ज़बान मुबारक से फ़रमाया

बारहवीं बार)

सन् 2018

(1000 प्रतियाँ

प्रकाशक
राधास्वामी ट्रस्ट,
स्वामीबाग़, आगरा 282005

All rights reserved

कोई साहब बिना इजाज़त इस पोथी को नहीं छाप सकते

पहली बार	सन् 1893	1000 प्रतियाँ
दूसरी बार	सन् 1919	1000 प्रतियाँ
तीसरी बार	सन् 1936	1000 प्रतियाँ
चौथी बार	सन् 1952	1000 प्रतियाँ
पाँचवीं बार	सन् 1962	1000 प्रतियाँ
छठी बार	सन् 1973	1000 प्रतियाँ
सातवीं बार	सन् 1980	1000 प्रतियाँ
आठवीं बार	सन् 1985	1000 प्रतियाँ
नवीं बार	सन् 1991	1000 प्रतियाँ
दसवीं बार	सन् 1992	2000 प्रतियाँ
ग्यारहवीं बार	सन् 2001	5000 प्रतियाँ

बारहवीं बार) सन् 2018 (1000 प्रतियाँ

(द्वि-शताब्दी संस्करण)

50 रुपये

संगणक लेखक :

कोमल डेस्क टॉप प्रिंटिंग,

रामकृष्ण नगर, तुमसर 441912

मुद्रक :

इमेजिनेशन डिज़ाईंस, 509/B एटलान्टिस हाईट्स

साराभाई मेन रोड, वडीवाडी, वडोदरा 390017

फोन 0265-2337808 मो 9898707808

राधास्वामी मौज से प्रेमपत्र जारी ।।
दृढ़ विश्वास होय चरन में और प्रीत गाढ़ी ।।
सुमिरन ध्यान और भजन में नित नया आनंद पाय ।।
सतसंगी सब उमँग २ राधास्वामी महिमा गाय ।।

प्रेम पत्र पहला भाग जो कि पहली मई सन् १८९३ ईसवी
से ३० अप्रैल सन् १८९४ ईसवी तक समाप्त हुआ

उसके बचनों का

सूचीपत्र

बचन सुरखी यानी खुलासा मज़मून बचन पृष्ठ

१	सरन की महिमा	-- --	१
२	भक्ति मार्ग की महिमा	-- --	५
३	परमार्थ में जो जो विघ्नकर्ता हैं, उनका हाल	-- --	९
४	परमार्थ की कमाई में खास तीन विघ्नों का हाल	-- --	१२
५	अभ्यास में विघ्न और उनके दूर करने का जतन	-- --	१९
६	उपदेश सतगुरु और संत भक्ति का	-- --	२७
७	चितावनी	-- --	२८
८	भेद मत का	-- --	३३
९	उपदेश शब्द के अभ्यास का	-- --	४०
१०	सतसंगियों की रहनी का वर्णन	-- --	४६
११	संत सतगुरु की महिमा और सुरत शब्द अभ्यास की बड़ाई	-- --	५१
१२	भेद नाम का	-- --	५७
१३	सतसंग की महिमा	-- --	६३
१४	भक्ति की महिमा	-- --	६८
१५	सच्ची सरन और सच्ची करनी के लिए किन बातों का पहिले निर्णय करना चाहिये	-- --	७३
१६	वर्णन दर्जों का जो संतों ने रचना में मुक़रर किये हैं और बड़ाई संत मत की	-- --	८२

बचन	सुरखी यानी खुलासा मज़मून बचन	पृष्ठ
१७	मालिक के चरनों में भय भाव और अदब	-- -- ८८
१८	जो लोग कि सिवाय संत मत के अभ्यास के और और काम परमार्थी कर रहे हैं, उनको क्या फ़ायदा होगा	-- -- ९३
१९	संत मत में ज़ाहिरी यानी बाहरमुख कार्रवाई	-- -- ११४
२०	नेत्र के स्थान से सुरत को अंतर में चढ़ाना यही सच्चा मार्ग उद्धार का है	-- -- १२६
२१	सब जीवों को अभ्यास सुरत शब्द का वास्ते कल्याण और उद्धार अपने जीव के करना चाहिये	-- -- १३३
२२	पुरुषार्थ और प्रारब्ध यानी मौज अथवा तदबीर और तक्दीर	-- -- १३९
२३	परमार्थ में गुरु की ज़रूरत और उनकी किस्म और दर्जे और भेद	-- -- १४४
२४	परमार्थी कार्रवाई और अभ्यास का उतार और चढ़ाव, पिछले वक्तों से अब तक	-- -- १६६
२५	अभ्यास में तरक्की की परख और पहिचान और वर्णन उन संजमों का जिन से अभ्यास दुरुस्त बने	-- -- १७६
२६	परमार्थ की ज़रूरत हर एक जीव को और संतों के उपदेश का सच्चा और पूरा फ़ायदा	-- -- १८४
२७	जवाब थोड़े से सवालों के जो एक सतसंगी ने भेजे--	-- १९०
२८	रचना का वर्णन कि आदि में कैसे हुई	-- -- १९८
२९	राधास्वामी मत क्या है और उसके अभ्यास सुरत शब्द मार्ग का फल क्या है	-- -- २०४
३०	सुरत को भी अहार और रस देना चाहिए जैसे तन मन और इन्द्रियों को दिया जाता है	-- -- २०९
३१	सुरत शब्द मार्ग के अभ्यास से मन और इन्द्रियों का क़ाबू में आना	-- -- २१३

बचन	सुरखी यानी खुलासा मज़मून बचन	पृष्ठ
३२	मन का प्रबल झुकाव संसार की तरफ़ और उसकी तरंगों के रोकने की जुगत	-- -- २१६
३३	सच्चे और पूरे गुरु की पहिचान जल्द नहीं हो सकती इस वास्ते पहिले उनके साथ साध भाव का बरताव करे और सतसंग और अभ्यास करे जावे, तब कोई दिन में कुछ कुछ परख आती जावेगी	-- -- २२३
३४	जीवों पर सच्चे मालिक की दया का हाल और वर्णन उनकी गफलत और बे-परवाही का उसकी तरफ़ से, और मुनासिब और लाज़िम होना हर एक जीव पर, उस दया की परख करके, उससे संत सतगुरु के बचन के मुवाफ़िक़ कमाई करके, अपने सच्चे उद्धार का फ़ायदा हासिल करना	-- -- २३०
३५	वर्णन हाल सच्चे परमार्थी जीवों का और दर्जे उन की प्रीत और प्रतीत के, सत्तपुरुष राधास्वामी दयाल और सच्चे गुरु के चरनों में, और यह कि कैसे यह प्रीत और प्रतीत दिन दिन बढ़ती जावे	-- -- २४४
३६	धर्म और कर्म का बयान	-- -- २५८
३७	मन और इच्छा का बयान	-- -- २६३
३८	मन की भूल भरम और गफलत और बे-परवाही	-- -- २७२
३९	मन और इन्द्रियों की चाल और उनकी सम्हाल	-- -- २७९
४०	स्वार्थ और परमार्थ यानी दुनिया और दीन के कामों का बयान	-- -- २८४
४१	मन और सुरत का खिलना और .खुश होना और कभी भिचना और दुखी होना, अभ्यास की हालत में	-- -- २८८
४२	करनी और सरन का वर्णन	-- -- ३०५
४३	अभ्यास के ख़ास विघ्नों का वर्णन और उनके दूर करने और अभ्यास की तरक्की की जुगत	-- -- ३१०
४४	राधास्वामी मत की सहज जुगत का सहज अभ्यास	-- -- ३२१

बचन	सुरखी यानी खुलासा मज़मून बचन	पृष्ठ
४५	सवालात एक सतसंगी की तरफ़ से और उनके जवाबात	-- -- ३२८
४६	जो सवाल कि सफ़े २७४ पर लिखे हैं उनके जवाब .खुलासा तौर पर	-- -- ३३०
४७	सवाल जवाब	-- -- ३४०
४८	सत्तपुरुष राधास्वामी दयाल से जान पहिचान और मुहब्बत करना	-- -- ३४५
४९	सच्ची और पक्की प्रतीत और पहिचान सच्चे मालिक राधास्वामी दयाल की	-- -- ३४९
	अर्थ शब्द सार बचन छंद बंद—गुरु अचरज खेल दिखाया	-- -- ३५९
५०	संत अथवा राधास्वामी मत की निंदा का सबब और निन्दकों का हाल	-- -- ३६२
	अर्थ शब्द सार बचन छंद बंद—अंत हुआ जग माहिं--	-- -- ३८९
	अर्थ शब्द सार बचन छंद बंद—गुरु उलटी बात बताई	-- -- ३९१
	अर्थ शब्द सार बचन छंद बंद—सुनरी सखी इक मर्म जनाऊँ	-- -- ३९४
५१	राधास्वामी मत का अभ्यास और उसका फल	-- -- ३९६
५२	राधास्वामी मत के अभ्यासियों को दुनियादारों और दूसरे मतों के लोगों से और खास कर बाचक ज्ञानियों और सूफ़ियों से किस तरह बरताव करना चाहिये	-- -- ४०२

राधास्वामी दयाल की दया

राधास्वामी सहाय

प्रेम पत्र राधास्वामी

पहला भाग

बचन पहला

सरन की महिमा

१ - राधास्वामी दयाल को कुल्ल मालिक और सर्व समरथ और कुल्ल दयाल और सर्व प्रेरक समझ कर उनके चरनों की सरन इस तौर पर लेवे कि जो काम करे उस का फल मौज पर रक्खे। जैसी मौज हो उसमें राजी हो और जिस क़दर बन सके, भजन सुमिरन और ध्यान और पोथी का पाठ और सेवा और सतसंग करता रहे और भरोसा दृढ़ करके दया का रक्खे। इतने में कुल्ल जीवों का जो इस तौर पर बर्ताव करे, गुज़ारा मुमकिन है। जो करतूत करे, अगर उसका फल मौज पर छोड़ दे तो बंधन नहीं होगा। करम करता हुआ निःकर्म हो जावेगा। और अंतर में अभ्यास करके जब ऐसी सरन दृढ़ करी है तो दया का आसरा लेकर जो

कुछ पिछले और संचित कर्म हैं, आहिस्ता आहिस्ता कट जावेंगे और मौज के आसरे पर जो कर्म करेगा तो क्रियावान कर्म नहीं लगेंगे और प्रारब्ध कर्म का भी ज़ोर बहुत कम हो जावेगा। इस तरह पर सहज गुज़ारा और उद्धार मुमकिन है। इस रीति से तीनों किस्म के कर्म अपने जीते जी कटते हुए देख सकता है और राधास्वामी दयाल के चरणों का निशाना बाँध कर और इरादा ऐसा पक्का कि वहीं पहुँच कर ठहरूँ, और कहीं न ठहरूँ, करके, अभ्यास करे और दिन दिन चरणों में प्रीति प्रतीत बढ़ावे और संसार की तरफ़ से चित्त को (ज़रूरत के मुवाफ़िक़ तवज्जह रख कर) हटाता जावे तो एक या दो जन्म में धुर मुक़ाम पर पहुँचना मुमकिन है और जो कुछ कसर रही तो तीन जन्म में। मगर जो जन्म इसको इसके बाद मिलेगा, वह हाल के जन्म से बेहतर होगा यानी कमाई ज़्यादा बनेगी और दुनिया का आराम भी ज़्यादा मिलेगा और सतगुरु से ज़रूर मिलेगा और उनका सतसंग एक दो रोज़ करने में ही इस जन्म की कमाई खुल जावेगी और जितने दिन कि चोला छोड़ने और देह धरने में गुज़रेंगे, तब तक ऊँचे स्थान पर रहेगा और सतगुरु के दर्शन और बचन मिलेंगे और फिर दूसरे जन्म में भी दर्शन सतगुरु के मिलेंगे और सतसंग भी मिलेगा और जिस क़दर कि कमाई पहले जन्म में कर चुका है, उसके आगे से कमाई करना शुरू करेगा। इस तरह पर जन्म धरने में किसी तरह का हर्ज और नुक़सान नहीं है बल्कि खुशी की बात है कि काम पूरा होवे और धुर मुक़ाम पर बासा पावे। यह सरन जिसका ज़िकर ऊपर हुआ, दरजा अब्बल की सरन है। हर एक शख़्स को चाहिए कि इसके मुवाफ़िक़ सरन

लेवे और अभ्यास करे। जिस दरजे की सरन होगी उसी क़दर फ़ायदा जीते जी और अन्त समय पर मालूम होगा। सरन में दरजे बहुत हैं, मगर अपनी परख कि किस दरजे की सरन हासिल है, आप कर सकता है यानी जिस क़दर मौज पर राज़ी हो और जिस क़दर दया का भरोसा करके अभ्यास में लगे, उसको मालूम करके परख हो सकती है। पूरी सरन वाले का एक ही जन्म में काम बनेगा और बाकी जिस क़दर सरन कम होगी उसी क़दर देर होगी।

२ - जैसे कि सुरत हर एक देह में बैठ कर कुल देह की कार्रवाई अपनी धारों की ताक़त से करती है और कुल देह में प्रेरक वही है, इसी तरह से राधास्वामी दयाल कुल सुरतों के ताक़त देने वाले और प्रेरक हैं और हर एक के घट में अंग संग मौजूद हैं। इस से उनका सर्व समर्थ होना साबित है। फिर इस तरह प्रतीत करने में कोई दिक्क़त मालूम नहीं होती है। लेकिन मन का कायदा है कि यह अपनी चतुराई और तदबीर से बाज़ नहीं आता और पूरा-पूरा भरोसा राधास्वामी दयाल की दया का नहीं करता। वजह इसकी यह है कि जिस काम में या जिस चीज़ में इसका बंधन विशेष है, उस काम के करने में पूरा पूरा भरोसा दया का न लाकर अपना जतन और तदबीर ज़रूर करता है और जो इसकी मरज़ी के मुवाफ़िक़ काम न होवे तो रूखा फीका या दुखी होकर ऐसा ख़्याल करता है कि अगर फ़लाँ तदबीर करता तो काम दुरुस्त होता या फ़लाँ बात के मेरे करने में कसर रह गई और मौज को भूल जाता है और उसके साथ मुवाफ़िक़त नहीं करता।

३ - जो ऐसे मन हैं, वह पूरी तौर पर सरन का भरोसा नहीं रखते। वे चाहते हैं कि राधास्वामी दयाल उनकी ख्वाहिश के मुवाफ़िक़ हर एक काम को पूरा करें और जो ऐसा नहीं होता तो मौज का आसरा छोड़ कर अपनी तदबीर में जहाँ तक बनता है, कोशिश करते हैं। ऐसी सरन कसर वाली है। मगर जो इरादा पूरी सरन लेने का सच्चा और पक्का है और मेहनत और अभ्यास करता रहेगा तो एक दिन पूरी सरन हासिल हो जावेगी। ऐसी सरन दृढ़ करने के वास्ते किसी क़दर बैराग संसार के पदार्थ और भोगों से ज़रूर है। ज़रूरत के मुवाफ़िक़ चाह उठानी चाहिये और फ़िज़ूल और बे ज़रूरत चाह जिस क़दर हो सके, रोकनी और हटानी चाहिये। और मालूम होवे कि जतन करना मना नहीं है, पर मौज के आसरे करना चाहिये।।

४ - हाल के कर्मों के फल की प्राप्ति में पिछले कर्मों का असर संग रहता है। जो पिछले कर्म दुरुस्त हैं तो हाल की करतूत दुरुस्त पड़ेगी, नहीं तो उसके फल के मिलने में कमी और बेशी ज़रूर होगी। हरचन्द कि राधास्वामी दयाल हर वक़्त मददगार हैं, लेकिन हर काम जीव की मरज़ी के मुवाफ़िक़ नहीं हो सकता और जो पिछले कर्म नाक़िस यानी दुखदाई हैं तो उनका फल भी ज़रूर थोड़ा या बहुत भोगना पड़ेगा। इसमें घबराना नहीं चाहिये। जब तक कि संसार की आशा है, तब तक कर्मों का असर रहा आवेगा। जब संसार से निराश हो जावेगा तो करम का बंधन नहीं रहेगा।।

सवाल १ - जो सिर्फ़ परमार्थ की चाह रखता है और संसार की कोई आस नहीं है तो उसको भी पिछले

करमों का भोग भोगना होगा या क्या?

जवाब १ - जिसने सच्ची और पूरी सरन ली है और संसार से सच्चा निराश हो गया है, उसको जो कुछ आराम या तकलीफ़ आवे, वह राधास्वामी दयाल की मौज से होगी और उसमें उसका परमार्थी फ़ायदा यानी सफ़ाई मन और सुरत की और चढ़ाई ऊँचे देश की तरफ़ मंज़ूर होगी ।।

सवाल २ - जब कोई सरन में आ गया तो क्या फिर भी काल के साथ डोरी लगी रहेगी?

जवाब २ - जिस ने सच्ची और पूरी सरन ली है तो डोरी काल के साथ नहीं रहेगी । मगर क़रज़ा जो पिछले करम का है, ज़रूर दिलवाया जावेगा, लेकिन मुलायमत के साथ यानी मन भर का सेर भर और ऐसा जीव आइन्दा को यानी हाल के जन्म में काल से व्यवहार नहीं बढ़ावेगा और काल के साथ व्यवहार से यह मतलब है कि संसार के भोगों की आशा मन में रख कर उन की प्राप्ति के लिये जतन करना और मौज का आसरा छोड़ देना ।।

बचन २

भक्ति मार्ग की महिमा

१ - संतों ने भक्ति मार्ग की महिमा विशेष की है और यह कहा है कि भक्ति मार्ग दयाल मत और गुरु मत है और जिस मत में प्रेम और भक्ति नहीं है, वह मन मत है । कोई २ मत ऐसे भी हैं जहाँ कुछ भक्ति और प्रेम

है मगर वह मूरतों और जड़ निशानों में भूले हुए हैं और सच्चे मालिक का पता और खोज बिलकुल नहीं है। सन्तों ने सिर्फ उस भक्ति की महिमा की है जो सच्चे मालिक के चरणों में होवे और अन्तर में अभ्यास कर के भगवन्त से मिलने का इरादा होवे। ऐसी भक्ति सतगुरु द्वारा हासिल होगी क्योंकि कुल मालिक का भेद देने वाले सन्त सतगुरु ही हैं।

२ - और जानना चाहिये कि कुल्ल मालिक राधास्वामी प्रेम स्वरूप हैं और सत्तपुरुष भी प्रेम स्वरूप हैं और आत्मा परमात्मा और ब्रह्म और पारब्रह्म भी प्रेम रूप और सतगुरु भी प्रेम स्वरूप और जीव भी प्रेम स्वरूप हैं। बगैर प्रेम के सच्चे मालिक से मिलना नहीं हो सकता। आपस में इतना फ़र्क है कि राधास्वामी दयाल कुल्ल मालिक प्रेम का स्रोत और पोत है यानी खज़ाना और भण्डार और सत्तपुरुष प्रेम का सिन्ध है और ब्रह्म और पारब्रह्म प्रेम की लहर है और जीव प्रेम की बूँद है। जीव के साथ इच्छा लगी हुई है और ब्रह्म के साथ माया लगी हुई है। सिन्ध यानी सत्तनाम पद में माया बहुत कम है, मगर सिन्ध के साथ सिन्ध रूप हो रही है पर स्रोत पोत में यानी राधास्वामी पद में माया का नाम और निशान बिलकुल नहीं है। जो कोई सच्चा उद्धार और सच्ची मुक्ति चाहे उसको प्रेम अंग लेकर सच्चे मालिक का पता लगाना चाहिए और सच्चे मालिक का पता सतगुरु यानी भेदी गुरु से मिल कर मालूम होगा और जब सतगुरु मिल जावें और सच्चे मालिक का पता और भेद मालूम हो जावे तो उसको चाहिये कि सुरत शब्द योग का अभ्यास करके अन्तर में चढ़ाई करे

यानी सुरत को शब्द में लगावे जिस की धुन की धार सत्तपुरुष राधास्वामी दयाल के देश से आती है और घट २ में मौजूद है। उसी धार पर सवार होकर सिन्ध में और सोत में पहुँचे और जब वहाँ पहुँच जावे, उसी का नाम सच्ची मुक्ति और सच्चा उद्धार है।

३ - मालूम हो कि जो शब्द की धार है, वही नूर और जान की धार है और वही प्रेम की धार है और सुरत उसी धार के साथ उतर कर पिंड के नाके पर बैठी हुई है। इसी मुक़ाम से उसको अब्बल समेट कर और फिर चढ़ाई कर के निज घर में पहुँचना होगा और यही संतों का मत है। ऐसे उद्धार के हासिल करने के वास्ते या तो ऐसे सतगुरु का मिलना ज़रूर है जो धुर मुक़ाम तक पहुँचे हुए हों या ऐसे साध का जो सतगुरु से मिल कर धुर मुक़ाम के पहुँचने की साधना कर रहे हों। इन दोनों में से जो मिले, उस से जुगत दरियाफ़्त कर के और उसके ब-मूजिब अभ्यास कर के घर पहुँचना मुमकिन है और प्रीति के साथ उनका बाहर से सतसंग करना चाहिए।।

४ - संतों के घर का भेद किसी और मत में नहीं है और न सिवाय सतगुरु के या जिस को वे बतावें, दूसरा उस से वाकिफ़ है। और जितने मत दुनिया में हैं, सब का सिद्धांत संतों के देश से बहुत नीचे है यानी ब्रह्म और पारब्रह्म पद के आगे कोई नहीं गया। यह दोनों स्थान और बाकी नीचे के मुक़ामात मिरल सहसदल कँवल और छठा चक्र वगैरा माया के घेर में हैं और जो कोई अभ्यास करके इन मुक़ामों तक पहुँच कर ठहर गये या ठहर जावेंगे, वह माया की हद्द के पार नहीं

जावेंगे और इस वास्ते जन्म-मरण से भी नहीं छूटेंगे क्योंकि माया के गिलाफ़ बारीक़ या स्थूल सुरत पर चढ़े हुए हैं और वही गिलाफ़ सुरत की देह हो रहे हैं, इन गिलाफ़ों से छुटकारा बग़ैर माया के देश के पार जाने के किसी सूरत में मुमकिन नहीं है। यह गिलाफ़ हमेशा बदलते रहते हैं। इसी बदलने का नाम जन्म-मरण है जितने मत कि दुनिया में जारी हैं और जिनका सिद्धांत कि माया की हद्द में है, यह सब मन के मत कहलाते हैं क्योंकि यह देश मन और माया का है, ब्रह्मांडी मन और ब्रह्मांडी माया का या पिंडी मन या पिंडी माया का। जिस मत में भक्ति सच्चे मालिक की नहीं है, वह छिलके के मुवाक़िफ़ है यानी बीज से ख़ाली है। उसमें सच्चा उद्धार किसी सूरत में हासिल नहीं होगा। इस वास्ते संत मत में सतगुरु और शब्द की भक्ति पर ज़्यादा ज़ोर दिया गया है और जो कि धुर मुक़ाम तक पहुँचे हैं, उन का ही नाम सतगुरु है और शब्द उनका निज रूप है, गोया शब्द ने ही देह धरी है। इस वास्ते यही भक्ति सच्ची है। जब ऐसी भक्ति अंतर और बाहर करके सुरत संत देश में पहुँचेगी, तब कारज इसका पूरा होगा। बाहरमुख भक्ति या और किसी मुक़ाम तक की अन्तरमुख भक्ति जो माया के घर में है, करने से सच्चा उद्धार और सच्ची मुक्ति हासिल नहीं होगी। इस वास्ते इस किस्म की भक्ति को संतों ने नहीं पसन्द किया है।।

५ - और मालूम हो कि सिवाय शब्द के अभ्यास के अन्तर में ब्रह्मांड की हद्द के परे चढ़ाई मुमकिन नहीं है। जिस मत में निशाना संतों के देश का नहीं है और न चढ़ाई है तो जो शब्द का अभ्यास भी करते हों तो भी

उससे सच्ची मुक्ति और सच्चा उद्धार हासिल नहीं होगा। जो कोई पातंजलि योग शास्त्र के ब-मूजिब दस प्रकार के शब्द अन्तर में सुनते हैं और उस में मन एकाग्र होकर रस पाता है, पर जो चढ़ाई का भेद और जुगत नहीं है यानी न तो पता मालूम है कि कौन शब्द की आवाज़ किस मुक़ाम से आती है और न किसी तरह उस मुक़ाम तक रास्ता तै करना चाहते हैं तो भी सच्चा और पूरा उद्धार नहीं हो सकता है यानी इस तरह शब्द के अभ्यास से जीव का देश यानी मुक़ाम और हाल नहीं बदलेगा। खुलासा यह कि माया के देश से जहाँ जन्म और मरण जारी है, न्यारा न होगा। इस वास्ते जो जीव अपना सच्चा उद्धार चाहते हैं, उनको मुनासिब है कि सतगुरु का खोज करके उन की सरन लेवें और सुरत शब्द योग का भेद और जुक्ति दरयाफ़्त कर के अभ्यास शुरू करें और सतसंग करके सतगुरु से प्रीति बढ़ावें और निज स्वरूप राधास्वामी दयाल के चरणों में प्रीति और प्रतीत बढ़ाते जावें। तब आहिस्ता २ एक दिन सुरत कुल्ल मालिक राधास्वामी दयाल के चरणों में पहुँच जावेगी और पूरा काम बन जावेगा।।

बचन तीसरा

परमार्थ में जो जो विघ्नकर्ता हैं,
उनका हाल

१ - परमार्थ के हासिल होने में सबसे ज़्यादा विघ्नकर्ता संसार के भोगों की चाह है और मन में मान और ईर्षा का होना। भोगों की चाह ब-निस्वत भोग

करने के ज़्यादा विकार करती है। इस से परमार्थी को मुनासिब है कि फ़िज़ूल चाह भोगों की न उठावे, नहीं तो वह भजन में रस नहीं पावेगा क्योंकि भजन के वक्त उसका मन गुनावनें भोगों की उठावेगा और जो मान और अहंकार की जगह दीनता चित्त में लावे तो प्रेम हिरदे में दिन दिन बढ़ता जावेगा। मालिक और सतगुरु के चरनों में तो थोड़ी बहुत दीनता कर भी लेवे मगर जीवों के साथ दीनता से बरतना मुशकिल है। जिसके मन में सच्ची चाह परमार्थ की है और सतगुरु और शब्द के रूबरू सच्चा दीन अधीन है, तो उसको आम तौर पर सच्ची दीनता आती जावेगी और परमार्थ में शामिल होकर मन में ईर्ष्या को तो बिल्कुल रखना ही नहीं चाहिए। अगर परमार्थ की चोंप उसके हिरदे में पैदा होवे तो वह फ़ायदेमंद होगी यानी जो सच्चे परमार्थी को देखकर यह इरादा करे कि हम भी ऐसी सेवा और प्रेम और परमार्थ की कमाई करें, यह मुफ़ीद है। मगर एक की तारीफ़ सुन कर जलना और बैर विरोध करना और उसकी तारीफ़ को काटना सख़्त विघ्न परमार्थ में डालता है।।

२ - परमार्थी को चाहिए कि हमेशा अपने वक्त की सम्हाल रखे, और उसको बे-फ़ायदा यानी फ़िज़ूल कामों में खर्च न करे, अपने उद्यम यानी नौकरी वगैरा में उतना ही वक्त खर्च करे जिस क़दर कि उसमें ज़रूर है और अपने घर बार और देह के कामों में मुनासिब वक्त लगावे, और बाकी वक्त भजन सुमिरन ध्यान पोथी का पाठ मनन विचार और परमार्थ की बात चीत में खर्च करे, इसमें तरक्की उसके परमार्थ की होती जावेगी।।

३ - संसारी लोगों से जिनके दिल में संसारी बासना बहुत भरी हुई हैं, मेल कम रखे क्योंकि वह इधर उधर की बातें और पिछले हाल सुना कर दुनिया और उसके भोगों की याद पैदा करायेंगे और उसके चित्त को दुखी कर देंगे और ऐसी तरंगों और हालत और बासना परमार्थी के अभ्यास में विघ्न यानी खलल डालेंगी। जो कोई सतसंग में आकर संसारी बातें सुनाते हैं, निहायत ही अभागी हैं। क्या उनको घर में फुरसत इस काम के लिये काफ़ी नहीं मिलती है? और उनसे ज़्यादा अभागी वह लोग हैं, जो उनकी बातें चित्त दे कर सुनते हैं और अपने वक्त की क़दर नहीं जानते।।

४ - जो कोई किसी की बुराई बे-मतलब तुम्हारे सामने करता है तो ख़्याल करना चाहिये कि वह तुम्हारी भी बुराई दूसरे के आगे करेगा। यह आदत परमार्थ में बड़ा विघ्न डालती है और ऐसा शख्स मुफ़्त में अपने को पापी बनाता है।।

५ - अपने मन की हालत को हमेशा और हर एक जगह पर देखना और परखना चाहिए और परमार्थ में ख़ास कर इसकी होशियारी रखनी चाहिये कि मन में अहंकार न आने पावे, नहीं तो प्रेम उस हिरदे में कभी नहीं ठहरेगा।।

६ - जहाँ तक मुमकिन होवे हर एक परमार्थ के चाहने वाले को जिस क़दर हो सके, मदद देवे। जो मदद न कर सके तो उसका किसी तरह परमार्थी नुक़सान करने का इरादा न करे। इन बातों का ख़्याल हर एक परमार्थी को दिल में रखना चाहिये, जब उसके

परमार्थ की तरक्की होगी और मालिक उससे खुश हो कर प्रेम की बख्शिाश करेगा और कबीर साहब ने कहा है :-

दोहा

लेने को सत नाम है, देने को अन दान।
तरने को है दीनता, डूबन को अभिमान।

बचन चौथा

परमार्थ की कमाई में ख़ास तीन विघ्नों का
हाल

१ - सन्तों के परमार्थ में शामिल होने और उसकी कमाई करने में तीन विघ्न भारी हैं। पहला संशय, दूसरा भ्रम, तीसरे पिछली टेक और रस्मों में बंधन। (१) संशय - जो कोई सतसंग के बचन चेत करके सुने और जैसा कि संतों ने निर्णय किया है, उसको गौर के साथ विचार करे और समझे तो उसको कुल्ल मालिक राधास्वामी दयाल का निश्चय आसानी से हो सकता है क्योंकि ज़मीनी और आसमानी कुदरत और रचना को देख कर इरादा और कारीगरी और मतलब बनाने वाले का साफ़ ज़ाहिर होता है। अपनी देह का हाल जो कोई गौर से नज़र करे तो साफ़ मालूम होता है कि जितने अंग बनाये गये हैं, सब में यह तीनों बातें पाई जाती हैं। यानी हर एक अंग वास्ते एक एक काम के बनाया गया है और उसकी बनावट में जैसी कुछ कारीगरी अमल में आई है, साफ़ नज़र आती है और मतलब यह है कि सब अंग से मिल कर इस देह की हर तरह की

कार्रवाई दुरुस्त बन आवे। इसी तरह से हर एक स्वरूप यानी देह ज़मीनी और आसमानी का हाल समझ में आ सकता है और हर एक देह में कुव्वत और ताक़त हर एक रूह की जो उस जिस्म में बिठाई गई है, साफ़ नज़र आती है कि उसी की मदद से कुल्ल कार्रवाई अंग २ की जो बतौर औज़ार या कल के बनाये गये हैं, जारी है और यह रूह संतों के बचन के मुवाफ़िक़ एक किरन है उस सूरज की जो कुल्ल रचना का भण्डार है और उसी की ताक़त से हर एक रूह ताक़त रखती है। फिर ऐसा भंडार जहाँ से कि सब रूहें आई हैं, कुल्ल का मालिक हुआ और उसी कुल्ल मालिक का नाम राधास्वामी दयाल है। यह हाल बतौर मुख़्तसिर बयान किया गया है। रचना में बहुत दरजे हैं बतौर ग़िलाफ़ या तहों के और यह ग़िलाफ़ या तह बाहर रचना में एक एक भारी मंडल है और हर एक मंडल में सिवाय बहुत सी रचना के एक एक बड़ी रूह मालिक उस मंडल की है, जिसकी ताक़त से कुल्ल कार्रवाई उस मंडल की जारी है, और नीचे के मंडलों में जो इसी तरह पर रूह हर एक मंडल की मालिक करार दी गई है, ऊपर की रूह से मदद पाती है। बाद ख़तम होने इन दरजों के जो सब से ऊँचा और अख़ीर दरजा है, वह राधास्वामी देश कहलाता है। वहीं से आदि में सुरत की धार उतरी और नीचे मंडल बाँध कर रचना करती चली आई। इस बयान से कुल्ल मालिक और सर्व समरथ होना राधास्वामी दयाल का साबित है। जब यह बात अच्छी तरह समझ में आजावे तो फिर किसी तरह का शक और शुभा उनके कुल्ल मालिक और सर्व समरथ होने में बाक़ी नहीं रहेगा।

२ - भरम उसको कहते हैं कि जो पद या पदार्थ कि असली नहीं हैं, उनको असली समझ कर उनमें मन और चित्त का लगाना। जबकि राधास्वामी दयाल के कुल्ल मालिक और सर्व समर्थ होने में कोई शक बाकी नहीं रहा, तब नीचे के मंडलों के जो मालिक हैं, उनको कुल्ल मालिक समझना भरम में दाखिल है। नीचे के मंडलों के जो मालिक हैं, वे सब हद्दवाले हैं और उन सब के ठहराव की तादाद वक्त मुकर्रर है। फिर जो कोई उनको कुल्ल मालिक गरदान कर उनका इष्ट धारन करेगा, तो वक्त प्रलय उनके और उनके लोक के, उसका भी सिमटाव हो जावेगा और जब फिर रचना वहाँ होगी, तब वह शख्स भी फिर पैदा होगा।

३ - इस वास्ते हर एक सच्चे परमार्थी को मुनासिब और जरूर है कि कुल्ल मालिक राधास्वामी दयाल का खोज लगा कर मुख्य तवज्जह अपनी उनके चरनों में लगावे और उसी देश में पहुँचने का इरादा सच्चा और पक्का करके जिस क़दर बन सके, जतन रास्ता काटने का करता रहे तो राधास्वामी दयाल की दया से एक दो या तीन जन्म में मुताबिक़ उसकी लगन और प्रेम के उस मुक़ाम में पहुँच कर अजर और अमर हो जावेगा और महा आनन्द और सुख को प्राप्त होगा और जिस की तवज्जह दुनिया और दुनिया के पदार्थों में रही, वह मुवाफ़िक़ अपने करमों के नीचे के लोक और नीचे के दरजों की जूनों में भटकता रहेगा और देह के संग जो दुख सुख लाज़िमी हैं, वे और जन्म मरन का दुख हमेशा सहता रहेगा।।

४ - इसी तरह दुनिया के जितने पदार्थ हैं, उनमें निहायत दरजे का मन का बंधन होना भरम में दाखिल है क्योंकि वे सब पदार्थ नाशमान हैं और उनके वसीले से एक ही वक्त और थोड़ी सी कार्रवाई जो देह और इन्द्रियों से ताल्लुक रखती है, हो सकती है। पर पूरी कार्रवाई और हर वक्त मदद उनसे नहीं मिल सकती है। इस वास्ते मुनासिब है कि ज़रूरत के मुवाफ़िक़ उन से ताल्लुक़ रक्खा जावे और उनमें इससे ज़्यादा बन्धन मन का होना कुल्ल मालिक के चरणों में प्रीति करने में खलल डालेगा और नतीजा उसका यह होगा कि ऐसा शख्स हमेशा दुखी सुखी होता रहेगा और जन्म मरन से रिहाई उस की नहीं होगी। इसी तरह पर हाल कुटुम्ब और परिवार और कुल्ल सामान दुनिया का समझ लेना चाहिये यानी इन सब में अपना मन इस क़दर लगाना चाहिए कि जिसमें ज़रूरी कार्रवाई देह की जब तक यह कायम रहे, जारी रहे और इस क़दर बंधन न होवे कि जो हालत वियोग में किसी शख्स या सामान के सदमा सख्त पहुँचे या उस की ज़िन्दगी को खराब कर दे और सच्चे मालिक की तरफ़ से तवज्जह हटा दे।।

५ - पिछली टेक और रस्मों में बन्धन हर एक शख्स जिस देश और जिस क़ौम और जिस मत में कि पैदा हुआ है और अक़ल और समझ के हासिल होने के वक्त तक जैसा कि उसको संग मिला है और जैसा व्यवहार कि उसने अपने कुटुम्बियों और पड़ोसियों और शहरवालों का देखा है, उसी के मुवाफ़िक़ उस की समझ और ख़याल और चाह और रहनी होवेगी। हर एक मुल्क और हर एक फ़िरक़े में किसी न किसी का इष्ट मुवाफ़िक़ मालिक के और कोई न कोई चाल और

रस्में जारी हैं। और ब-सबब आदत के हर एक शख्स को वही पुरानी और बरताव की हुई रस्में और वही इष्ट और वही चाल और वही ख्याल और उसी किस्म का व्यवहार और वैसी ही चाहें पसन्द आती हैं। सिवाय दुरुस्त करने इष्ट सच्चे मालिक के, संत मत किसी की चाल ढाल में दखल नहीं देता है। मगर बाज़ी रस्में और व्यवहार और समझ और चाहें ऐसी हैं कि जब तक आदमी उनको गौर से विचार कर और संतों के बचन की समझ लेकर हेच और पोच यानी छोटा और ओछा (जैसे कि वे असल में हैं) समझ कर और उनकी कार्रवाई को फिज़ूल और अपने अभ्यास में थोड़ा बहुत खलल डालने वाला समझ कर उनकी क़दर और आदत सच्चे दिल से कम या दूर न करेगा, तब तक वे उस के यकीन और अभ्यास की कार्रवाई में ज़रूर खलल डालेंगे। और इष्ट को तो फ़ौरन बदलना चाहिये यानी और सब का जो कि सिर्फ़ कामदार कुदरत के हैं और राधास्वामी देश से नीचे के मंडलों में तैनात यानी मुक़र्रर हैं, इष्ट और यकीन हटा कर, सच्चे मालिक राधास्वामी दयाल का पूरा २ यकीन दिल में लाना चाहिए, तब राधास्वामी मत का अभ्यास बन पड़ेगा और जो पुराने व्यवहार और चाल और रस्म वगैरा हैं, उनको जो बिल्कुल न छोड़ सके तो जब तक मुनासिब होवे, ज़ाहिरी तौर पर अपने कुटुम्ब और बिरादरी के साथ उनका बरताव करता रहे, मगर ऐसे बरताव के वक़्त अपने दिल में ध्यान सच्चे मालिक राधास्वामी दयाल का करता रहे, ताकि जो नुक़सान कि उन रस्मों के ज़ाहिरी तौर पर बरतने से होना मुमकिन है, दूर हो जावे और उसकी भक्ति और संत बचन के मुवाफ़िक़

कार्रवाई में खलल न पड़े। असल में जितनी रस्में और व्यवहार कि जहाँ तहाँ देशों में जारी हैं, वह छोटे २ फ़िरक़े या गिरोहों के उन की समझ और विचार और तजरबे में मुवाफ़िक़ वास्ते आराम खास लोगों या आम लोगों के बनाये हुए हैं। ज़माने का हाल और आब व हवा भी थोड़ी और बहुत बदलती रहती है और आदमियों की कार्रवाई और ताक़त और समझ और ख़्याल भी बदलते रहते हैं। इस सबब से जो कायदे और रस्म कि एक वक़्त में मुनासिब और ज़रूर समझे गये, वह किसी अरसे के बाद काबिल तरमीम हो जाते हैं यानी उनमें मुवाफ़िक़ चाल ज़माना और तबियत और समझ लोगों के, कमी और बेशी और दुरुस्ती की ज़रूरत साफ़ मालूम होती है। मगर मन जो आदत का निहायत दरजे का बँधुआ है, वह इस किस्म की तरमीम को अपनी ओछी अक़ल और ख़्याल और समझ के सबब से पसन्द नहीं करता। इस वजह से चाहे उन रस्म और व्यवहार के सबब से दुख भी होवे, मगर उनके छोड़ने में लोगों की जान सी जाती है और ज़ाहिर है कि हमेशा हर एक मुल्क़ में समझ बूझ वाले लोग बहुत कम और नादान बहुत ज़्यादा होते हैं, इस सबब से नादानों का बंधन पुरानी चाल और रस्मों में ज़्यादा रहता है और वे अपनी ओछी समझ और पकड़ के मुवाफ़िक़ किसी रस्म को चाहे वह कैसी ही दुखदाई हो, बदलना पसन्द नहीं करते और ऐसा ख़ौफ़ करते हैं कि बुजुर्गों की और पुराने वक़्त की चलाई हुई रस्मों के छोड़ने में शायद उनका या उनके कुटुम्ब परिवार का या धन की आमदनी का, किसी तरह का नुक़सान न हो जावे और यह ख़ौफ़ उनको खास कर गरज़मन्दों ने दिलाया है,

यानी जो जो रस्में कि पुरानी चली आती हैं, उनमें किसी न किसी किस्म के लोगों का कुछ फ़ायदा और आमदनी है, वे नहीं चाहते कि जिन लोगों को वह इस तौर पर धोखा देकर अपना रोज़गार बनाते हैं, असल हाल मालूम पड़े या उनकी अक्ल की आँख खुले और वह अपने नफ़े और नुक़सान को आप विचार कर चाल चलन मुनासिब तौर पर इख़्तियार करें। यह ख़ास और बड़ी वजह पुरानी चालों के जारी रहने की है। सतसंगी को चाहिये कि जब संतों के बचन सुन कर किसी क़दर उसकी अन्तर की आँख खुले और दुनिया और दुनियादारों, का जैसा कुछ कि हाल है, असली नज़र आवे तो अपना नफ़ा और नुक़सान, हाल और आइन्दा का विचार कर, वह चाल इख़्तियार करे कि जिस से उसका सच्चा फ़ायदा यहाँ का और आइन्दा का हासिल होवे। अगर ज़ाहिर में उस की ताक़त किसी चाल ढाल के बदलने में पेश न जावे तो अन्तर में ज़रूर ही कार्रवाई संतों के बचन के मुवाफ़िक़ करे, नहीं तो उसके परमार्थ में ख़लल पड़ेगा। मगर जिन रस्मों के जारी रखने में मिस्ल खान पान गोश्त और शराब और दूसरे नशे की चीज़ों के कि जिस में इसका भारी नुक़सान मालूम पड़े, तो उन को फ़ौरन ही छोड़ दे और ऐसी रस्म के छोड़ने में किसी तरह का हर्ज़ उसकी ज़िंदगी का मुमकिन नहीं है और न कुटुम्ब और बिरादरी के छोड़ने की ज़रूरत होगी और जो वह ग़ौर से अपनी बिरादरी के हाल और चाल को नज़र करेगा तो मालूम हो जावेगा कि वे किस क़दर भले और बुरे काम कर रहे हैं और अपने मत और बुज़ुर्गी की चाल के ख़िलाफ़ दुनिया के फ़ायदे और मज़ों के लिए

कैसी २ ना-दुरुस्त और बेजा कार्रवाई कर रहे हैं। फिर जो इसने अपने परमार्थ की तरक्की और फ़ायदे के लिए जो कोई ओछी या ख़राब रस्म पुरानी छोड़ दी तो उस में क्या हर्ज बिरादरी और कुटुम्ब वालों का होगा?

६ - इस बयान से यह मतलब नहीं है कि कोई शख्स अपने कुटुम्ब या बिरादरी से किसी काम में फ़िज़ूल तकरार और झगड़ा कर के उनको छोड़ दे, बल्कि संतों के सतसंगी को मुनासिब है कि जहाँ तक मुमकिन होवे, उन लोगों के साथ अपना मेल जारी रखे। इसमें उनका फ़ायदा बहुत है और इस का किसी तरह का हर्ज या नुक़सान नहीं है क्योंकि जो मेल रहा आया तो उम्मीद है कि उन लोगों की भी आहिस्ता आहिस्ता इसके बचन सुन कर किसी क़दर समझ बढ़ती जावेगी और एक दिन वे भी संतों के बचन की बड़ाई और क़दर जान कर उसके ब-मूजिब कार्रवाई करने लगेंगे।।

बचन पाँचवाँ

अभ्यास में विघ्न और उनके दूर करने का
जतन

१ - कोई लोग भजन में रस न मिलने की शिकायत करते हैं या यह कि अन्तर में उनको कुछ नहीं खुला। इसका सबब यह है कि या तो उन का मन वक़्त अभ्यास के संसारी चाहों या कामों की गुनावन या ख़्याल में लगा रहता है या संसारी काम या उन की

गुनावन कर के अभ्यास में बैठते हैं या उन को जो कुछ अन्तर में सुनाई या दिखाई देता है उस की उनको पहिचान और क़दर नहीं है।।

२ - ज़ाहिर है कि जब कोई अभ्यास के वक़्त दुनिया के कामों का ख़्याल या तरंग उठावेगा, उस वक़्त उसके मन और सुरत की धार उसकी इन्द्री की तरफ़ जारी होगी। जो कि मन से एक वक़्त में एक ही काम हो सकता है और रस ऊपर यानी ऊँचे की धार में है तो भजन का रस मन को जब तक कि उसकी धार ऊपर के चैतन्य से चढ़ कर न मिले क्योंकर आ सकता है?

३ - जो कोई संसारी काम या उसका ख़्याल करके अभ्यास में बैठता है तो मन और सुरत उसके कामना की धार से भीगे हुए हैं और उस वक़्त उनका झुकाव और ख़्याल नीचे की तरफ़ हो रहा है तो जब तक गहरा शौक़ और प्रेम अंग लेकर भजन में मुतवज्जह न होगा तब तक सुरत और मन निर्मल होकर न लगेंगे और रस नहीं आवेगा। इस सूरत में मुनासिब है कि कोई चितावनी या विरह या प्रेम के शब्द का, बड़ी पोथी सार बचन नज़म से होशियारी से पाठ करे और अपने ख़्याल को बदले तो अलबत्ता कुछ रस या आनन्द अभ्यास में मिल सकता है।।

४ - कोई शख़्सों का यह हाल है कि जैसा कि उनको भेद स्थानों का मिला है, जब अभ्यास में बैठते हैं तो चाहते हैं कि पहिला मुक़ाम तो फ़ौरन ही खुल जावे और जो कुछ उसकी झलक दिखाई देवे तो चाहते हैं कि बराबर उनके सामने खड़ी या कायम रहे

और जो आवाज़ उनको पहले मुक़ाम की सुनाई देती है तो उस की जैसा कि चाहिए क़दर नहीं करते, इस सबब से अभ्यास रूखा और फीका मालूम होता है। तीसरे तिल या सहसदल कँवल का नज़र आना और उसका ठहरना आसान बात नहीं है। क्योंकि यह मुक़ाम विराट स्वरूप और ब्रह्म के हैं। ऐसी जल्दी इन मुक़ामों का देखना और ठहरना मुश्किल है, लेकिन कभी २ उनके स्वरूप या झलक का दिखाई देना और आवाज़ घंटे की सुनाई देना यह भी बड़ा भाग है। आहिस्ता २ आवाज़ भी साफ़ और नज़दीक मालूम होती जावेगी और कभी स्थान का स्वरूप भी दिखाई देगा।।

५ - प्रेम और प्रतीत के साथ अभ्यास करते रहना मुनासिब है और समझना चाहिये कि संत मत के अभ्यास का मतलब यह है कि सुरत और मन जो पिंड में बँधे हुए हैं, ब्रह्मांड की तरफ़ और फिर उस के पार चढ़ कर पहुँचें। जो कोई ध्यान में अपने मन और सुरत को पहले या दूसरे मुक़ाम पर जमावे और थोड़ी देर तक ठहरावे तो चाहे उसे कुछ नज़र आवे या नहीं, सिमटाव और चढ़ाई का रस तो ज़रूर ही मिलेगा। इसी तरह जो ध्यान और भजन के वक़्त अपने मन और सुरत को जोड़ेगा और जहाँ से कि आवाज़ आ रही है, वहाँ तक आहिस्ता २ पहुँचावेगा तो ज़रूर उसको आनन्द भजन का आवेगा। इस वास्ते मुनासिब है कि ध्यान और भजन के वक़्त दुनिया के ख़्याल छोड़ करके अपने मन और सुरत को पहले स्थान पर जमावे और जो वह उतर आवे तो फिर वहाँ पहुँचा कर ठहरावे। इसी तरह बारम्बार करता रहे तो थोड़ा बहुत शब्द भी

सुनाई देगा और रूप भी दिखाई देगा और सिमटाव और चढ़ाई का जो आनन्द है, वह भी ज़रूर मिलेगा ।।

६ - मगर इन सब कामों के करने के वास्ते शौक और तड़प यानी विरह और प्रेम थोड़ा बहुत ज़रूर दरकार है। जो अभ्यास के वक़्त मन काबू में न आवे तो मुनासिब है कि बड़ी पोथी में से कोई बिरह या प्रेम या चितावनी का शब्द जिसका दिल पर असर ज़्यादा होता होवे, ग़ौर से पढ़ कर भजन में बैठे तो मन की किसी क़दर हालत बदलेगी और भजन थोड़ा बहुत दुरुस्ती के साथ बनेगा ।।

७ - और कभी कभी अपने मन को इस क़दर समझौती देना चाहिये कि जब तू दुनिया के काम करता है तो परमार्थ का ख़्याल नहीं करता और जब परमार्थ के काम करता है तो दुनिया के कामों का क्यों ख़्याल करता है और जब तब सच्चे मालिक के चरणों में प्रार्थना करता रहे कि मन निरमल और निश्चल होकर भजन में लगे। ज़रा ग़ौर करने से मालूम होगा कि भजन और ध्यान के वक़्त दुनिया के ख़्याल उठाने में निहायत बे-अदबी सच्चे मालिक के साथ होती है, जैसे कि कोई अपने बाप या हाकिम के सामने जाकर बातें दूसरों से करे और उनका बचन न सुने और उनकी तरफ़ भी न देखे, तो वह कैसे राज़ी होंगे? इसी तरह मालिक भी राज़ी नहीं होता है और इसी सबब से अभ्यास में रस नहीं आता है। इस वास्ते मुनासिब है कि जो ज़्यादा न बने तो थोड़ा ही अभ्यास करे, पर जहाँ तक मुमकिन होवे दुरुस्ती और तवज्जह के साथ करे ।।

८ - जब कभी भजन या ध्यान के वक्त देह सुस्त या शिथिल होती हुई मालूम होवे या नींद आती मालूम पड़े तो उस वक्त अभ्यास को छोड़ कर थोड़ी देर के वास्ते हाथ और पैर फैला देवे और जो ज़्यादा सुस्ती होवे तो उठ कर दो चार कदम टहले और फिर बैठ कर अभ्यास करे ।।

९ - जब भजन के वक्त ग़फ़लत या बेहोशी होती मालूम पड़े तो उस वक्त नाम का सुमिरन और स्वरूप का ध्यान दो चार मिनट के वास्ते करे और जो ग़फ़लत दूर न होवे तो जब तक ख़ूब होशियार न हो जावे, तब तक यही अभ्यास करे ।।

१० - जब कोई ख़राब तरंगें या दुनिया के ख़्याल उठें तो नाम का सुमिरन और स्वरूप का ध्यान करके उनको हटाना चाहिये और जो ऐसे ख़्याल दूर न होवें तो भजन को मुलतवी करके थोड़ी देर के वास्ते सुमिरन और ध्यान का अभ्यास करे और जब वे ख़्याल दूर हो जावें, तब फिर भजन में बैठ जावे लेकिन जब मन ज़्यादा ज़ोर करे और सुमिरन और ध्यान में भी न लगने देवे जो उस वक्त भजन और ध्यान छोड़ देवे और दो एक शब्द का पाठ समझ २ कर करे यानी हर एक कड़ी को पाँच २ चार २ दफ़े पढ़े और उसका मतलब समझ कर अपने ऊपर घटावे और फिर अभ्यास में लगे और जो फिर भी मन रूजू न होवे और बे फायदा तरंगें उठावे, तो उठ खड़ा होवे और फिर दूसरे वक्त पर अभ्यास करे ।।

११ - मालूम होवे कि राधास्वामी दयाल की दया की धार हर वक्त जारी है और जब तक अभ्यासी की

सुरत और मन की धार उस धार के साथ न जुड़ेगी या उसको न छुएगी, तब तक उस धार का असर प्रकट मालूम नहीं होगा और यह बात जब हासिल होगी, जब कि मन और सुरत विरह अंग या प्रेम अंग लेकर अभ्यास में लगेंगे या संसार की तरफ़ से किसी सबब से दुखी होकर और राधास्वामी दयाल की तरफ़ सच्चे मन से दया की चाहना करके या किसी वक़्त किसी तरह का सच्चा ख़ौफ़ दिल में होगा और उस वक़्त राधास्वामी की मदद सच्चे दिल से माँगने के वास्ते भजन में बैठेंगे। ऐसे वक़्त और हालत में कुछ न कुछ दया की परख ज़रूर होगी और थोड़ा बहुत रस और शान्ति ज़रूर आवेगी।।

१२ - मालूम होवे कि जिस रोज़ खाने पीने में कुछ ज़्यादाती या बे-तरतीबी हो जावेगी तो भी भजन का रस नहीं आवेगा और जो कोई बुरा काम किसी से बन पड़ेगा जिस से किसी के काम में नुक़सान पहुँचता हो या पहुँचने वाला हो तो इस सबब से भी भजन में रस न आवेगा। ज़्यादा खाने से भजन के वक़्त धार ऊँची नहीं चढ़ती और पाप काम करने में सुरत और मन का झुकाव नीचे की तरफ़ रहता है। इन दोनो बातों का अभ्यासी सतसंगी को ख़याल रख कर अपनी सम्हाल जैसे मुनासिब होवे, करते रहना चाहिये।।

१३ - जिस किसी का मन दुनिया के ख़ास कामों में या किसी ख़ास शख़्स के साथ ज़्यादा बँधा है या किसी के साथ उसकी सख़्त दुश्मनी या ईर्ष्या है, तो भी मालिक के चरनों का प्रेम उस के मन में बहुत हलका

रहेगा और इस सबब से अभ्यास में कम लगेगा और रस कम आवेगा ।।

१४ - खुलासा यह है कि सच्चे सतसंगी को चाहिए कि जिस क़दर बने, हर रोज़ दुनिया की प्रीति मन से कम करता जावे और मालिक के चरणों में शौक और प्रेम बढ़ता जावे तो जिस क़दर मन दुनिया की मोहब्बत से ख़ाली होता जावेगा, उसी क़दर मालिक के चरणों में प्रीति बढ़ती जावेगी और उसी क़दर भजन और ध्यान का रस बढ़ता जावेगा और दया अंतर में ज़्यादा मालूम होती जावेगी ।।

१५ - जो कोई अपने मन को भोगों की तरंग उठाने और फिर उन में बर्तने से बिल्कुल नहीं रोकता है और चाहता है कि दया ऐसी होवे कि मन उसका बिल्कुल निरमल हो जावे तो इस तौर से दया नहीं आती है । उसको चाहिए कि जहाँ तक उसका बस चले मन को रोके और जब कभी रोके से न रूक सके तो शरमावे और पछतावे और मन को डर दिखावे कि आइन्दा बहुत दुख भोगने पड़ेंगे और जब तब प्रार्थना भी करता रहे, तब शायद कुछ हालत मन की आहिस्ता आहिस्ता बदले और ऐसे शख्स को चाहिये कि सिवाय शरमाने पछताने और प्रार्थना करने के जिस रोज़ यह चूके और भूले तो उस रोज़ जहाँ तक बने ड्योढ़ा या दूना भजन सुमिरन और ध्यान करे । इस से जो मलीनता कि भोगों में अन्दाज़ से ज़्यादा बरतने के सबब से पैदा हुई है, वह उसी दिन किसी क़दर साफ़ और हल्की हो जावेगी ।।

१६ - और मालूम होवे कि पाँचों दूत (काम, क्रोध, लोभ, मोह, अहंकार) और दसों इन्द्रियाँ जिन का झुकाव संसार की तरफ़ हो रहा है, यह सब परमार्थ के विरोधी हैं। उन में काम क्रोध और जबान और आँख और कान इन्द्रिय जब मुनासिब और वाजिबी तौर से ज़्यादा संसार में बर्ताव करते हैं, तब अभ्यास में ज़्यादा विघ्न डालते हैं। उनकी सम्हाल हर वक़्त मुनासिब तौर पर रखनी चाहिये।।

१ - काम के ज़्यादा और गैर-वाजिब तौर के बरताव में सुरत और मन का नीचे को झुकाव और उतार होता है और इस सबब से अभ्यास में रस नहीं आवेगा।।

२ - क्रोध के वक़्त सुरत की धार देह में और बाहर देह के फैल कर बिखर जाती है और इस वजह से अभ्यास में रस नहीं मिलेगा।।

३ - आँख और कान इन्द्रिय बहुत सी फ़िज़ूल सूरतों और चीज़ों को देख कर और सुन कर अंतर में अभ्यास के वक़्त उनके ख़्याल पैदा करके हर्ज़ करती हैं और भजन का रस नहीं आने देती हैं।।

४ - ज़बान इन्द्रिय बहुत चिकना चुपड़ा और मज़ेदार खाना मिक्कदार से ज़्यादा खाकर और बेहूदा और फ़िज़ूल गुफ़्तगू करके अभ्यास में सुस्ती और गफ़लत और नापाक ख़्याल यानी मलीन तरंगें पैदा करती हैं। इस वास्ते मुनासिब है कि जिस क़दर बन सके, उस क़दर इन के बर्ताव में सम्हाल और होशियारी रखनी चाहिये, नहीं तो अभ्यास में हमेशा ख़लल पैदा करते रहेंगे।

बचन छटवाँ

उपदेश सतगुरु और संत भक्ति का

जिस किसी को कि सतगुरु मिलें तो मुनासिब है कि उनके चरणों में प्रीति करे और सुरत शब्द का उपदेश ले कर अभ्यास अन्तर में करे और स्वरूप का ध्यान और नाम का सुमिरन भी जिस नाम को कि वे बतावें, करे, और पहले ध्यान प्रथम मुक़ाम पर करना चाहिये और जब ध्यान करते २ वहाँ मन लग जाय और रस आने लगे और सुरत और मन दोनों लगते और ठहरते मालूम पड़ें, तब फिर दूसरे मुक़ाम पर ध्यान करे। फिर तीसरे मुक़ाम पर और इसी तरह सत्तलोक तक। और जो सचाई और प्रेम अंग लेकर अभ्यास करेगा, उसको अपने मन और सुरत का मिल कर अंतर में थोड़ा बहुत रेंगना यानी चलना मालूम हो सकता है। इसी तरह ध्यान करता हुआ धुर मुक़ाम तक यानी संतों के देश तक पहुँच सकता है और जिस किसी ने सच्चे मन से आशा राधारस्वामी धाम में पहुँचने की बाँध कर अभ्यास सुरत शब्द का और ध्यान स्वरूप का शुरू किया है, जिस क़दर क़माई कि उस से इस जन्म में बनेगी, वह उसको ध्यान के अभ्यास से कि कहाँ तक उसकी रसाई हुई है, आप मालूम हो सकती है और अख़ीर वक़्त पर उसको सतगुरु दयाल अपनी गोद में बैठा कर दर्शन कुल्ल मालिक राधारस्वामी का करावेंगे। फिर अगर अभ्यास पूरा है और उस धाम में ठहरने के लायक़ है तो वहीं रहेगा, नहीं तो उलट कर दसवें द्वार में या एक दो मुक़ाम उसके नीचे ठहराया जावेगा और वहाँ दर्शन और बचन मिलते रहेंगे और

चरणों में प्रीति और प्रतीति बढ़ती रहेगी। फिर जब संत सतगुरु संसार में, वास्ते उद्धार जीवों के आवेंगे और सतसंग खड़ा करेंगे, तो ऐसे जीवों को जो ऊँचे स्थान पर ठहराये गये हैं, अपने संग लावेंगे और जहाँ तहाँ जन्म देंगे और फिर वे सब जीव मौज से सतसंग में शामिल हो जावेंगे और उनको पहिली कमाई एक दो या तीन रोज़ में ही संत सतगुरु का दर्शन करके और बचन सुन कर याद आ जावेगी और बाकी कमाई जो संत देश में पहुँच कर ठहरने के वास्ते ज़रूर होगी, वे जीव उस जन्म में या एक और जन्म में कर लेंगे और सतगुरु का संग उनको बराबर मिलेगा जब तक कि धुर मुक़ाम यानी राधास्वामी दयाल के चरणों में नहीं पहुँचेंगे।।

बचन सातवाँ

चितावनी

१ - संसार बिल्कुल नाशमान है और जीव को बार बार जन्म लेना और मरना होता है। कोई चीज़ यहाँ की इसके साथ नहीं जा सकती और हर शख्स के हिस्से में सिवाय मामूली खाने और कपड़े वगैरा के कुछ ज़्यादा नहीं आ सकता है। इतनी बात मर्द और औरत सब रोज़मर्रा संसार के बरताव में देखते हैं। फिर भी इस क़दर चेत और होशियारी किसी को नहीं है कि दरियाफ़्त करें कि वे कहाँ से आये हैं और कहाँ जावेंगे और फिर वहाँ जाकर दुख या सुख पावें तो वह कैसे मिलेगा और उसका क्या जतन करना चाहिये।

२ - इस क़दर बे-परवाही है कि जो कोई दूसरा शख्स चितावे तो भी नहीं सुनना चाहते। और यह भी मालूम पड़ता है कि जो आशा संसार के पदार्थों और इन्द्रिय के भोगों में लिपटे रहे और इन्हीं के वास्ते मेहनत करते रहे और अपने कुटुम्बी और रिश्तेदारों की खातिरदारी में उमर खोई तो ऐसी आदत और आशा और मंशा के मुवाफ़िक़ इसी चक्कर में और ऐसे ही लोक में रहना होगा। और यह चक्कर जन्म मरन और दुख सुख का है क्योंकि जिस काम की जिसको ज़बर आदत होगी और जिसकी चाह ज़बर होगी, वहीं बासा ज़रूर होगा। यह बड़ी भारी ग़फ़लत का परदा आम की तबीयत पर पड़ा हुआ है।

३ - और जो सतसंग करते हैं, उनके ऊपर भी थोड़ी बहुत ग़फ़लत छाई रहती है। जानते हैं कि जिस क़दर इस देह में अपनी रूह की सफ़ाई और चढ़ाई कर लें, उतना ही फ़ायदा है और उतनी ही मदद मिलेगी और उतना ही बचाव होगा और फिर ग़ाफ़िल हैं कि यही काम दुरुस्ती से नहीं करते। और यह बात ज़रूरी है कि संसार के पदार्थों और इन्द्रियों के भोग में वाजिबी और ज़रूरी तौर पर बरतें और जहाँ तक हो सके, अपने आप को भोग बिलास और ज़्यादातर मेल और मिलाप संसारी लोगों के साथ से बचावें, पर बारम्बार भूलते हैं और उनके मन का असली झुकाव उसी तरफ़ को ज़्यादा रहता है। इसका सबब यह है कि मन का ख़मीर बिल्कुल माया के मसाले का है।

४ - और ज़ाहिर है कि यह मन निहायत दरजे का नादान और हठीला और निडर और बे-परवाह और

बे-फिक्र है। उसकी आदत है कि जब कोई तरंग ज़बर उठावे, उस वक़्त किसी का डर नहीं मानता बल्कि मौत का डर भी उस वक़्त दिखलाओ तो उसको भी नहीं मानता। किसी किसी काम में दुख भी पा चुका है, पर ज़बर तरंग के वक़्त में उस की भी याद दिलाई जावे तो भी कुछ असर नहीं होता है और भूल और ग़फ़लत यहाँ तक है कि परमार्थ के बचन बिल्कुल याद नहीं रखता, पर दुनिया के साथ बर्ताव में चाहे हमेशा धोखा खाता रहे यानी जिनको अपने साथ प्रीतवान समझे और अकसर उन्हीं से दुख पावे, पर उनके साथ ऐसा बँधा है कि उस बंधन को छोड़ नहीं सकता है।।

५ - और यह भी मालूम होता है कि इस के अंतर में कोई समझाने वाली ताक़त ऐसी मौजूद है यानी जब किसी काम को उलटा सीधा करना चाहता है तो अंतर में कोई मना करता है और होशियार करता है कि ख़बरदार ! ऐसा काम मत करना, वरना यह नुक़सान होगा। पर यह एक नहीं सुनता और जो चाह उपजती है, उसको कर गुज़रता है।।

६ - संत महात्मा अनेक रीति से समझाते हैं और तरह तरह के डर नरकों और चौरासी के दिखलाते हैं और अमर सुख और आनन्द का जो संतों के निज देश में प्राप्त होगा, भेद और जुगत उसके प्राप्ति की बताते हैं और किसी क़दर यह मन भी अपने बरताव की परख करके मालूम कर लेता है कि फ़लाँ बात में उसका नुक़सान है या फ़ायदा, फिर भी झोका नुक़सान ही की तरफ़ खाता है और फ़ायदे के काम की सुध नहीं लाता है। ऐसा जो मन है, उसकी तरफ़ से परमार्थी को ख़ूब

होशियार रहना चाहिये और चाहिये कि सच्चे मालिक राधास्वामी और सतगुरु की दया का बल लेकर सतसंग खूब होशियारी के साथ करे और सुरत शब्द के अभ्यास को बराबर शौक के साथ जारी रखे तो आहिस्ता आहिस्ता कोई अरसे में मुमकिन है कि मन दुरुस्त हो जावेगा। सिवाय इसके और कोई जतन मन की दुरुस्ती का नहीं है।।

७ - जवानी में मन की तरंगों और इन्द्रियों के जोर का रोकना अलबत्ता किसी क़दर कठिन है, पर अधेड़ अवस्था में और जब कि बुढ़ापे की अवस्था शुरू होती है, मन और इन्द्रियों का भोग बिलास की तरफ़ से रोकना बहुत कठिन नहीं है, पर जो सच्चा शौकीन और अनुरागी है तो राधास्वामी दयाल की दया से उसका यह काम जवानी में भी किसी क़दर आसानी के साथ बन सकता है जो उसको सतगुरु का संग भाग से मिल जावे।।

८ - सच्च तो यह है कि हर एक जीव पर फ़र्ज है कि मन की सम्हाल जिस क़दर हो सके ज़रूर करे। वाजिबी और मुनासिब तौर पर तो उसका बरताव दुरुस्त है पर किसी बात में ज़्यादती नहीं होनी चाहिये, नहीं तो परमार्थ की कार्रवाई और तरक्की में ख़लल पड़ेगा और जो काम कि थोड़े दिन में बन सकता है, उसको बहुत अरसा लगेगा।।

९ - जब तक कि मन और इन्द्रियाँ किसी क़दर काबू में न आवेंगी, तब तक सुरत शब्द अभ्यास का रस जैसा कि चाहिये, प्राप्त नहीं हो सकता। इस वास्ते जो नहीं चेतेंगे और नहीं होशियार होगा, वह बड़ी दिक्कतें

उठावेगा। यानी जो कोई चेत कर इस तरह की होशियारी नहीं करेगा तो वह मन और इन्द्रियों और काल और माया के हाथ से झटके खाता रहेगा।

बड़ी पोथी सार बचन छंद बंद में लिखा है :-

जगत जाल सब धोखा जानो। मन मूरख सँग कीन्ही यारी।।
इसका संग तजो तुम छिन २। नहिं यह लेगा जान तुम्हारी।।

१० - इस वास्ते मुनासिब है कि इस बचन की प्रतीत करके और जो वक्त कि हाथ में है, उसको गनीमत समझ कर जिस क़दर कार्रवाई अपनी रूह यानी सुरत की चढ़ाई और मन से पीछा छुड़ाने की हो सके, ज़रूर, होशियारी के साथ करे।।

११ - यह जीव इस संसार में जनमानजन्म से बराबर धोखा खाता चला आता है। पर जिस जन्म में कि सतगुरु से मेला हुआ और भेद निज घर का मिला और असली हालत संसार की मालूम पड़ी, फिर धोखे के कामों में लिपट कर बर्तना और अपनी सुरत और मन की सम्हाल न रखना, यह बड़ी भारी ग़फ़लत और बे-परवाही की बात है।।

१२ - यह सही है कि मन का ज़ोर बड़ा भारी है और उसका रोकना किसी क़दर कठिन है और यह जीव बहुत निबल और कमज़ोर है, पर राधास्वामी दयाल की दया और सतसंग की मदद से जो काम कि यह करना चाहे तो आहिस्ता आहिस्ता उसका बन जाना और दुरुस्त होना कुछ मुश्किल नहीं है।।

बचन आठवाँ

भेद मत का

१ - जितने मत कि दुनिया में जारी हैं, सब का मतलब यह है कि मुक्ति या नजात हासिल हो। मुक्ति, बंधन और जन्म मरन से छूटने और परमानन्द के प्राप्त होने को कहते हैं। इस के वास्ते दरियाफ्त करना जरूर है कि कौन जुगत और तरकीब करके जीव को यह बात प्राप्त हो सकती है। दुनिया में जो २ सुख कि उमर भर उनकी चाह करके हासिल होते हैं, सब नाशमान हैं। संत कहते हैं कि ऐसा देश भी है कि जहाँ अमर सुख और अमर आनन्द है। यहाँ इस लोक में दुख सुख मिला हुआ है। अगर्चे चैतन्य आनन्द स्वरूप है, पर उस पर माया के गिलाफ़ चढ़े हुए हैं। उन में बंधन कर के दुख सुख होता है। जैसे जाग्रत में देह का बंधन कर के दुख सुख मालूम होता है, पर स्वप्न में जो कि सुरत की धार देह के मुक़ाम से किसी क़दर हट जाती है, तो इस देह का दुख सुख मालूम नहीं होता। संत कहते हैं कि ऐसी तरकीब करनी चाहिये कि गिलाफ़ों के बंधन से रिहाई हो जावे। सब मतों में किसी न किसी सूरत की नक़ल की पूजा बताते हैं या किसी निशान की पूजा या पोथी वगैरा की, जैसे कि नानक पंथी ग्रन्थ को गुरु मानते हैं। इस में सुरत यानी जीव की तवज्जह बाहरमुख रहती है और निज घर का पता और भेद नहीं मिलता। इस सबब से वहाँ सच्ची नजात हासिल होने का रास्ता ज़ाहिरा कोई मालूम नहीं होता है। और वास्ते हासिल होने सच्चे उद्धार या मुक्ति के जरूर है कि ऐसी

तरकीब मालूम होनी चाहिये कि जिस से सुरत यानी रूह का भंडार की तरफ लौटना होवे ।।

२ - सुरत का देह में दिमाग की तरफ से आना और मरते वक्त उसी तरफ ऊपर को खिंच जाना, इन आँखों से साफ दिखलाई देता है और सब कहते हैं कि मालिक सब जगह है और जीव उसकी अंश है। वह मालिक आनन्द स्वरूप है और जीव जो उसकी अंश है, यह भी आनन्द स्वरूप है यानी जीव एक किरन उसी आनन्द स्वरूप सूरज यानी भंडार की है, पर इसका उस भंडार से जुदा होकर इस दुनिया में जड़ पदार्थों के साथ मुहब्बत कर के बंधन हो गया है। और जितना कि स्वाद रस और मज़ा है, सब सुरत की धार का है। इसकी धार जिस इन्द्रिय के मुक़ाम पर आती है, तब उस इन्द्रिय के भोग का रस और मज़ा मालूम होता है। इससे ज़ाहिर है कि सब रस और मज़े और स्वाद और आनन्द इसी चैतन्य में हैं और जिस जिसमें जिस क़दर कि रूह, चैतन्य की धार, है, उसी क़दर रस और आनन्द है।।

३ - संत कहते हैं कि जहाँ से यह सब धारें रूह की आई हैं, वह भंडार महा सुख और आनन्द का है। इसलिये जो कोई सच्ची नजात और पूरा सुख और अमर आनन्द चाहे तो वह उस मुक़ाम में पहुँचे कि जहाँ से सुरत की धार आई है। वह देश भी अमर है और वहाँ का सुख भी अमर और अपार है और यह सुरत भी वहाँ पहुँच कर विदेह यानी ग़िलाफ़ों से अलेहदा हो जावेगी।।

४ - दुख सुख सिर्फ़ माया की मिलौनी यानी देह या ग़िलाफ़ के साथ बन्धन और भोगों की चाह के सबब से होता है। इस वास्ते भोगों की चाह कम करके और ग़िलाफ़ों से रूह को हटा कर जिस क़दर फ़ुरसत मिले, उस क़दर वक़्त अपना सुरत और मन की सफ़ाई और चढ़ाई में ख़र्च करे। संत इसकी तरकीब बताते हैं। उसके मुवाफ़िक़ कार्रवाई करना चाहिये। जैसे कि जाग्रत में सुरत की बैठक आँख में है, चाहिये कि इसी मुक़ाम से उस ऊँचे देश की तरफ़ जिसको राधास्वामी धाम कहते हैं और जहाँ से शुरू में सुरत का उतार हुआ है, आहिस्ता आहिस्ता चलावे।।

५ - सच्चे मालिक का नाम राधास्वामी है और उन्हीं के चरणों में पहुँचना है।।

६ - और मालूम हो कि तरकीब संतों के अभ्यास की ऐसी आसान है कि जिसको लड़का जवान और बूढ़ा, स्त्री और पुरुष, पढ़ा और अनपढ़, गृहस्थ और विरक्त, सब कर सकते हैं। एक, नशे की चीज़ और गोश्त का खाना मना है। गोश्त खाने से दिल सख़्त और मोटा होता है और उसकी तवज्जह बाहर की तरफ़ होती है और जिस जानवर का कि गोश्त खाया जावेगा, उसका भी असर तबीयत में आवेगा और नशे की चीज़ के इस्तेमाल से दिमाग की रगों में खलल पैदा होता है। और एक यह भी शर्त है कि अभ्यासी किसी शख्स को अपने ज़ाती फ़ायदे या मतलब के लिये दुख न दे, मन कर के बचन कर के या काया करके और जहाँ तक बन सके, सब को सुख पहुँचावे, नहीं तो दुख देने से तो बचे।।

७ - और खाने पीने में इस क़दर होशियारी रक्खे कि बहुत पेट भर के न खावे। किसी क़दर हल्का रहे, जिससे सुस्ती और नींद न आवे। सिर्फ़ यह शर्तें दरकार हैं और बाकी अभ्यास की तरकीब ऐसी है कि बहुत आराम के साथ उसकी कार्रवाई हो सकती है और सब जगह और सब वक़्त बन सकता है। किसी तरह की रोक टोक नहीं है और इस अभ्यास में स्वाँस का रोकना नहीं होता है। और मर्तों में स्वाँस का रोकना बताया है। इस सबब से वह अभ्यास किसी से नहीं बना। और उसमें संजम और ख़तरे सख़्त हैं। इस सबब से गृहस्थी से तो वह अभ्यास हरगिज़ नहीं बन सकता और विरक्त के वास्ते भी मुश्किल और ख़तरनाक है।।

८ - अब चाहिये कि सुरत को आशा अपने निज घर की बँधवा कर, आहिस्ता आहिस्ता चलावे। जो ऐसी आशा दृढ़ रही तो आहिस्ता आहिस्ता काम चल निकलेगा, पर इसकी मियाद मुक़र्रर नहीं हो सकती कि किस क़दर अरसे में काम पूरा होगा। यह अनुरागी के शौक़ पर मुनहसिर है। जिस क़दर शौक़ तेज़ होगा, उसी क़दर रास्ता जल्दी तै होगा।।

९ - चलने का रास्ता यह है कि जिस धार पर या सड़क से कि सुरत आई है, उसी रास्ते जाना होगा।।

१० - रचना में कुल्ल कारखाना धारों का है, ख़्वाह वह नज़र आवें या नहीं, जैसे जब हम देखते हैं, तब रोशनी की धार आती है। जब सुनते हैं, तब शब्द की धार। जब सूँघते हैं, तब खुशबू या बदबू की धार आती है। और सूरज की रोशनी यहाँ किरनों के वसीले से

आती है। ऐसे ही सुरत किरन जिस धार पर कि उतर कर आई है, उसी धार पर उसको सवार करा कर ऊँचे की तरफ़ को चलना चाहिये।।

११ - आदि ज़हूर कुल्ल मालिक का शब्द है और वही जान की धार है। और जहाँ धार होगी, वहाँ शब्द भी ज़रूर होगा और शब्द की बराबर कोई रास्ता दिखाने वाला और अँधेरे में प्रकाश करने वाला नहीं है। इस वास्ते चाहिये कि शब्द को पकड़ कर चढ़े और उसका भेद भेदी से मिल सकता है। रूह यानी सुरत की धार पिंड में पहले दोनों आँखों के मध्य में जो तिल है, आकर ठहरी और वहाँ से सब देह में फैली। चाहिये कि इसी मुक़ाम से इस धार को पकड़े। पहिले अभ्यास उसके समेटने का करे, जैसे नाम का सुमिरन और स्वरूप का ध्यान और फिर शब्द का अभ्यास करे, उससे चढ़ाई होगी।।

१२ - शब्द अन्तर में जो हो रहा है, वह हर एक स्थान के मालिक के दरबार से आता है और हर एक स्थान का शब्द जुदा जुदा है। इस का भेद लेकर चलना चाहिये।।

१३ - जैसे बाहर रचना धारों की है, ऐसे ही इस देह में भी कुल्ल कारखाना धारों का है जिसको नरवस सिस्टम (Nervous System) यानी रगों का मंडल कहते हैं। इन्ही रगों में होकर रूहानी कुव्वत तमाम बदन में फैली हुई है। कुल्ल रचना में शब्द भरपूर है और सब बदन में काम उसी की धारों से चल रहा है पर जो शब्द कि आसमानी है, उसी को पकड़ कर चलना और चढ़ना होगा। पहिले वक़्त में मूलाधार यानी

गुदा चक्र से अभ्यासी चलते थे। संत कहते हैं कि असल बैठक जीव की आँखों के बीच में है। इस वास्ते संतों का रास्ता आँखों के मुक़ाम से चलता है।।

१४ - संतों ने रचना को तीन बड़े दरजों में तक़सीम किया है। एक निरमल चैतन्य देश जहाँ माया का नाम और निशान भी नहीं। दूसरा निरमल चैतन्य और निरमल माया देश जहाँ कि माया निहायत पाक और शुद्ध है। तीसरे निरमल चैतन्य और मलीन माया देश। हमारा देश मलीन माया के देश में है। जहाँ कि शुद्ध माया है, वह ब्रह्म देश है। और निरमल चैतन्य देश में चैतन्य ही चैतन्य है और वही संतों का दयाल देश है।।

१५ - और फिर हर दरजे में छोटे दरजे शामिल हैं। दयाल देश, बतौर सिंध, अपार है। और ब्रह्म उसकी लहर है। और जीव बतौर बूँद के।।

१६ - संत मत की सब तरह बड़ाई है कि वह धुर स्थान का भेद देता है। और बाकी मत ब्रह्म देश से आगे नहीं गये। और संत देश की किसी को ख़बर न पड़ी क्योंकि सहसदलकँवल जोकि दूसरे दरजे में नीचे का मुक़ाम है, यहाँ सब मतों का अंजाम है यानी यही पद सबका सिद्धान्त है। और संत मत यानी राधास्वामी पंथ में जो आसान तरकीब अभ्यास की बताई जाती है, वह हर एक शख्स कर सकता है। दूसरे मतों में जो जुगत चलने की मुक़र्रर है, वह निहायत मुश्किल और ख़तरनाक^१ है और जो कि शब्द आदि ज़हूर कुल्ल मालिक का है, इस सबब से इसकी धार को पकड़ कर

अभ्यासी धुर स्थान तक पहुँच सकता है। सिवाय शब्द के जो और धारें हैं, वह नीचे के स्थानों से निकली हैं। उनको पकड़ कर अभ्यासी धुर तक नहीं जा सकता।।

१७ - और मालूम हो कि सुरत शब्द का रास्ता प्रेम से तै होगा क्योंकि जिसको जिस बात का सच्चा शौक है, वह उस काम को अच्छी तरह कर सकता है। और जो कि यह मार्ग निज प्रेम का है, सच्चे मालिक के चरनों में, इस वास्ते चाहिये कि ऐसी प्रीति राधास्वामी के चरनों में पैदा करे, जैसे कि पुत्र पिता के साथ करता है। जिसके हिरदे में सच्चा शौक मालिक के मिलने का है, वही अधिकारी इस मत का है और उसी को इस अभ्यास में रस और आनन्द आवेगा। और जिसके सच्चा शौक नहीं है, उससे यह अभ्यास भी नहीं बन सकता, क्योंकि यह काम इन्द्रियों और देह का नहीं है कि ज़बरदस्ती कराया जावे। जब तक मन में सच्चा शौक न होगा, यह मार्ग चल नहीं सकता। इन्द्रियों का काम ज़बरदस्ती भी आदमी कर सकता है। पर अन्तर में मन का चलना बगैर प्रेम के नहीं हो सकता है।

१८ - दान पुण्य वगैरा शुभ कामों में दाखिल हैं, पर इन से मुक्ति हासिल नहीं हो सकती और अन्तर का परम सुख और परम आनन्द प्राप्त नहीं हो सकता। और दरशन कुल्ल मालिक राधास्वामी का भी जब तक कि सुरत उलट कर ऊँचे देश में न जावेगी, नहीं पा सकती है।

१९ - जिस शख्स के सच्चा शौक हिरदे में है और मालिक के चरनों में प्यार है, उसको शब्द सुनाई दे सकता है। और जो कि मालिक का मुक़ाम दूर है और

उसका जल्दी दरशन हासिल नहीं हो सकता है, इस वास्ते उसका जलवा कभी कभी अभ्यासी को दिखलाई देना, यह भी बहुत बड़ी बात है कि उसी को देख कर होश नहीं रहेगा और निहायत आनन्द और रस प्राप्त होगा और फिर इसी तरह दिन दिन रस और आनन्द बढ़ता जावेगा और एक दिन काम पूरा बन जावेगा ।।

बचन नवाँ

उपदेश शब्द के अभ्यास का

१ - इस दुनिया में सब जीवों के मन में चाह सुख की मालूम होती है और हर रोज़ उसके वास्ते मेहनत और मशक्कत करते हैं और जो कुछ सुख यहाँ के हासिल होते हैं, वह पूरे पूरे नहीं मिलते और जो मिले, तो वह सब नाशमान हैं और उनमें आनन्द थोड़ी देर का है ।।

२ - अक्लमंद वह है जो दुनिया के हाल और सुखों को देख कर कि कोई यहाँ ठहराऊ नहीं है, खोज यानी तलाश करे कि परम सुख जो हमेशा एक रस कायम रहे, वह कहाँ है और जब कि इस दुनिया के छोटे छोटे सुखों के वास्ते उमर भर खपता रहता है और फिर वे सब सुख यहाँ के यहीं छोड़ जाता है, फिर उस सुख के लिये जो हमेशा एक रस रहे, ज़रूर तवज्जह करना मुनासिब मालूम होता है ।।

३ - दुनिया के सुखों की प्राप्ति की ख्वाहिश में बारम्बार जन्मना और मरना पड़ता है। इसलिये हर एक को चाहिये कि इन में प्रीति कम करे और ऐसे

मुक़ाम के हासिल करने के वास्ते कोशिश करे कि जहाँ हमेशा पूरा आनन्द प्राप्त होवे ।।

४ - विचारवान आदमी इस दुनिया की नाशमान हालत को देख कर ज़रूर दिल में ख़्याल करता है कि कोई ऐसा स्थान भी है जो अमर होवे और जो सर्व सुख का भंडार हो और जिसकी प्राप्ति के लिये एक बार मेहनत करनी पड़े और फिर हमेशा का आनन्द प्राप्त होवे और बार बार मेहनत न करनी पड़े ,जैसे यहाँ हर जन्म में नये सिरे से मेहनत करके दुनिया के सुख मिलते हैं और फिर वह मरने के वक़्त एक दम सब छोड़ने पड़ते हैं ।।

५ - संत कहते हैं कि यह परम सुख का भंडार तुम्हारे घट में मौजूद है ।।

६ - आदि में सुरत राधास्वामी के चरनों से उतर के ब्रह्मांड में होती हुई और वहाँ से मन को संग लेती हुई दोनों आँखों के मध्य में आकर ठहरी और वहीं इसकी असल बैठक है। फिर वहाँ से सुरत तमाम देह में फैली और एक एक सुख या एक एक किस्म का रस जो दस इन्द्रियों के वसीले से हासिल होता है, सुरत की एक एक धार का है, जो इन्द्रिय द्वारे बैठ कर लेती है। अगर सुरत की धार उस इन्द्रिय पर न हो तो वह इन्द्रिय कुछ काम नहीं दे सकती है और वह सुरत कतरा या बूँद है, सत्तपुरुष राधास्वामी सिंध की। अब जब कि एक कतरा इस क़दर सुखदायक है तो उस सिंध के सुख की क्या महिमा की जावे ।।

७ - संत फ़रमाते हैं कि जो सुख कि सुरत के भंडार में है, वह अविनाशी है और वह देश भी अविनाशी

है और तुम भी अविनाशी हो। पर मन और माया का संग करके इस मृत्युलोक में दुख सुख और जनम मरन भोगना पड़ता है। जब कि दुनिया के नाशमान और तुच्छ सुखों के लिये रात दिन उमर भर मेहनत करते हो, तब उस सुख के लिये जो सर्व सुखों का भंडार है, किस क़दर मेहनत करनी चाहिये। जिस क़दर मुमकिन हो, कम से कम दो घंटे सुबह और शाम या चार घंटे सुबह और शाम तवज्जह के साथ इस काम के वास्ते अभ्यास करना मुनासिब है, जो शौक़ होवे, क्योंकि हर एक गृहस्थी चार घंटे अभ्यास दो तीन दफ़े करके हर रोज़ कर सकता है। बहुत से आदमी छः सात या आठ घंटे रोज़ नौकरी करते हैं और कोई कोई दस घंटे और बारह घंटे रोज़ मेहनत करते हैं, फिर जो कोई चाहे वह कम से कम दो घंटे और भी चार घंटे बल्कि छः घंटे परमार्थ के काम के वास्ते निकाल सकता है।।

८ - यह भी ज़ाहिर है कि सुरत यानी जीव का रास्ता आने जाने का घट में होकर है। पैदा होने के वक़्त मस्तक से सुरत की धार पिंड में उतरती है और मरते वक़्त उसी तरफ़ को खिंचती हुई नज़र आती है तो जिस धार पर सुरत उतरी है, उसी धार को पकड़ कर चलना चाहिये क्योंकि जब मरते वक़्त चढ़ाव सुरत का मालूम होता है, उस वक़्त किस क़दर तकलीफ़ होती है। इस से पेशतर से उस को रोज़मर्रा आदत चढ़ने की उस मुक़ाम की तरफ़ डालनी चाहिये और इस अभ्यास में हर रोज़ नवीन आनंद मिलता जायेगा और मरते वक़्त जो कष्ट या तकलीफ़ गृहस्थियों संसारियों को होती है, वह अभ्यासी को नहीं होगी, बल्कि अंतर में खिंचाव के साथ आनंद बढ़ता जावेगा।।

९ - दुनिया का सब सामान और बाहरमुखी काम सुरत के बहकानेवाले और भरमानेवाले हैं। यह सुरत के निज घर में पहुँचने का रास्ता नहीं है। जो कुछ यहाँ का सामान है, उस में से कोई चीज़ संग नहीं जाती। इस वास्ते उनमें वाजिबी और ज़रूरत के मुवाफ़िक़ दिल लगाना चाहिये।।

१० - जो दुनिया के भोग बिलास की चाह रखते हैं और जिन्होंने इसी देश को अपना वतन^१ माना है और उसी के वास्ते मेहनत करते हैं, ऐसों के वास्ते संत मत नहीं है। वह करमकाँड में यानी जो परमार्थी चाल कि उनके बुज़ुर्गों से चली आई है, उसी में लगे रहें। उसी में थोड़ा बहुत फ़ायदा उन को हासिल होगा यानी कुछ शुभ कर्म उन से बन जावेगा और उसका फल थोड़ा सुख मिल जावेगा, पर यह जीव चौरासी के चक्कर और जनम मरन से बच नहीं सकते। जिनको दुनिया और कुदरत का कारखाना देख कर जनम मरन और देह के दुख सुख से बचने और मालिक से मिलने का शौक पैदा हुआ है, उनके वास्ते राधास्वामी यानी संत मत है और उनको चाहिये कि जिस क़दर बन सके, विरह और प्रेम अंग लेकर सुरत और मन को शब्द में जो घट घट में भरपूर है, लगावें। और शब्द का भेद और जुगत चलने की भेदी से मालूम होवेगी। कोई दिन के अभ्यास से अन्तर में खुद मालूम होता जावेगा कि किस क़दर अभ्यास में तरक्की हुई और परचे भी मिलते जावेंगे और दिन दिन प्रेम बढ़ता जावेगा।।

११ - जो कोई ऐसा मान रहे हैं कि मालिक सब जगह मौजूद है, फिर आना जाना कहाँ है, यह बात

दुरुस्त नहीं है क्योंकि खुद जीव यानी सुरत इस क़दर परदों या ग़िलाफ़ों में पोशीदा है कि जब तक वह न फोड़े जावें, तब तक अपना रूप नज़र नहीं आवेगा और फिर वहाँ से सच्चे मालिक यानी भंडार का दर्शन और भी दूर है और कितने ही परदों में गुप्त है। इसी तरह यह भी परदे फोड़ कर धुर मुक़ाम तक पहुँचना हो सकता है। इन लोगों की जब नज़र पड़ेगी तो बाहर के परदे या ग़िलाफ़ पर जिसको स्थूल शरीर कहते हैं और यह हर दम बदलने वाला और नाशमान है, फिर उनको सत्तपद का दर्शन कैसे मिल सकता है? वेदान्त शास्त्र कहता है कि अन्नमई कोश, प्राणमई कोश, मनोमई कोश और ज्ञानमई कोश के परे जो आनन्द मई कोश है, वहाँ जीव यानी आत्मा का बासा है। इन परदों को फोड़ कर जीव यानी सुरत का दर्शन हो सकता है। और जब इन परदों के फोड़ने का अभ्यास कुछ भी नहीं किया जाता तो इन बातों का कहना और सुनना बे-फ़ायदा है क्योंकि ख़ाली बातों से मुक्ति या सच्चा उद्धार हासिल नहीं हो सकता। देखो किसी दरख़्त के बीज को कि उसकी रूह कितने परदों यानी तह या छिलकों में और फिर उसके मग़ज़ के अन्दर किसी जगह में पोशीदा है, जहाँ कि वक़्त उगने के कुला फूट कर धार रूप होकर निकलता है। इसी तरह सब शरीरों में रूह यानी जीव या सुरत कितने ही परदों में पोशीदा है और उसका दर्शन सब परदे हटा कर अंतर के चैतन्य यानी रूह की दृष्टि से हो सकता है। बाहर की रचना में यह एक एक परदा एक एक मंडल के साथ मुवाफ़िक़त रखता है। सो जब तक भेद इन परदों का दरियाफ़्त करके और उनके पार जाने की

जुगती का अभ्यास नहीं किया जावेगा, तब तक रास्ता तै न होगा और न जब तक सच्चे मालिक का दर्शन मिल सकता है। राधारस्वामी मत में भेद इन परदों का और जुगत उनके तै करने की साफ़ साफ़ बताई जाती है और उसका अभ्यास करने से आहिस्ते आहिस्ते सुरत यानी रूह देह के मुक़ाम से ब्रह्मांड की तरफ़ सरकती जावेगी और जिस क़दर उस तरफ़ को चलती जावेगी, उसी क़दर उसको अंतर में आनन्द और रस मिलता जावेगा और देह और संसार के दुख सुख और भोगों की चाह का असर कम होता जावेगा।

१२ - सोते वक़्त रूह यानी सुरत की धार आँख और सब इन्द्रियों के मुक़ाम से किसी क़दर अन्तर की तरफ़ हट जाती है। फिर चिन्ता और दुख सुख देह और संसार का बिलकुल नहीं व्यापता है। इसी तरह से जब डाक्टर लोग शीशी की दवा यानी क्लोरोफार्म सुँघाते हैं, उस वक़्त बदन के काटने की तकलीफ़ नहीं मालूम होती। और ऐसे ही नशे की हालत में भी सुरत किसी क़दर मामूली यानी आँख के मुक़ाम से सरक जाती है कि उसी वक़्त सरूर यानी नशे का आनन्द आजाता है और चित्त भी उदार हो जाता है क्योंकि उस वक़्त कोई इसके पास आवे, सब को उसी नशे की चीज़ चाहे जैसी कीमती होवे, मिस्ल शराब या अफ़यून के, खिला पिला कर अपने मुवाफ़िक़ नशे के सरूर में मस्त करना चाहता है। और दुनिया के सोच और फ़िकर और रंज किसी क़दर बिलकुल हट जाते हैं या दूर हो जाते हैं और इसका मन भी निष्कपट हो जाता है क्योंकि नशे के वक़्त में जो कोई इस से कोई भेद

की गुप्त बात पूछे तो बे-तकल्लुफ़ फ़ौरन ज़ाहिर कर देता है।।

१३ - अब ख़्याल करना चाहिये कि जब कि नशे या क्लोरोफार्म की मदद से सुरत के थोड़े बहुत आँख के मुक़ाम से सरकने में इस क़दर दुख और दर्द और फ़िकर देह और संसार का दूर हो जाता है और अन्तर में एक तरह का आनन्द या रस आता है तो जो कोई अभ्यास की कमाई से बा-इख़्तियार अपने यानी स्वतन्त्रता के साथ, चाहे जब अन्तर में सुरत को इधर से हटा कर ऊपर को चढ़ाने की ताक़त हासिल करेगा, उसको किस क़दर कुदरत की ताक़त नज़र आवेगी और आनन्द प्राप्त होगा और सफ़ाई रूह और मन की होती जावेगी और देह और संसार के दुख सुख का असर दिन दिन कम होता जावेगा। इससे ज़ाहिर है कि सच्ची मुक्ति और सच्चा उद्धार एक दिन इसी जुगत यानी सुरत शब्द की कमाई से हासिल होना मुमकिन है। और जो बाहरमुखी परमार्थी पूजा या चालें हैं या अन्तर में हिरदे और नाफ़ के मुक़ाम के अभ्यास हैं, उनसे सच्चा उद्धार और रूह की अपने निज घर की तरफ़ चढ़ाई मुमकिन नहीं है।।

बचन दसवाँ

सतसंगियों की रहनी का वर्णन

सवाल - राधास्वामी मत के सतसंगी की रहनी क्या होनी चाहिये कि जिससे प्रीति और प्रतीत रोज़मर्रा बढ़ती रहे और अभ्यास का भी रस मिलता रहे?

जवाब - सतसंगी को चाहिये कि जब से राधास्वामी मत का उपदेश लेवे,

(१) - अपना खाना आहिस्ते आहिस्ते चार छः महीने के अरसे में अन्दाज़न चौथाई और जो ज़्यादा शौकीन अभ्यासी है तो तिहाई कम करे। और

(२) - संसारी लोगों से मेल इस क़दर रखे कि जितना उसके व्यवहार की कार्रवाई के लिये ज़रूर है और फ़िज़ूल बैठक और बात चीत उनके साथ न करे। और

(३) - अपने रोज़गार में किसी को धोखा न दे; अपने फ़ायदे के वास्ते; और न दूसरे का हक बे-वाजिब लेवे और काम अपना दुरुस्ती और होशियारी से करे। और

(४) - जहाँ तक बन पड़े, ऐसी बात चीत कि जिसमें बे-मतलब और बे-ज़रूरत किसी की निंदा या स्तुति करनी पड़े, न करे और जहाँ तक बने, किसी से ईर्ष्या और विरोध और क्रोध न करे। और

(५) - अपने फ़ुरसत के वक़्त में सिवाय मामूली अभ्यास यानी भजन सुमिरन और ध्यान के परमार्थी विचार या चिंतवन करता रहे या दुनिया के हाल पर नज़र करके उससे अपने मन को समझौती देता रहे और क़ुदरत का हाल और मालिक की कारीगरी हर तरह की देख कर उसकी महिमा मन में करता रहे। (हर तरह के कहने में कुल्ल रचना आसमान की और ज़मीन पर चारों खान की, सब आ गई) और जब कोई सख़्त वाक़आ या वारदात क़ुदरती सुनने में आवे, तब अपनी हालत की निरख परख करके होशियारी बढ़ावे

और मालिक का शुकुराना करे कि ऐसी आफ़तों से बचाये रक्खा है। और

(६) - नशे की चीज़ और मांस अहार से बिलकुल परहेज़ करे। और

(७) - मन में तरंगें बे-फ़ायदा और फ़िज़ूल दुनिया की चाह की न उठावे। और

(८) - जो कोई संसारी चिंता या फ़िकर या दुख मन में आवे तो उसका रूप न बन जावे। जहाँ तक बने, विचार करके उस ख़्याल को हटावे और राधास्वामी दयाल की मौज का आसरा ले और जो वह न हटे तो मुनासिब है कि उस वक़्त प्रार्थना के साथ ध्यान या भजन में बैठ जावे और उस रोज़ ज़्यादा तवज्जह और होशियारी के साथ अभ्यास करके अपनी चिन्ता या दुख को राधास्वामी के चरनों में अर्ज करे, पर जवाब न माँगे और बाहर जो तदबीर या जतन दस्तूर के मुवाफ़िक़ मुनासिब होवे, वह उस के हटाने या दूर करने के वास्ते करे, पर फल उसका मौज के ऊपर छोड़ दे और पहिले ही से अपने मन में विचार करके सीधी और उलटी मौज के साथ मुवाफ़िक़त करने को तैयार हो जावे। इससे यह फ़ायदा होगा कि चिन्ता बार बार और ज़्यादा नहीं सतावेगी। और

(९) - जब सामान ख़ुशी का मयस्सर^१ आवे तब उसमें बहुत न हरखे और न फूले क्योंकि इसमें सुरत फ़ैलती है। उस वक़्त ऐसा ख़्याल करे कि जो अपने मन को सम्हाले रक्खेगा तो उसके अभ्यास में ख़लल न पड़ेगा और नहीं तो मौज उसके मन को किसी न

किसी तरह से उदास करके सम्हालेगी। ऐसा डर और ख्याल मन में रख कर अपनी सम्हाल करता रहे। और

(१०) - जब कभी तबीयत बीमार होवे या और तरह की तकलीफ़ होवे, जिससे भजन और ध्यान में बैठ न सके तो जैसे बने, लेटे लेटे या बैठे बैठे, मन या चित्त से चरनों का सेवन करता रहे। जो इसका मन या चित्त चरनों में लगा रहेगा तो वह बीमारी या तकलीफ़ इसको कम व्यापेगी और जो ज़्यादा बीमारी या तकलीफ़ में यह भी न बन पड़े तो मन से राधास्वामी नाम का सुमिरन ही करता रहे और संग संग थोड़ा बहुत स्वरूप का भी ख्याल रखे। इस तरह से भी तकलीफ़ ज़रूर थोड़ी बहुत कम हो जावेगी। और

(११) - जहाँ तक बन सके, किसी आदमी या जानवर या चीज़ में अपने चित्त का बंधन हृद् से ज़्यादा न करे क्योंकि ज़्यादा बंधन में दुख सुख ज़्यादा भोगना पड़ता है और अपना ख्याल भी बँटा हुआ रहता है और भजन या ध्यान में कम सिमटता है। और

(१२) - हर एक के साथ जिन से इसको काम पड़े, जहाँ तक मुमकिन होवे, मुलायमत या दीनता या प्यार के साथ बरताव करे। सो मुलायमत तो उनके साथ जो अपने से छोटे हैं। जो बराबर के हैं उनके साथ प्यार और जो बड़े हैं उनके साथ दीनता। और

(१३) - अपने मतलब के वास्ते किसी को न दुखावे, बल्कि जहाँ तक बन सके, सुख पहुँचाना चाहिये और जो कोई ऊँच नीच बचन कहे, तो जहाँ तक मुनासिब होवे, उसकी बरदाश्त करे और किसी के साथ झगड़ा न पैदा करे और जो अपना थोड़ा सा

नुक़सान भी होवे तो भी जहाँ तक मुनासिब होवे, उसका सोच और ख़्याल न करे और अपनी तबीयत को झगड़े बखेड़े और तकलीफ़ से बचाता रहे।

मंसा बाचा कर्मना, सब को सुख पहुँचाय।

अपने मतलब कारने, दुख न दे तू काय॥१॥

जो सुख नहीं तू दे सके, तो दुख काहू मत दे।

ऐसी रहनी जो रहे, सोई शब्द रस ले॥२॥

(१४) - और जब अभ्यास में बैठे तो जो उस वक़्त विरह या प्रेम अंग नहीं है, तो अपनी कसरों के ऊपर ख़्याल करके चित्त में दीनता लाकर प्रार्थना करता हुआ भजन करे तो ज़रूर थोड़ा और बहुत मन स्थिर होकर रस पावेगा क्योंकि जब मन का अंग दीन हुआ, उसी वक़्त थोड़ा बहुत प्रेम अंग जागेगा। और जब प्रार्थना का असर दिल पर हुआ, उसी वक़्त प्यार अंग थोड़ा बहुत पैदा हो जावेगा तो उस तरफ़ से भी दया आवेगी। और

(१५) - मुनासिब है कि अपने मन की थोड़ी बहुत चौकीदारी करता रहे कि फ़िज़ूल तरंगों न उठावे और जो उठें तो उनको जल्द हटाता रहे और जहाँ तक बन सके, दूसरों की कसरों पर नज़र न डाले और किसी पर तान न लगावे। हमेशा अपनी कसरों को देखता रहे और उनके दूर करने का जतन करता रहे। लेकिन जो कोई कि इसके सुपुर्द हैं या इसके साथ प्यार भाव रखते हैं या इसके बचन को मुहब्बत के साथ सुनते हैं तो उनको प्यार के साथ या ख़ौफ़ दिला कर या जिस तौर से मुनासिब होवे, समझावे और कसरों के दूर करने का जतन बतावे या जो कोई कि इसके संग में हैं और उनकी कोई चाल ढाल इस किस्म की है कि जिससे बहुत हर्ज और नुक़सान होता मालूम पड़ता है

तो उनको एकांत में या जिस तरह पर मुनासिब हो, समझाना वास्ते उस चाल के छोड़ने के और नसीहत करना दुरुस्त है और जो वह न मानें तो उन के संग से जिस तौर से मुनासिब होवे, अपने तई हटा ले और अपना बचाव कर लेवे ।।

यह थोड़ा सा हाल रहनी का बयान किया गया है। जो कोई परमार्थी है, वह अपनी हालत के मुआफ़िक़ हर जगह और हर वक़्त और हर काम में राधास्वामी दयाल की दया की तरफ़ नज़र रख कर जैसी कुछ सम्हाल दरकार है, अपने आप विचार कर के कर सकता है। इस वास्ते इस मामले में कोई क़ायदा ख़ास मुक़र्रर नहीं हो सकता। हर एक आदमी अपने निर्मल मन और बुद्धि से थोड़े विचार के साथ हर एक काम में भलाई और बुराई आप समझ सकता है। और जो यह परमार्थी है, तो परमार्थ के क़ायदे के मुवाफ़िक़ जिस तरह इसको अपने और पराये के साथ बर्ताव करना चाहिये, यह आप समझ कर मुनासिब तौर पर कर सकता है। थोड़ा सा दया भाव और कोमलता हृदय में होनी चाहिये। बाकी राधास्वामी दयाल की दया से सच्चे परमार्थी की सम्हाल आप हर हालत में होती रहेगी ।।

बचन ग्यारहवाँ

संत सतगुरु की महिमा और सुरत शब्द
अभ्यास की बड़ाई

१ - सब लोग मालिक की तलाश में टटोलवाँ चले हैं। जिसको जहाँ तक का भेद मालूम हुआ, उसी को

उसने सिद्धांत समझा। और सच्चे मालिक का पता सिवाय संतों के किसी को नहीं मिला। अकसर लोग समझते हैं कि प्राण की साधना से सच्ची मुक्ति हासिल हो सकती है और तीन लोक के मालिक का दर्शन मिल सकता है। लेकिन प्राण की साधना गृहस्थी जीवों से तो बिलकुल नहीं हो सकती क्योंकि उसके संजम यानी परहेज़ ऐसे हैं कि जब तक गृहस्थी घरबार और रोज़गार को छोड़ कर अलेहदा न हो जावे, तब तक कुछ अभ्यास बन नहीं सकता। और फिर अभ्यास में जरा सी भी बद-परहेज़ी से ख़ौफ़ बहुत है। या तो कोई बीमारी ऐसी लग जावे कि जनम भर न जावे या फ़ौरन मृत्यु हो जावे। जब गृहस्थियों से यह अभ्यास न बन सका तो गोया बड़ा हिस्सा जीवों का तो उद्धार के काबिल नहीं हुआ। अब विरक्त जो जवान हैं, उनसे तो कुछ बन भी सकता है, पर वे भी उसके सख़्त संजम और परहेज़ वगैरा से लाचार होकर रह गये और जो बूढ़े हैं, उनसे बिलकुल नहीं बन सकता। जब परमार्थ का ऐसा हाल देखा, तब सब जीव कर्म धर्म और मूरत पूजा और तीर्थ व्रत वगैरा में लग गये और कोई २ थोड़ी विद्या हासिल करके उसी में मगन हो गये। पर सच्चे मालिक का पता और सच्चे पद की प्राप्ति की जुगत किसी के हाथ नहीं लगी। कुल्ल मालिक राधास्वामी दयाल ने जीवों के उद्धार का दरवाज़ा बंद देख कर आप संत सतगुरु रूप धर कर संसार में आकर अपना निज भेद आप प्रकट किया और वह निज भेद किसी मत की पुरानी किताबों में नहीं है। शब्द की महिमा सब मज़हबों में गाई है। और शब्द की जुगत हिन्दू और मुसलमानों के मज़हब में थोड़ी बहुत बयान

की है, पर प्राण के रोकने के साथ। इस सबब से वह जुगत किसी बिरले से बन पड़ी, पर आम लोग उसकी कमाई न कर सके और इस वास्ते उनका उद्धार या मुक्ति नहीं हुई। कुल्ल मालिक ने सतयुग त्रेता और द्वापर युग में इस तरफ़ तवज्जह कम की, क्योंकि सब जीव माया के सामान के साथ खुश थे, यानी उस वक्त में लोग ऐसे दुखी न थे, जैसे कि अब रोग सोग और निरधनता के सबब से दुखी हैं और जब तक कोई दुख न होवे, तब तक जीव को चेत नहीं होता। अब इस वक्त घोर यानी सख्त कलियुग में लोग दुखी और रोगी और सोगी बहुत हैं और माया के पदार्थों का विस्तार तो बहुत, मगर निर्धन लोग बहुत हैं। इस सबब से वह सामान माया का हाथ नहीं आता और फिर उमर भी कम हो गई है। ऐसी हालत देख कर कुल्ल मालिक ने इस कलियुग में आप औतार धर कर अपने मिलने की जुगत ऐसी आसान कर दी कि जिसमें प्राण के रोकने की कुछ ज़रूरत नहीं और ऐसा अभ्यास बतलाया कि जो सौ वर्ष का बुढ़ा भी कर सके और आठ वर्ष का लड़का भी कर सके और हर उमर के मर्द और औरत लेटे लेटे और बैठे बैठे कर सकते हैं।

२ - अब समझना चाहिये कि आदमी का रूप चित्त यानी तवज्जह है। जहाँ जिस का चित्त है, वहीं वह आप मौजूद है। जब किसी ने भेद लेकर अपनी पूरी तवज्जह कुल्ल मालिक के चरनों में लगाई तो वह उस वक्त वहीं यानी चरनों में मौजूद है और वहीं शब्द भी मौजूद है। शरीर जहाँ पड़ा है, वहीं पड़ा है। आँख इन्द्रिय से दृष्टि बाहर की तरफ़ जाती है और सूरतों को देखती है और कान के वसीले से बाहर का शब्द सुना जाता

है और जब कि आँख और कान दोनों बन्द करके और अन्तर का भेद लेकर तवज्जह चरनों में लगाई तो जो आवाज़ आसमानी अन्तर में हो रही है और हर वक़्त जिसकी धार जारी है, वह आसानी से सुनने में आ सकती है और मालिक के नूर का जलवा भी दिखलाई दे सकता है। और इसी आवाज़ को पकड़ के सुरत दरजे-बदरजे ऊपर को चढ़ कर एक दिन राधास्वामी के चरनों में पहुँच सकती है। जितने रास्ते में ठेके या स्थान हैं, उसी क़दर आवाज़ भी हैं। उनका भेद संत सतगुरु या उन के साध या ख़ास सतसंगी से मिल सकता है।।

३ - संत सतगुरु ख़ास मालिक का औतार हैं या उसके ख़ास मुसाहब हैं और कभी उस से जुदा नहीं रहते। अगर थोड़ी देर के वास्ते जुदा भी दिखलाई देते हैं तो सिर्फ़ जीवों के उपकार के वास्ते, मगर असल में वे कभी जुदा नहीं होते। हर हालत में इधर भी हैं और उधर भी हैं यानी उनकी सुरत की डोरी थोड़ी बहुत हर वक़्त चरनों में कुल्ल मालिक के लगी रहती है। सिवाय उनके या उनके साध या ख़ास सतसंगी के कुल्ल मालिक और उसके धाम का भेद कोई नहीं दे सकता है और सुरत और शब्द का लखाव खोजी और दरदी परमार्थी को इस तौर पर कि उसके चित्त में बचन ब-ख़ूबी समा जावे और तसल्ली हो जावे, दूसरा नहीं कर सकता।।

४ - शब्द असली जौहर की धार है और वही सुरत की धार है यानी जहाँ पर कि वह धार आकर ठहरी, उसी को 'सुरत' कहा जा सकता है और जब वहाँ से ब-दस्तूर फिर धार जारी हुई, तब उसी का नाम 'शब्द'

हुआ और वह धारें 'शब्द' ख़्वाह 'सुरत' की धार कहलाई। देह में शब्द और सुरत की कार्रवाई का एक दृष्टांत दिया जाता है, उस से कुछ हाल उस कार्रवाई का समझ में आ सकता है और वह दृष्टांत यह है।।

५ - जैसे कपड़ा बुनने की कल में या रेलवे या किसी और कारख़ाने में जहाँ इंजन से काम लिया जाता है, इंजन ऊँचे के मकान में लगाया जाता है और वहाँ से एक बड़ी धार पहले बड़े रस्से पर आती है और उस बड़े रस्से से छोटी छोटी रस्सियों पर जो कितनी ही कलों से लगी हुई हैं, वह धार आती है और उस धार की ताक़त से सब कलें छोटी और बड़ी चलती हैं। पर यह कुव्वत की धार जो कार्रवाई करती है, दिखाई नहीं देती। अगर रस्सी टूट जावे तो धार का आना और उस कल का काम जिस से रस्सी बँधी थी, बन्द हो जावे लेकिन यह रस्सी आप धार या धार की कुव्वत नहीं है। यह तो औज़ार है जिसके ऊपर धार सवार होकर आती है।।

६ - इसी तरह से आदमी की देह में भी रगें हैं और उन्हीं रगों में होकर रूह की धार मस्तक से आती है और देह के अंग अंग को जो एक एक कल के मुवाफ़िक़ है, ताक़त देती है। यह धार भी नज़र नहीं आती, लेकिन उसकी कार्रवाई से उसका शरीर में आना मालूम पड़ता है, जैसे जब कोई सोते से जागा और कुछ काम करने लगा तो मालूम हुआ कि शरीर में रूह की धार आई। इन्द्रियों की कार्रवाई से रूह की धार का देह में आना मालूम होता है। इसी तरह जब लड़का पैदा होता है, तब जो वह शब्द करता है, उससे

मालूम होता है कि वह जिन्दा पैदा हुआ और जान की धार उसकी देह में आई और नहीं तो, वह मुरदा समझा जाता है।।

७ - अब मालूम करना चाहिये कि सुरत और शब्द उस जौहर का नाम है जिस के सबब से तमाम शरीर में चैतन्यता और ताक़त फैली हुई है। सिर्फ़ आवाज़ का नाम शब्द नहीं है।।

८ - कोई अजान लोग कहते हैं कि शब्द आकाश का गुण है। यह लोग शब्द को सिर्फ़ आवाज़ समझते हैं। यह उनकी बड़ी भूल है। क्योंकि वह जौहर जिस को संतों ने 'शब्द' करके पुकारा है, आकाश की जान और उसका चैतन्य करने वाला है। उस जौहर यानी उस शब्द का कोई ख़ास रूप नहीं है और न उस में रंग और रेखा है। वह अकह, अपार और अनंत है और वही कुल्ल का कर्ता है। शब्द से ही कुल्ल रचना ज़ाहिर हुई और उसी के बल से ठहरी हुई है और उसी की ताक़त और चैतन्यता तमाम रचना में है। उसी की धारें इन्द्रिय और देह को ताज़ा कर रही हैं और वह शब्द घट घट में मौजूद है। जो कोई अपने अन्तर में संतों के बचन के मुवाफ़िक़ ध्यान और तवज्जह करे, वह उस धार की आवाज़ को सुन कर और उस धार से मिल कर, उस का आनन्द ले सकता है।।

९ - इस देह में दस इन्द्रिय, चार अंतःकरण और पाँच दूत यानी काम, क्रोध, लोभ, मोह, अहंकार की धारों ने बहुत भारी शोर डाल रक्खा है। इनकी तरफ़ से तबीयत जब किसी क़दर हटे तब शब्द सुनाई दे। इस तरफ़ से तवज्जह को हटाना और उस तरफ़ को

लाना, इस को 'शोक' कहते हैं। जिस क़दर यह शोक बढ़ता जावेगा, उसी क़दर शब्द साफ़ २ और ऊँचे देश का सुनाई देगा और आनन्द बढ़ता जावेगा।।

बचन बारहवाँ

भेद नाम का

१ - नाम की दो किस्में हैं, ध्वन्यात्मक और वर्णात्मक। ध्वन्यात्मक उसको कहते हैं, जिसकी धुन घट घट के आकाश में आप ही आप हो रही है और वर्णात्मक जो ज़बान से बोला जावे और लिखने में आवे। वर्णात्मक नाम, ध्वन्यात्मक नाम का लखाने वाला है यानी उसका स्वरूप है, जिस क़दर कि बोलने में आ सकता है।।

२ - ध्वन्यात्मक नाम के तीन दरजे हैं, उसी मुवाफ़िक़ जैसे कि कुल्ल रचना के संतों ने तीन दरजे मुक़र्रर किये हैं। पहले दरजे का ध्वन्यात्मक नाम वह है कि जो निर्मल चैतन्य देश यानी संतों के देश में गाज रहा है। और वह राधास्वामी नाम है कि जो कुल्ल और सच्चे मालिक का नाम है और जो आदि धार के साथ अनामी पुरुष से प्रगट हुआ और जिस की धुन ऊँचे से ऊँचे देश में, जिस को राधास्वामी धाम कहते हैं, आप ही आप हो रही है। इस नाम के अर्थ यह हैं कि 'राधा' आदि सुरत या आदि धुन या आदि धारा का नाम है और 'स्वामी' कुल्ल मालिक जिस में से कि वह धुन या धारा निकली। दूसरा नाम इसी दरजे में सत्तनाम सत्तपुरुष है, जहाँ से दो धारें निरंजन और

जोत की निकलीं और जिन्होंने नीचे उतर कर ब्रह्मांड की रचना करी ।।

३ - दूसरे दरजे का ध्वन्यात्मक नाम ओंकार है। इस दरजे में निरमल चैतन्य और निरमल माया की मिलौनी है। इसी को अनहद शब्द और मूल नाद कहा है। इसी से हिन्दुओं के सूक्ष्म वेद की धुन कि जो लिखने में नहीं आ सकती है, प्रगट हुई और इसी में से तीन लोक की रचना का मसाला निकला और इसी को ओंकार पुरुष कहते हैं। इस नाम का वेद मत की महा प्रलय और संतों की प्रलय में अभाव हो जाता है। पर सत्तपुरुष और राधास्वामी नाम हमेशा कायम रहते हैं। वहाँ किसी दरजे की प्रलय या महा प्रलय का असर नहीं पहुँच सकता ।।

४ - रचना के तीसरे दरजे में भी जहाँ कि निरमल चैतन्य और मलीन माया की मिलौनी है, ध्वन्यात्मक नाम है। पर यह नाम सुरत यानी जीव चैतन्य कि जिस को वैराट स्वरूप कहते हैं उसके और मन के नाम हैं। और संत मत में इन का अभ्यास नहीं कराया जाता क्योंकि सुरत की बैठक छठे चक्र में है जो कि तीसरे दरजे का सिर या चोटी है और उसके ऊपर से संतों का अभ्यास शुरू होता है। ओंकार पुरुष को गुरु और सत्तनाम सत्तपुरुष को सतगुरु और राधास्वामी को कुल्ल मालिक कहते हैं ।।

५ - इस से ज़ाहिर है कि राधास्वामी नाम सच्चे कुल्ल मालिक का सब से ऊँचा और गहरा और पूरा नाम है। जो कोई अपना सच्चा और पूरा उद्धार चाहे, वह बगैर धुर धाम में पहुँचने के नहीं हो सकता है और

जब तक राधास्वामी नाम को अपने हिरदे में नहीं बसावेगा और उस की धार को पकड़ कर और रास्ते की मंज़िलों का भेद लेकर और इस नाम को अपना साथी बना कर नहीं चलेगा, तब तक काल और माया के जाल और विघ्नों से बचाव और धुर धाम में पहुँचना नहीं हो सकेगा। जैसे कि आदि में धुर स्थान से धार प्रगट होकर नीचे उतरी और किसी ठिकाने पर ठहर कर वहाँ की रचना उसने करी, इसी तरह उस स्थान से भी धार प्रगट हुई और ब-दस्तूर नीचे उतर कर दूसरे ठेके पर ठहरी और फिर वहाँ रचना पहिले स्थान के मुवाफ़िक हुई और फिर वहाँ से धार नीचे को आई, इसी तरह जैसे कि ठेके और स्थान धुर धाम से सुरत के मुक़ाम तक रचे गये, वही इस तरफ़ से चलने वाली सुरत के वास्ते मंज़िलें मुक़र्रर हुईं। और हर एक स्थान का शब्द जुदा जुदा है। जो कोई संत सतगुरु या उनके निज सतसंगी अभ्यासी से भेद इन मंज़िलों और उनके शब्दों का ले कर विरह और प्रेम अंग के साथ उन शब्दों की धार, धुन को (जिस को ध्वन्यात्मक नाम कहते हैं) पकड़ कर चले, वही एक दिन आहिस्ता आहिस्ता धुर मुक़ाम तक पहुँच सकता है। राधास्वामी नाम जो कि मुराद आदि धुन या धार से है, वह कुल्ल नीचे के शब्दों की धार या धुन की जान है यानी उन सब शब्दों की धार के अंतरगत वह धुन या धार मौजूद है। लेकिन उस पर जिस क़दर धुर धाम से दूरी होती गई और जैसे मंडल में होकर उसका गुज़र हुआ, वैसे ही नीचे के चैतन्य और माया के ख़ोलों में गुप्त होती चली आई। इस वास्ते राधास्वामी मत के अभ्यासियों को मुनासिब और ज़रूर है कि राधास्वामी नाम को

अगुवा करके अंतर में अभ्यास करें तो उस धुन या धार के साथ जो रास्ते के हर एक स्थान के शब्द से प्रगट हुई है, मेल होता जावेगा और उस धार को पकड़ कर सहज में सुरत चढ़ती जावेगी और आहिस्ता आहिस्ता एक दिन राधास्वामी के चरणों में पहुँच कर अपने निज मालिक का दर्शन पावेगी ।।

६ - वर्णात्मक नाम के अभ्यास से, जो कायदे के ब-मूजिब हो और दुरुस्ती से किया जावे, सफ़ाई हासिल होगी और ध्वन्यात्मक नाम के अभ्यास से सुरत यानी रूह आकाश में यानी घट में ऊँचे की तरफ़ चढ़ेगी। लेकिन आज कल ध्वन्यात्मक नाम का भेद और जुगत उसके अभ्यास की, सिवाय राधास्वामी मत के अभ्यासियों के और किसी मत में जारी नहीं है। वर्णात्मक नाम का अभ्यास अलबत्ता कर रहे हैं, लेकिन वह भी बग़ैर भेद और जुगत के। इस सबब से सफ़ाई का भी फ़ायदा जैसा चाहिये, उनको हासिल नहीं होता ।।

७ - जो वर्णात्मक नाम कि आज कल मशहूर हैं, वह दूसरे या तीसरे दरजे के नाम हैं और जो अभ्यास कि लोग कर रहे हैं, वह या तो ज़बानी सुमिरन है, बग़ैर पते नामी और उस के धाम और उसके रास्ते के, या स्वाँसा से जाप करते हैं और या हिरदे और नाफ़ के मुक़ाम पर उसका उच्चारण शुरू करते हैं। मगर इन सब सूरतों में ठीक ठीक पता नामी और उसके धाम और उसके रास्ते का किसी को मालूम नहीं। इस सबब से इस किस्म के अभ्यासियों की मेहनत और वक़्त मुफ़्त बरबाद जाते हैं और कुछ असर नाम के अभ्यास

का उनके दिल पर नहीं होता यानी नामी की मुहब्बत और उसके मिलने का शौक पैदा नहीं होता। इस तरह पर चाहे कोई लाखों नाम लेवे पर उससे कुछ फ़ायदा परमार्थी नहीं उठा सकता है। जो वर्णात्मक नाम का अभ्यास जुगत के साथ और नामी का पता मालूम करके किया जावे तो जल्द अंतर में सफ़ाई हासिल होती हुई मालूम पड़े और मन में शौक भी पैदा हो। यह जुगत राधास्वामी मत में बहुत खोल कर समझाई जाती है और उसका फ़ायदा भी अभ्यासियों को जल्द मालूम होता है।।

८ - अब जो कोई अपना सच्चा उद्धार चाहे, उसको मुनासिब है कि वर्णात्मक और ध्वन्यात्मक नाम का अभ्यास राधास्वामी मत की जुगत के मुवाफ़िक़ शुरू करे तो कोई दिन में उसको अपने अंतर में इस अभ्यास से मुक्ति प्राप्त होने का यकीन अपने आप हो जायगा और सच्चे मालिक के चरणों में प्रेम दिन दिन बढ़ता जावेगा।।

९ - सब मतों में नाम की महिमा कही है और हिन्दुओं के मत में ख़ास कर लिखा है कि बग़ैर नाम के उद्धार नहीं होगा। मगर लोग नहीं जानते कि यह महिमा किस नाम की है और कौन जुगत से उसका अभ्यास करना चाहिये जिस से सच्ची मुक्ति हासिल हो। अब यह भेद खोल कर कहा जाता है कि जिस नाम की ऐसी महिमा हिन्दू और मुसलमान और और मतों में कही है, वह ध्वन्यात्मक नाम संतों के दूसरे दरजे यानी ब्रह्मांड के धनी का नाम है और जिस नाम की संतों ने महिमा कही है, वह ध्वन्यात्मक नाम संतों के अक्वल

दरजे यानी निरमल चैतन्य देश का है। इन नामों की आवाज़ को अंतर में चित्त देकर सुनना और उनकी धार को पकड़ कर दरजे-ब-दरजे चढ़ना, यह सुरत शब्द का सच्चा अभ्यास है। जो कोई इस तौर से अभ्यास करे, वह थोड़े दिन में अपने आहिस्ता आहिस्ता उद्धार होने का सबूत अपने अंतर में देख सकता है और वर्णात्मक नाम बे-ठिकाने चाहे उमर भर जपा करे, कुछ हासिल नहीं होगा।।

१० - जो कोई दूसरे दरजे यानी ब्रह्मांड के ध्वन्यात्मक नाम का अभ्यास राधास्वामी मत की जुगत के मुवाफ़िक़ करेगा और उसके आगे चढ़ने का यानी सत्तपुरुष राधास्वामी के चरणों में पहुँचने का इरादा नहीं रखता है तो उसका भी पूरा उद्धार नहीं होगा यानी जनम मरन उसका, चाहे बहुत देर बाद होवे, जारी रहेगा। इस वास्ते सब को चाहिये कि पहले और दूसरे दरजे के ध्वन्यात्मक और वर्णात्मक नाम का भेद और जुगत लेकर अभ्यास में लगें तो कारज पूरा होवेगा।।

११ - मालूम होवे कि ब्रह्मांड के ध्वन्यात्मक नाम को लक्ष और वर्णात्मक को वाच्य स्वरूप ब्रह्म का कहते हैं।।

१२ - सिवाय ध्वन्यात्मक और वर्णात्मक नाम के जिनका ज़िक्र ऊपर हुआ, एक और किस्म के नाम भी हैं जिनको कृत्रिम कहते हैं यानी जो करतूत के ब-मूजिब नाम रक्खे गये, जैसे गोपाल, गिरधारी वगैरा। यह नाम जिस वक़्त कि वह करतूत ख़तम हुई, जाते रहते हैं और कर्त्ता भी उस काम का गुप्त हो जाता है। फिर ऐसे

नामों के जपने से कुछ भी परमार्थी यानी जीव के उद्धार का फ़ायदा नहीं हो सकता, मगर लोग इस बात से बिलकुल बे-ख़बर हैं। और मालूम होवे कि जितने नाम तीसरे दरजे के हैं वह सब थोड़े बहुत इसी किस्म से हैं। इनके जाप से चाहे थोड़ी बहुत सिद्धि और शक्ति हासिल हो जावे, पर वह ऐसे अभ्यासी को मन और माया यानी काम और क्रोध और मान बड़ाई के चक्कर में डालकर तहतुल-सराय यानी चौरासी जोनों में भरमावेंगे।।

बचन तेरहवाँ

सतसंग की महिमा

१ - सतसंग की महिमा सब मतों में वर्णन की है, पर बहुत थोड़े लोग हैं जो इसकी क़दर जानते हैं। बहुत से लोग तो यह भी नहीं जानते कि सतसंग किस को कहते हैं। तीर्थों और मन्दिरों में लोग बे-शुमार जाते हैं पर सतसंग का खोज और उस में शामिल होने की चाह किसी के दिल में मालूम नहीं होती। इन कामों में फल बहुत कम है और जो कुछ है सो भी सैर और तमाशे में जाता रहता है।।

२ - सतसंग का फ़ायदा बहुत ज़्यादा है पर उसकी क़दर और चाह बहुत कम है। सच तो यह है कि जब तक कोई सतपुरुषों का गहरा संग नहीं करेगा और उनके बचनों को चित्त देकर नहीं सुनेगा और उन बचनों का मनन और विचार करके अपने फ़ायदे की बातों को छँट कर थोड़ा या बहुत उनके मुवाफ़िक़

बरताव नहीं करेगा तब तक उस पर परमार्थ का रंग किसी तरह नहीं चढ़ेगा और न उसके मन और बुद्धि की हालत बदलेगी और न उसका चाल चलन दुरुस्त होगा। इस वास्ते सब जीवों को ज़रूर चाहिये कि अपने शहर में और जहाँ कहीं कि वे जावें, सतसंग का खोज करके उस में जिस क़दर बन सके, शामिल होकर उससे फ़ायदा उठावें।।

३ - अब समझना चाहिये कि सतसंग किसको कहते हैं। संत अथवा राधास्वामी मत में सतसंग नाम ऐसी सभा और संगत या जलसे का है, जहाँ कि सच्चे मालिक का निर्णय और उसकी महिमा और उस से मिलने के सच्चे रास्ते और जुगत का बयान होता होवे और राजाओं और सूरमाओं और दातारों की तारीफ़ और हाल का ज़िकर न होवे और मुखिया ऐसी संगत के संत सतगुरु या साधगुरु होवें या उनका निज सतसंगी जो प्रेम और सचौटी के साथ अभ्यास कर रहा होवे क्योंकि ऐसा सतसंग बगैर सत्तपुरुषों की मदद के जोकि आप मालिक से मिल रहे हैं या मिलने के लिये सच्चा अभ्यास कर रहे हैं और अपने तन मन और इन्द्रियों को साधना के बल से पूरा २ या किसी क़दर क़ाबू में लाये हैं, नहीं चल सकता और न किसी को उस से जैसा चाहिये, फ़ायदा हासिल हो सकता है।।

४ - ज़ाहिर है कि जिस ने जिस बात की कमाई आप करली है, वह उस को दूसरों को भी अच्छी तरह समझा सकता है और कमाई भी करा सकता है और उसके बचन में भी किसी क़दर असर होगा। और जो कि विद्या और बुद्धि की मदद से महात्माओं की बानी

और बचन को पढ़ कर सुनाते और समझाते हैं, न तो उनका बचन ठीक और दुरुस्त हो सकता है और न किसी को वे उसकी कमाई की जुगत बता सकते हैं और न कमाई करने वाले को मदद दे सकते हैं, बल्कि अंतर के भेद को जिससे कि वह आप बिलकुल ना-वाकिफ़ हैं, उलटा पुलटा बयान करके लोगों को ग़लती में डालेंगे और करम धरम में भरमावेंगे। इस वास्ते उनका संग सतसंग नहीं हैं, बल्कि सच पूछो तो कुसंग में दाख़िल है।।

५ - अब मालूम करना चाहिये कि जहाँ संत सतगुरु या साधगुरु विराजते हैं या उनका कोई निज सतसंगी सतसंग का मुखिया है तो वहाँ ज़रूर सच्चे मालिक का निर्णय होगा और यह भी बयान होगा कि किस तरह उसके चरनों में सच्चा प्रेम और भक्ति पैदा होवे और कैसे वह दिन दिन बढ़ती जावे और कौन जुगत और अभ्यास से मन और इन्द्रियों का ज़ोर कम होवे और दुनिया और उसके सामान की चाह और क़दर किस तरह दिन दिन हलकी होती जावे और किस तौर से जीवों को व्यवहार और परमार्थ की कार्रवाई करनी चाहिये कि जिससे उनके पिछले कर्म कटते जावें और आइंदा को उनके सिर पर दुखदाई और फिर जन्म दिलाने वाले कर्म न चढ़ते जावें।।

६ - जब ऐसा सतसंग जीवों को मिले और वे चित्त देकर सच्चे शौक के साथ बचनों को सुनें तब ज़रूर उनकी परमार्थी समझ दिन दिन बढ़ती जावेगी और दुनिया और उसके भोगों का भाव और प्यार आहिस्ता आहिस्ता घटता जावेगा और जो जो भूल और भरम

और उल्टी पुल्टी समझ संसारियों और अनेक तरह के लोगों का संग करके उनके दिल में समाई हुई हैं, आहिस्ता आहिस्ता दूर होती जाएंगी और नाशमान और दुखदाई पदार्थों में उनकी पकड़ ढीली और कम होती जावेगी और प्रेमी और भक्तिवान लोगों के साथ जो सच्चे मालिक के सच्चे चाहनेवाले हैं और खुद सच्चे मालिक के चरणों में जोकि सर्व ज्ञान और सर्व आनन्द और सुखों का भंडार हैं, दिन दिन प्रीति और प्रतीत बढ़ती जावेगी और पाप कर्मों से सच्चे मालिक का खौफ़ कर के तबीयत हटती जावेगी और जब ऐसे सतसंगियों को भेद रास्ते का घट में और जुगत मालिक के चरणों में पहुँचने की सुनाई जावेगी तो वे शौक और उमंग के साथ उसके अभ्यास में लगेंगे और अंतर में रस और स्वाद अभ्यास का उनको आता जावेगा और सच्चे मालिक की दया की जैसी कि वह सच्चे प्रेमियों के ऊपर अपनी कृपा से करता है, अपने अन्तर में परख आती जावेगी और तब सच्चा यकीन आहिस्ता आहिस्ता मालिक की हर वक्त अपने अन्तर में मौजूदगी का और हाज़िर नाज़िर होने का दिल में पैदा होता जावेगा और तब ही वे सच्चा खौफ़ और सच्चा प्यार मालिक का अपने दिल में लाकर सचौटी के साथ बुरे कामों से परहेज़ और नेक कामों में कोशिश और पैरवी करेंगे।।

७ - जो कोई थोड़े दिन भी ऐसा सतसंग करेगा तो उस के भरम ज़रूर दूर हो जाएंगे और अनेक तरह की फ़िज़ूल पूजा और रस्मों में अपना तन मन धन वृथा खर्च नहीं करेगा और धोखा देने वालों के फंदे में नहीं फँसेगा और तकलीफ़ और आराम के वक्त अपने

मालिक को भूल कर इधर और उधर चित्त नहीं चलावेगा यानी उसका मन डावाँडोल नहीं होगा क्योंकि जिस वक्त कोई शख्स अपने मालिक को छोड़ कर दूसरों से मदद माँगता है तो साबित होता है कि या तो उसने अपने मालिक को समर्थ न जाना या उसकी मौजूदगी का यकीन उसके दिल में नहीं आया, तो इन दोनों सूरतों में वह शख्स मुनकिर यानी नास्तिक हो गया। और जो ज़रा सी दुनिया की तकलीफ़ में ऐसी डावाँडोल हालत हो गई तो आख़ीर यानी मौत के वक्त की हालत का क्या भरोसा हो सकता है। इस तरह का परमार्थ कुछ कार-आमद^१ नहीं हो सकता है, न जीते जी और न मौत के बाद।।

८ - गौर करके दुनिया का हाल देखने से मालूम होता है कि थोड़ी या बहुत लोगों की ऐसी ही हालत है और सबब इसका यह है कि उनको सतसंग नहीं मिलता है और इसी वजह से मन और चित्त उनके हमेशा डावाँडोल रहते हैं और बजाय मालिक के यकीन और मुहब्बत के दुनिया का प्यार और खौफ़ दिल में ज़बर समाया रहता है और परमार्थ और स्वार्थ में अनेक तरह के भरम और करम और संशयों में गिरफ़्तार रहते हैं और अपने कर्मों का फल (जो कि मन और इन्द्रियों की चाह के मुवाफ़िक़ पाप और पुण्य का ख़्याल छोड़ कर करते हैं) दुख सुख भोगते रहते हैं और अपने जीव के सच्चे कल्याण के वास्ते कोई काम उनसे नहीं बनता क्योंकि खुद-मतलबी लोगों के बहकाने से जिस क़दर परमार्थी काम वे करते हैं, उन में किसी क़दर आसा संसार के भोग बिलास की लगी रहती है। इस सबब से

उनका सच्चा उद्धार नहीं हो सकता है। हमेशा ऊँची नीची देह में दुख सुख भोगते रहेंगे और जनम मरन की फाँसी कभी नहीं काटी जावेगी।।

९ - इस वास्ते सब जीवों को जिन को थोड़ा बहुत भी दर्द परमार्थ का है, मुनासिब है कि ऐसा सतसंग जिसका ज़िक्र ऊपर हुआ है, खोज कर उस में जिस क़दर बन सके शामिल होवें और अभ्यास की जुगत लेकर जितना बन सके, उसकी कमाई करते रहें तो सच्चे मालिक की दया और संत सतगुरु के प्रताप से एक दिन उनका सच्चा उद्धार हो जावेगा यानी जनम मरन से छूट कर अपने निज घर में जो कि सच्चे मालिक का धाम है, पहुँच कर अमर हो जावेंगे और परम आनन्द को प्राप्त होंगे।।

बचन चौदहवाँ

भक्ति की महिमा

१ - भक्ति नाम प्रेम और इश्क का है और खँच शक्ति और मिलाप शक्ति उसका स्वरूप या ज़हूर है। सब रचना प्रेम की शक्ति से प्रगट हुई और उसी के आसरे ठहरी हुई है।।

२ - कुल्ल मालिक प्रेम स्वरूप है और सब रचना का भी प्रेम स्वरूप है और प्रेम के आसरे सब काम इस रचना के जारी हैं। बिना प्रेम यानी शौक के कोई आदमी कोई काम नहीं कर सकता। इससे ज़ाहिर है कि बिना प्रेम या शौक के कोई काम न तो दुनिया का

दुरुस्त हो सकता है और न परमार्थ का। इस वास्ते संतों ने परमार्थ की कार्रवाई में प्रेम यानी भक्ति की मुख्यता रक्खी है।।

३ - भक्ति कुल्ल को पसंद है, क्या आदमी क्या जानवर। और भक्ति से हर कोई राज़ी होता है। प्यार और दीनता, भक्ति और प्रेम का ज़हूरा है यानी जहाँ सच्चा प्रेम होगा, वहाँ सच्ची दीनता भी ज़रूर होगी, जैसे जिस किसी को धन की सच्ची मुहब्बत और चाह है, वह जहाँ से कि उसे धन प्राप्त होवे, वहाँ सच्ची दीनता के साथ बर्तता है। इसी तरह जिस को जिस चीज़ की सच्ची चाह है, वह उस चीज़ के हासिल करने को जिस के वसीले से होवे, उसके साथ उस वक़्त सच्ची मुहब्बत और दीनता से पेश आता है।।

४ - अब समझना चाहिये कि जिस किसी को सच्चा डर चौरासी और नरकों का मन में आया है और दुनिया के हाल और सब यहाँ के सामान के नाशमान होने की कैफ़ियत देख कर सच्ची चाह सच्चे सुख और अमर पद के हासिल करने की पैदा हुई है, वह जब तक कि सच्चे मालिक के साथ और उस शख्स से जो कि उसका भेद और उसके मिलने का रास्ता और जुगत बतावे, सच्ची मुहब्बत और दीनता नहीं करेगा, तब तक उस को भेद और रास्ता मालूम नहीं होगा और न सच्चे मालिक से उसका मेल होगा।।

५ - इस वास्ते संतों ने खोल कर कहा है कि जिन मतों में गुरु और मालिक के चरनों में प्रेम और दीनता की मुख्य करके ज़रूरत नहीं वर्णन की है, वह सब मत थोथे और ख़ाली हैं, और मन बुद्धि के रचे हुए हैं और

उन से जीव का कारज कुछ नहीं होगा यानी सच्चा उद्धार और सच्ची मुक्ति प्राप्त नहीं होगी ।।

६ - सच्चा उद्धार और सच्ची मुक्ति से यह मतलब है कि देहियों के बंधन और उनके संग के दुःख सुखों से छुटकारा पाकर और मन माया के देश से न्यारा होकर अपने निज देश यानी सच्चे मालिक के चरणों में प्राप्त होवे, जहाँ कष्ट और क्लेश और जनम मरन बिलकुल नहीं है और पूरन आनन्द और परम सुख सदा एक रस रहता है ।।

७ - यह भी मालूम होना चाहिये कि जब तक सच्ची दीनता और भक्ति कुल्ल मालिक के चरणों में न होगी तब तक कारज पूरा न होगा और भक्ति के वास्ते नाम रूप लीला और धाम भगवंत यानी मालिक का, मालूम होना ज़रूर है । जहाँ तक माया की हद्द है, वहाँ तक जितने नाम और रूप हैं, देर सबेर वह सब नाशमान हैं । सन्तों का देश माया की हद्द के पार है और वहाँ का नाम और रूप और धाम अमर और अविनाशी है और वहीं सच्चे मालिक का स्थान है और वहीं से आदि धार प्रकट हुई और उसी से सब रचना उस देश की और फिर तीन लोक की पैदा हुई और उसी धाम से सुरत यानी जीव अंश आया । इस वास्ते सब को जो अपना सच्चा उद्धार चाहते हैं, मुनासिब है कि सच्चे मालिक का भेद लेकर भक्ति और प्रेम उस के चरणों में करें और जुगत तै करने उस रास्ते की, संत सतगुरु या साध गुरु या उनके निज सतसंगी से दरियाफ्त करके प्रीति और प्रतीत और दीनता के साथ अभ्यास करें, तो सच्चे मालिक राधास्वामी दयाल की मेहर और सतगुरु

की मदद से आहिस्ता आहिस्ता अभ्यास कर के एक दिन धुर मुक़ाम पर पहुँच कर जीव का सच्चा कल्याण और पूरा कारज हो जावेगा ।।

८ - और जुगत चलने की यह है कि जिस धार पर सुरत धुर मुक़ाम से उतर कर आई है, उसी धार को पकड़ कर घर को लौट जावे और वही धार रूह और जान की धार और प्रकाश और नूर की धार और शब्द की धार है। जो संतों ने भेद शब्द का बताया है, उसी मुवाफ़िक़ धुन को सुनती हुई सुरत ऊपर को चढ़ सकती है। इस जुगत को सुरत शब्द योग कहते हैं और उस के अभ्यास से दिन दिन सच्चे मालिक के चरणों में मेल होता जावेगा और इसी अभ्यास का नाम प्रेमाभक्ती है ।।

९ - जो लोग कि सच्चे मालिक से बे-ख़बर हैं और सिवाय उसके औरों की पूजा या भक्ति कर रहे हैं और उनके भी असली नाम रूप और धाम की ख़बर नहीं रखते, तो ऐसी भक्ति से उनके इष्ट धाम की भी प्राप्ति नहीं होगी और जो कि नक़ल बना कर पूजा और भक्ति करते हैं, उसका फ़ायदा तो बहुत कम है और जीव का उद्धार इन दोनों सूरत में किसी तरह मुमकिन नहीं है। शुभ कर्म का थोड़ा सा फ़ायदा होगा यानी कुछ सुख मिलेगा, पर जनम मरन कभी दूर न होगा ।।

१० - और जो लोग कि मालिक को अनाम और अरूप और सर्व व्यापक समझ कर मानते हैं, उनके हृदय में मालिक के चरणों की भक्ति पैदा नहीं होगी और न कभी उस सर्व व्यापक स्वरूप से उनका मेल होगा और न सच्चा उद्धार उनके जीव का मुमकिन है।

यह लोग विद्या और बुद्धि के बिलास वाले हैं। इन से मन और इन्द्रियों के रोकने और उनको क़ाबू में लाने की जुगत बिलकुल नहीं कमाई जा सकती है। इस सबब से यह लोग ज़ाहिर में तो बहुत बातें बनाते हैं, पर अन्तर में हमेशा खाली रहते हैं। जिस वक़्त यह लोग मालिक की स्तुति करें या उसकी महिमा गावें, उस वक़्त थोड़ा प्रेम इनके हृदय में और ज़बान से ज़ाहिर होगा, पर वह ठहराऊ नहीं होगा और न उसकी तरक्की होवेगी, क्योंकि उनका घाट बिना अंतरी अभ्यास के नहीं बदल सकता यानी हमेशा मन और बुद्धि और इंद्रियों के घाट पर उनकी बैठक रहती है और वह घाट दुनिया की कार्रवाई का है, उस में मालिक का प्रेम थोड़ी देर के वास्ते जब तक उसका ज़िक्र या सिफ़्त करें; आ सकता है और जब ज़िक्र हो चुका फिर ब-दस्तूर दुनियावी हालत में उनका बरताव रहेगा और वह हालत मालिक के प्रेम से ख़ाली रहती है।।

११ - इस वास्ते संत मत ही सच्चा मत है और जो कोई उस को मानेगा और सुरत शब्द का अभ्यास करेगा, उस का सच्चा उद्धार होगा और बाकी जीवों का जनम मरन और नीच ऊँच जोनों में चक्कर और फेरा किसी सूरत में बच नहीं सकता है।।

१२ - जो कोई सच्चा खोजी और दरदी है, वह सतगुरु या साध गुरु या संत मत के भेदी से मिल कर सुरत शब्द योग की जुक्ति दर्याफ़्त करके उसके अभ्यास में लग कर दिन दिन अपने अंतर में आनन्द और रस लेता जावेगा और गुरु राधास्वामी कुल्ल मालिक के चरणों में प्रीति और प्रतीत बढ़ाता जावेगा

और सच्ची सरन लेकर कोई दिन अभ्यास करके अपने उद्धार की सुरत अपने अंतर में आप देखेगा ।।

बचन पन्द्रहवाँ

सच्ची सरन और सच्ची करनी के लिए किन बातों का पहिले निर्णय करना चाहिये

१ - राधास्वामी मत के हर एक सतसंगी को चाहिये कि तीन बातों को अच्छी तरह निर्णय करके समझ लें और उनकी सच्ची प्रतीत मन में धारन करें, तब सच्ची सरन कुल्ल मालिक राधास्वामी दयाल की थोड़ी बहुत मन और चित्त और सुरत से ली जावेगी और थोड़ा बहुत अभ्यास सुमिरन, ध्यान और भजन का सचौटी के साथ बन आवेगा और उससे जीव का कारज एक दिन बन जावेगा ।।

२ - वे तीन बातें ये हैं। पहले परतीत इस बात की कि राधास्वामी दयाल कुल्ल मालिक और सर्व समरथ हैं और हर वक्त घट घट में मौजूद हैं। दूसरे यह कि सुरत यानी जीव उन की अंश है, जैसे सूरज और सूरज की किरन। तीसरे यह कि बिना सुरत शब्द के अभ्यास के और कोई मार्ग धुर पद में सहज और निर्विघ्न तौर से पहुँचाने वाला नहीं है और न इस से बढ़ कर दूसरा रास्ता रचा गया है ।।

३ - जब इन बातों की पूरी परतीत मन में आ जावेगी और कोई संशय या भ्रम इन के सच्चे होने की निसबत नहीं रहेगा, तब कुछ अभ्यास बन पड़ेगा और

उसका फ़ायदा भी अन्तर में मालूम पड़ेगा। फिर थोड़ा बहुत सच्चा भाव और सच्चा भय सच्चे मालिक का मन में पैदा होगा और उसी मुवाफ़िक़ जीव का व्यवहार अन्तर और बाहर सम्हलता जावेगा और दिन दिन प्रीति और प्रतीत चरणों में बढ़ती जावेगी और आहिस्ता आहिस्ता एक दिन पूरन प्रेम हासिल हो जावेगा।।

४ - अब इन तीनों बातों का निर्णय खोल कर किया जाता है और वह इस दृष्टांत से अच्छी तरह हर एक की समझ में आ सकता है। देखो किसी दरख़्त का बीज, जैसे दाना ख़शख़ाश (जो कि पोस्त या अफीम का बीज है) किस क़दर छोटा है, पर उस पर तीन तह यानी गिलाफ़ चढ़े हुए हैं और उसके अन्दर मग़ज सफ़ेद रंग का है और उस मग़ज के किसी मुक़ाम पर उस बीज की रूह, सुरत का बासा है।।

५ - यह ग़िलाफ़ जो तह के मुवाफ़िक़ चढ़ रहे हैं, उसके दरख़्त के स्थूल और सूक्ष्म रूप का मसाला लिये हुए हैं। जब उस दाने की रूह या सुरत के मुक़ाम से कुला फूटता है यानी आदि धार सुरत की प्रकट होती है, उसी वक़्त से पाँचों तत्व और तीनों गुन और रोशनी और बिजली और खँच शक्ति और हटाव शक्ति और चुंबक शक्ति वग़ैरा उसी वक़्त से उस दरख़्त के रूप के बनाव में आपस में रल मिल कर सब तरह की मदद देते हैं और आकाश से मसाला खँच कर उस दरख़्त का पूरा रूप बनाते हैं और जब तक कि सुरत का उस देह यानी दरख़्त में बासा है, तब तक ये शक्तियाँ और तत्व और गुन उसकी ताबेदारी में हाज़िर रह कर आपस में मेल के साथ कार्रवाई करते हैं और

कोई २ इन में से एक दूसरे के विरोधी भी हैं, पर जब तक सुरत मौजूद है, वह विरोध अंग ज़ाहिर नहीं होता और जब सुरत देह को छोड़ देती है, तब वह सब आपस में बिगड़ कर उस देह के रूप को बिगाड़ देते हैं। और जो मसाला कि आकाश से लिया था, वह भी ज़र्रा ज़र्रा होकर फिर आकाश में मिल जाता है। इसी तरह सब देहियों की रचना का हाल समझ लेना चाहिये। क्या मनुष्य, क्या चौपाये, क्या परंद, क्या कीड़े मकोड़े, क्या दरख्त और वनस्पति, सब के बीज में सुरत कई तह या ग़िलाफ़ों के अन्दर मग़ज में गुप्त रहती है और जब समय पाकर अपने तई प्रकट करती है, उसी समय से जिस क़दर रचना का मसाला है और जितनी शक्तियाँ हैं, वे सब उसकी ताबेदारी में हाज़िर रह कर उसकी रचना के विस्तार में मदद देते हैं। इस से ज़ाहिर है कि यह अंश समरथ और ताक़त वाली है और कुल्ल रचना के मसाले और शक्तियों पर इसका हुक्म है यानी जिस क़दर रचना कि इस लोक में दिखाई देती है वह सुरत की की हुई है: यानी

६ - सुरत अंश जो कि किरण रूप होकर सच्चे मालिक के चरणों में से अपनी धार पर सवार होकर इस देश में आई है वह हर एक देह में बैठ कर कार्रवाई करती है। असल में वही सत्य है और बाकी नाम और रूप जो नज़र आता है, वह उसके आसरे सत्य मालूम पड़ता है पर सुरत के देह छोड़ने पर नष्ट हो जाता है।।

७ - जब इस किरण रूप सुरत अंश की ऐसी गति है और समरथता है और सुरतें बे-शुमार इस रचना में

आई हैं तो वह भंडार जहाँ से सब सुरतें आईं, कुल्ल का मालिक और सर्व समर्थ और सर्व आनन्द और सर्व ज्ञान रूप सबित हुआ ।।

८ - यह बात साफ़ ज़ाहिर है कि जिस क़दर आनन्द और रस और स्वाद जीव को इस देह में मिलता है, वह सुरत की धार में है, क्योंकि जो वह धार इन्द्रिय के स्थान पर न आवे तो उस इन्द्रिय के भोग में कुछ भी रस न मालूम पड़ेगा। इसी तरह जितनी किताबें और इल्म और हुनर और कारीगरी वगैरा जो इस लोक में मनुष्य या जानवरों से ज़ाहिर हुई या होती हैं, उन सब का भंडार वही देहधारियों की सुरत है ।।

९ - इससे सुरत और कुल्ल मालिक राधास्वामी का आनंद स्वरूप और ज्ञान स्वरूप होना साबित हुआ यानी कुल्ल मालिक राधास्वामी सर्व समर्थ और महा आनन्द और महा ज्ञान स्वरूप और हर एक घट में मौजूद हैं और यह जीव यानी सुरत उन की अंश है क्योंकि जो शक्तियाँ कुल्ल मालिक में हैं, वह इस सुरत में भी मौजूद हैं ।।

१० - कुल्ल मालिक की मौज से कुल्ल रचना हुई और हर एक सुरत अंश उसी कायदे के मुआफ़िक़ एक एक पिंड रच कर उसका विस्तार करती है। और पिंड और ब्रह्मांड की रचना एक सी है और एक ही तौर और कायदे के ब-मूजिब होती है। सिर्फ़ इतना फ़र्क़ है कि वह छोटी है और यह बड़ी है, पर जो दर्जे और कार्रवाई बाहर की बड़ी रचना में जारी हैं, वैसे ही पिंड में भी हैं ।।

११ - कुल्ल रचना धारों की है। जितनी देहें हैं, सब धार या तारों की बनी हैं। जैसे कपड़ा तारों से बुना हुआ है या दरख्त के डाले और डालियाँ तारों के मुट्ठे हैं, इसी तरह से मनुष्य की देह, धार या तारों से बनी हुई है। यह एक एक तार या रग एक एक नल है, जिन में होकर धार जारी रहती है। यही बनावट कुल देह की है। जब कोई बोलता है तो आवाज़ की धार के वसीले से बोल सुनाई देता है। ऐसे ही दृष्टि की धार के वसीले से दुनिया दिखलाई देती है।।

१२ - जब कुछ रचना नहीं हुई थी, तब प्रथम कुल्ल मालिक राधास्वामी दयाल के चरणों से धार प्रकट हुई। यह धार शब्द और जान और प्रकाश की धार है। इसी से सब रचना ऊपर नीचे के लोकों की हुई।।

१३ - कुल्ल मालिक राधास्वामी दयाल का तख्त हर एक के घट में मौजूद है। और वहीं से सुरत यानी जान की धार उतर कर दयाल देश यानी निरमल चैतन्य देश और ब्रह्मांड और पिंड की रचना करती चली आई और पिंड में दोनों नेत्रों के मध्य में अन्तर की तरफ बैठ कर मन और इन्द्रिय और अंग अंग को अपनी धारों से ताक़त दे रही है और जो कि सुरत की धार ही आनन्द और रस और स्वाद और ज्ञान की धार है, तो उसी के सबब से रस और आनन्द देह धारियों को इन्द्रियों के द्वारे प्राप्त होता है।।

१४ - अब जो कोई चाहे कि इस धार के भंडार में जो कि पूरन आनन्द और पूरन रस और पूरन ज्ञान का खज़ाना है, पहुँच कर परम आनन्द और हमेशा के सुख को प्राप्त होवे तो उसको चाहिये कि इस धार को पकड़

कर उसके भंडार यानी कुल्ल मालिक राधास्वामी के चरणों में लौट जाय और सिवाय इसके और कोई जुगत या रास्ता उस भंडार के प्राप्ति का नहीं है।।

१५ - पिंड में मलीन माया, निरमल चैतन्य के साथ मिली हुई है और इस सबब से यहाँ देहियों का जल्दी भाव और अभाव यानी जनम मरन होता है।।

१६ - और ब्रह्मांड में शुद्ध माया की निर्मल चैतन्य के साथ मिलौनी है। वहाँ की रचना की देहियों का बहुत काल पीछे अभाव होता है; और

१७ - निर्मल चैतन्य देश में जो संतों का अथवा सच्चे मालिक का देश है, सब देहियाँ रूहानी यानी चैतन्य की बनी हुई हैं। वहाँ जनम मरन और काल कलेश बिलकुल नहीं है। इस सबब से वहाँ का परमानन्द और बिलास सदा एक रस रहता है। इस देश की आज तक किसी मत को जो दुनिया में जारी हैं, खबर नहीं हुई। उस का हाल और वहाँ पहुँचने की जुगत, शब्द यानी सुरत और जान की धार पर सवार होकर, इस जुग में, दया करके, कुल्ल मालिक ने आप संत रूप धर के बताई। जो कोई अपना सच्चा उद्धार और सच्ची मुक्ति चाहे, वह सुरत शब्द योग का अभ्यास करके निज घर में पहुँच सकता है।।

१८ - और जितनी धारें, जैसे प्रान की धार और दृष्टि की धार और अमी की धार हैं, वे सब ब्रह्मांड यानी उस देश से जहाँ कि निरमल चैतन्य की निरमल माया के साथ मिलौनी हुई, निकली हैं। इन में से किसी धार को पकड़ कर जो कोई चलेगा, वह ब्रह्मांड से आगे नहीं जा सकता है। इस वास्ते उसका जनम मरन

भी चाहे बहुत काल के पीछे होवे, छूट नहीं सकता और पूरन आनन्द बे मिलौनी माया के, उसको प्राप्त नहीं हो सकता ।।

१९ - इस सबब से संतों ने क़तई हुक्म दिया है कि जो अपने जीव का सच्चा कल्याण चाहे, वह शब्द की धार को पकड़ कर चले तो एक दिन अभ्यास करता हुआ निज घर में पहुँच जावेगा ।।

२० - और मालूम होवे कि मालिक को सब कोई अरूप कहते हैं, सो अरूप का ध्यान किसी तरह नहीं बन सकता । पर शब्द जो उस के चरनों से प्रकट हुआ है, वह भी अरूप है । उस शब्द के आसरे मालिक का ध्यान और उस की धार को पकड़ कर उस के चरनों में पहुँचना, मुमकिन है । और किसी तरह से न तो उसका ध्यान हो सकता और न वह मिल सकता है ।।

२१ - सब मतों में कहा है कि आदि में शब्द हुआ और शब्द ही मालिक का स्वरूप है और शब्द मालिक के संग है और सब रचना शब्द से हुई । फिर ज़ाहिर है कि जो कोई शब्द की धार को पकड़ कर चलेगा, वह उस पद में जहाँ से कि आदि में शब्द प्रकट हुआ, पहुँच सकता है । और किसी तरह उस पद की प्राप्ति हरगिज़ हरगिज़ मुमकिन नहीं है ।।

२२ - ऊपर लिखी हुई दलीलों से साफ़ साबित है कि सिवाय सुरत शब्द के अभ्यास के और कोई जुगत धुर पद में पहुँचने यानी सच्चे मालिक से मिलने की नहीं है । और जो कि शब्द की धार ही जान, सुरत या रूह की धार है और सुरत या जान से (जो कि कुल्ल रचना की पैदा करने वाली और चैतन्य करने वाली

और पालन करने वाली है) बढ़ कर और कोई धार नहीं है, तो इस से साबित हुआ कि शब्द योग से बढ़ कर, और कोई जुगत सच्चे मालिक से मिलने की रचना भर में नहीं है। अब जीवों को इखितयार है, चाहे इस बात को मानें या न मानें। पर जो कोई सच्चा खोजी और दर्दी परमार्थ का है, वह तो संतों के बचन के मुआफ़िक़ सुरत शब्द योग का अभ्यास करेगा और जिनके मन में इस लोक या परलोक के भोगों और मान बढ़ाई की चाह है, वे लोग संतों के बचन को नहीं मानेंगे और अनेक रास्ते और जुक्तियाँ जो पिंड के ऊँचे देश में अथवा ब्रह्मांड में पहुँचने की हैं, उन्हीं में भरमते और भटकते रहेंगे और उन्हीं देशों के आनन्द को परम आनन्द और वहाँ के मालिकों को सच्चा मालिक मान कर, उसके आगे जो कि संतों का देश है और जहाँ सच्चे मालिक का दर्शन प्राप्त हो सकता है, चलने और पहुँचने की इच्छा नहीं करेंगे बल्कि जो उनको समझौती दी जावेगी तो बजाय मानने के वाद विवाद करेंगे और झूठी और बे-फ़ायदा तकरार उठा कर संत बचन की परतीत नहीं लावेंगे और ऐसे जीवों के वास्ते संत मत का उपदेश भी नहीं है।।

२३ - जब कि सतसंग में निर्णय करके सच्चे परमार्थी को इन तीन बातों का निश्चय हुआ कि (१) राधास्वामी दयाल कुल्ल और सच्चे मालिक और सर्व समरथ हैं और (२) जीव उनकी अंश है और (३) सुरत शब्द योग की कमाई से जीव काल और माया देश से न्यारा होकर अपने निज घर यानी दयाल देश में पहुँच सकता है, और किसी तरह नहीं, तब उसको चाहिये कि कुल्ल मालिक राधास्वामी दयाल की

सरन दृढ़ करके और संत मत के भेदी से जुगत सुरत शब्द योग की दरियाफ्त करके इसी अभ्यास को जितना बन सके नेम से रोज़मर्रा करता रहे और उनकी दया को अपने अंतर में परख करता हुआ चले और अपने मन और इन्द्रियों की चाल की भी निरख करता रहे और जब तब चरनों में वास्ते प्राप्ति दया के, प्रार्थना भी करता रहे, तो राधास्वामी दयाल की मेहर से दिन दिन उसका कारज बनता जावेगा और प्रीति और परतीत चरनों में बढ़ती जावेगी और उनकी दया से एक दिन कारज पूरा हो जावेगा। इस तरह हर एक सच्चा परमार्थी अपने जीव का कल्याण राधास्वामी दयाल की दया के बल से कर सकता है और जीते जी कोई दिन अभ्यास करके अपने सच्चे उद्धार का सबूत अंतर में देख कर उसका पूरा यकीन और विश्वास कर सकता है और ज्यों ज्यों ऐसी परतीत बढ़ती जावेगी, उसके साथ ही प्रेम भी बढ़ता जावेगा और एक दिन प्रेम सिंध या सच्चे मालिक से मेला हो जावेगा और फिर जनम मरन और काल कलेश से पूरा छुटकारा हो जावेगा।।

* * * * *

बचन सोलहवाँ

वर्णन दर्जों का जो संतों ने रचना में मुक़र्रर किये हैं और बड़ाई संत मत की

१ - राधास्वामी दयाल ने जो दर्जे रचना में वर्णन किये हैं अथवा जो स्थानों का भेद दिया है , उस को सही मानना चाहिये और उसकी परतीत करके उसके मुआफ़िक़ अभ्यास में चाल चलनी चाहिये और धुर स्थान का पूरा पूरा यकीन करके वहाँ के पहुँचने का इरादा सच्चा और पक्का मन में धरना चाहिये ।।

२ - एक दृष्टांत दिया जाता है। उस से हाल कुल्ल दर्जों का जो राधास्वामी दयाल ने वर्णन किये हैं, अच्छी तरह समझ में आ सकता है। तिल का जो दरख्त है, उसके देखने से मालूम होता है कि उसकी ज़ाहिरी सूरत स्थूल रूप में दाख़िल है और अंतर में जो अर्क कि जड़ से डाली और पत्तों तक रगों में होकर जारी रहता है, वह उसका सूक्ष्म रूप है और बीज उसका कारन रूप है और जिस वक़्त कि बीज को पेला यानी उस का मथन किया, तब उस से तेल प्रकट हुआ और स्थूल और कारन रूप के खोल खल रूप होकर जुदा हो गए। यह तेल तुरिया रूप है। जब उसका भी मथन किया गया यानी उसको रोशन किया, तब उसकी रोशनी की लौ में यह दर्जे ज़ाहिर होते हैं ।।

(१) पहिले सफ़ेद और साफ़ रोशनी। यह दयाल देश का रूप है और इसका जो आख़ीर सिरा ऊपर की तरफ़ को है वह सुन्न के मुक़ाम से मुवाफ़िक़त रखता है

या वह सुन्न के स्थान का वाचक है और बाकी सफेद रोशनी में दयाल देश की रचना के दर्जे गुप्त हैं ।।

(२) और जहाँ से कि सफेदी के ऊपर सुर्खी शुरू हुई, वह त्रिकुटी का नमूना है ।।

(३) और जहाँ से कि सुर्खी के ऊपर ज़र्द रोशनी सब्जी मायल शुरू हुई, वह सहसदकँवल का नमूना है ।।

(४) और जहाँ से कि सियाही मायल रोशनी शुरू हुई और फिर धुआँ वगैरा, वह पिंडी रचना का वाच रूप है ।।

३ - इस दृष्टांत में कुल दर्जे रचना के जो कि संतों ने पिंड के ऊपर ब्रह्मांड और दयाल देश में वर्णन किये हैं, साफ़ नज़राई देते हैं और पिंड के दर्जे बीज और दरख्त रूप में ज़ाहिर हैं और उनका सूक्ष्म मसाला उस सियाही मायल रोशनी और धुएँ वगैरा में मौजूद है ।।

४ - खोजी और समझने वाले परमार्थी को इस दृष्टांत से कुल दर्जों का जो पिंड ब्रह्मांड और दयाल देश में बयान किए गये हैं, पूरा पूरा यकीन आ सकता है और इस दृष्टांत के समझने में नज़र उन रूपों पर कि जिनका हाल लिखा गया है, रखनी चाहिये और इधर उधर ख्याल को नहीं फैलाना चाहिये ।।

५ - इस दृष्टांत से सिर्फ़ इसी क़दर मतलब है कि उस से सुर्त के स्थूल सूक्ष्म और कारन देह का स्वरूप समझ में आ जावे और फिर जो स्वरूप कि सुर्त ने ब्रह्मांड में उतार के वक़्त, सुन्न से सहसदलकँवल तक, धारन किये हैं, उनकी क़ैफ़ियत भी मालूम हो जावे और

फिर यह भी मालूम हो जावे कि दयाल देश और उसके रचना के दर्जे सही हैं और वह देश पिंड और ब्रह्मांड के ऊपर है।।

६ - दयाल देश की रचना निहायत दर्जे की सूक्ष्म और लतीफ़ है। इसके दर्जों का तमीज़ इन आँखों से उस सफ़ेद रोशनी में जुदा २ नहीं हो सकता पर उस सफ़ेदी में वह दर्जे ज़रूर गुप्त हैं।

७ - एक दृष्टांत और दिया जाता है। उस से भी इसी कायदे पर दर्जों की समझ थोड़ी बहुत आ सकती है। पर इस में वह दर्जे ऐसे साफ़ नहीं मालूम होते जैसे कि तिल और उसके तेल के दृष्टांत में। और यह दृष्टांत गाँडे का है। इसमें जड़ से शुरू करके अखीर पोरी तक तीन बड़े दर्जे हैं। पहिले दर्जे में इस का अर्क बिल्कुल मीठा है और खारीपन नहीं है। और दूसरे दर्जे में थोड़ा २ खार शुरू हुआ। और तीसरे दर्जे में खार ज़्यादा है और मिठाई कम। फिर हर एक दर्जे में मुवाफ़िक़ उसकी पोरियों के कितने ही दर्जे हैं कि वह स्थानों से जैसा कि संतों ने तीन बड़े दर्जे रचना में यानी दयाल देश और ब्रह्मांड और पिंड में वर्णन किये हैं, मुवाफ़क़त रखते हैं और पहिले दर्जे में भी जो बिलकुल मीठा है, कई दर्जे हैं और उन की जाँच उस की मिठाई के दर्जों से हो सकती है। इसी तरह दूसरे और तीसरे हिस्सों में भी दर्जे मिठाई या कि मिलौनी खार के साफ़ मालूम होते हैं। ऐसे ही कुल्ल रचना में और हर एक पिंड में तीन बड़े दर्जे और फिर हर एक दर्जे में छोटे दर्जे मुवाफ़िक़ उसी कायदे के जो संतों ने बयान किया है, गुप्त या प्रकट मौजूद हैं।।

८ - तिल और तेल के दृष्टांत में पिंड और ब्रह्मांड और दयाल देश के स्थान, रोशनी रूप में, बहुत अच्छी तरह रंग और रूप के साथ आँखों से नज़र आते हैं; और इस दृष्टांत से सच्चे खोजी को अच्छी तरह से यकीन संतों के बचन का हो सकता है और कुल्ल रचना में वह इन्हीं दर्जों की पहिचान गुप्त या प्रकट कर सकता है क्योंकि कुदरत का क़ानून और क़ायदा सब जगह और हर एक पिंड में, बड़ा हो या छोटा, थोड़ी कमी बेशी के साथ एकसाँ है और यही सबूत संतों के मत की ऊँचाई और गहराई और पूरेपन का है।।

९ - इससे साबित होता है कि संतों का मत कुदरती है और उस में किसी तरह की बनावट या मन और बुद्धि की चतुराई और छल बल को देखल नहीं है और जितनी कार्रवाई उस की है, कुदरती कानून के मुवाफ़िक़ है। पर मन और माया के कानून के बर-ख़िलाफ़ है, क्योंकि इनका मैलान और झुकाव बाहर और नीचे की तरफ़ है और इसी सबब से सब जीवों की सुर्त माया की रचना में और पिंड के नीचे के अंगों में फैल कर फँस गई। अब जो कोई संतों के बचन के मुवाफ़िक़ अपने निज घर की यानी दयाल देश की (जहाँ से कि आदि में धार प्रकट होकर ब्रह्मांड और पिंड की रचना करती हुई उतर आई) सुध लेकर और इन बड़े दर्जों की रचना का और हर एक छोटे दर्जे का जिन को स्थान करके वर्णन किया है, भेद लेकर, उसी धार पर (जो कि शब्द की धार है) सवार होकर कुल्ल भंडार यानी राधास्वामी दयाल के चरनों में प्रेम अंग के साथ चले, तो मन और माया की हद्द से पार होकर एक

दिन दयाल देश में पहुँच कर अमर आनन्द को प्राप्त होगा ।।

१० - और मालूम होवे कि माया की हृद् में जो दर्जे हैं यानी पिंड और ब्रह्मांड में चलने वाली सुर्त को ज़रूर मन और माया से मुक़ाबिला करके उसके बल को राधास्वामी दयाल की दया की ताक़त लेकर तोड़ना पड़ेगा यानी उसके रुख़ को जो नीचे और बाहर की तरफ़ को झुकाव रखता है, ज़रूर उलटाना पड़ेगा । यह काम अलबत्ता मुश्किल है पर राधास्वामी दयाल की दया से जो उनके चरनों का प्रेम पैदा हो जावे, आसानी से आहिस्ता आहिस्ता बन सकता है ।।

११ - जो जीव कि माया के भोग और बिलास में फँस गए और उसी की आसा और मंसा दिल में रखते हैं, उनका छूटना उनके पंजे से मुश्किल है क्योंकि वे संतों के बचन को नहीं मानेंगे और न उनके हुक्म के ब-मूजिब कार्रवाई यानी अभ्यास करने को तैयार होंगे । इस वास्ते ऐसे जीव ज़ाहिरी और विद्या बुद्धि के परमार्थ में अटक कर रह गए और सच्चे परमार्थ की कमाई उन से न हो सकी । यही सबब है कि दुनिया में कसरत इसी किस्म के जीवों की है और उन्होंने अपने मन और इच्छा के मुवाफ़िक़ विद्या और बुद्धि से बहुत से मत गढ़ लिए और उसी में राज़ी और मगन हैं और नतीजे से बिलकुल बे-ख़बर हैं और जो सच्चे परमार्थ का हाल उन से कहा जावे तो बजाय मानने के अपनी ओछी समझ से उसमें दोष निकालने को तैयार होते हैं और अपना असली नफ़ा और नुक़सान नहीं विचारते हैं ।।

१२ - यहाँ पर यह बात बयान करना ज़रूर है कि सिवाय संत मत के जितने मत कि दुनिया में जारी हैं, वह या तो ब्रह्म और ईश्वर के (जिस को संत ब्रह्मांडी मन कहते हैं) या पिंडी मन और बुद्धि के बनाये हुए हैं और इन दोनों का असली झुकाव बाहर और नीचे की तरफ़ है यानी निज घर का भेद और पता इन मतों में बिलकुल नहीं है और न चलने की जुगत का ज़िक्र है।।

१३ - और जो इनकी (यानी मन और माया की) हद्द में किसी दर्जे के हासिल करने के लिये किसी किसी मत में हिदायत भी है तो उसके चलने की जुगत ऐसी मुशकिल राह से बताई गई है कि जिसकी कार्रवाई आम तौर पर मुमकिन नहीं है यानी पिंड और ब्रह्मांड में भी आला दर्जा किसी को हासिल नहीं हो सकता और इसी सबब से किसी का सच्चा उद्धार क़तई नहीं हो सकता यानी जनम मरन और देहियों के साथ बंधन नहीं छूट सकता।।

१४ - संत किसी पर ज़ब्र और ज़बरदस्ती नहीं करते और न किसी को लोभ और लालच दिखलाते हैं, सिर्फ़ बचन सुना कर निज घर का भेद और उसके पहुँचने की जुगत समझाते हैं। जो कोई माने तो उसको मदद देकर निज घर में पहुँचने का अभ्यास कराते हैं और पहुँचाते हैं और जो न माने तो उन पर उनके आइन्दा की बेहतरी के वास्ते दया की नज़र फ़र्माते हैं, पर उनकी मौजूदा हालत के बदलने के वास्ते किसी तरह का ज़ोर या दबाव नहीं डालते।।

बचन सत्रहवाँ

मालिक के चरणों में भय भाव और अदब

१ - दुनिया में सब कोई पुरुष और स्त्री और लड़के अपने अपने बड़ों का भय भाव और अदब करते हैं, जैसे स्त्री पति का, पुत्र और पुत्री माता और पिता का, लड़के उस्ताद और शिक्षा देने वाले का, नौकर अपने हाकिम और मालिक का, वगैरा २। और ये लोग जो काम या चाल या व्यवहार जो इन के बड़ों की मर्जी के मुवाफ़िक़ नहीं है या उन के ना-पसन्द है, नहीं करते और उनके डर से ऐसे कामों में प्रवृत्त नहीं होते। इसी तरह सिवाय अपने बड़ों के लोग अपनी २ बिरादरी और फ़िरके का भी खौफ़ और ख़्याल रखते हैं कि कोई चाल ऐसी न चलें कि जिसमें बिरादरी और फ़िरके के लोग नाराज़ होकर तान मारें और जो कोई जिस संगत या जलसे में शामिल होता है, उस संगत या जलसे के क़ायदे के मुवाफ़िक़ अपना बर्ताव करता है, नहीं तो उस संगत या जलसे में रहने के लायक़ नहीं समझा जाता है और जो समझौती न माने तो निकाल दिया जाता है।।

२ - जब दुनिया की सब कार्रवाई में लोगों का ऐसा बरताव है तो सतसंग में जो मालिक का घर और जहाँ उसके मिलने की जुगत और रास्ता बताया और कमाया जाता है, किस क़दर सफ़ाई और सचौटी और होशियारी और प्रीति के साथ बरताव और व्यवहार परमार्थियों का (जो उस सतसंग में दाख़िल हों) होना चाहिये यानी हर हाल में यह ज़रूर और मुनासिब मालूम होता है कि

उनका चाल चलन और व्यवहार अपने अपने दर्जे के मुवाफ़िक़ किसी क़दर दुनियादारों के चाल चलन से जुदा होना चाहिये यानी दुनिया के लोग तो अकसर अपने मन और मतलब के मुवाफ़िक़ कार्रवाई करते हैं और उसमें किसी के दुखी सुखी होने का ख़्याल बहुत कम करते हैं पर परमार्थी को चाहिये कि दुनिया के कामों में अपने ज़ाती फ़ायदे के वास्ते किसी को दुख और तकलीफ़ न पहुँचावे और दूसरों के अवगुन देखने और सुनने और उनको मशहूर या प्रकट करने की आदत छोड़ता जावे और बरताव अपना हर एक के साथ सचौटी से रक्खे और किसी को धोखा न देवे। इतना फ़र्क़ सतसंगी और संसारी लोगों के चाल और चलन में जब से कि वे सतसंग में आये और सच्चे मालिक और संतों के बचन सुने और समझे, ज़रूर आहिस्ता आहिस्ता होना चाहिये और नाक़िस जगह और नाक़िस कामों और नाक़िस सोहबत से परहेज़ करें। इसी तरह जितने विकारी अंग हैं, उनमें सतसंगी प्रेमी का बरताव ब-निस्बत संसारी लोगों के दिन दिन कम होना चाहिये और यह बात ठीक ठीक जब बन आवेगी कि जब उस के मन में सच्चे मालिक का (जिस के चरनों में वह पहुँचना चाहता है और इस कारण उससे प्रीति लगाई है) सच्चा ख़ौफ़ और सच्चा प्यार और सच्चा अदब थोड़ा सा भी होगा। और यह ख़ौफ़ और प्यार और अदब जो उसने मालिक को मालिक जाना है, थोड़ा थोड़ा करके ज़रूर मन में पैदा होना चाहिये।।

३ - इसमें कुछ शक नहीं कि पुराने सुभाव और संग का असर बहुत देर में बदलता है और जिस क़दर

जिसकी उमर दुनिया में और दुनियादारों के संग गुज़री है, उसी क़दर संसारी सुभाव और संसारियों के संग का असर उसके मन में धसा हुआ है और जिस क़दर सतसंग सच्चे प्रेमी और भक्तों का और अंतर में अभ्यास सुरत का मन और इन्द्रियों के घाट से हटने का होता जावेगा और समझ बूझ गहरी परमार्थ की आती जावेगी, उसी क़दर पुरानी चाल ढाल बदलती जावेगी और यह काम आहिस्ता आहिस्ता होगा ।।

४ - हर एक सतसंगी को, चाहे स्त्री होवे या पुरुष यह बात हमेशा याद रखनी चाहिये कि जब से वह सतसंग में शामिल हुआ, तब से उसका जन्म बदलना शुरू हुआ और उस के साथ उसकी रहनी और बर्ताव परमार्थियों के मुवाफ़िक़ थोड़े बहुत होने चाहिये । ऐसी कार्रवाई जल्दी नहीं हो सकती, पर जिसकी चाह सच्ची है और इरादा मालिक की प्रसन्नता हासिल करने का सच्चा और पक्का है तो उसकी हालत आहिस्ता आहिस्ता ज़रूर बदलती जावेगी ।

५ - भूल और चूक सब से होती है और जब तक कि अन्तर और बाहर के सतसंग का असर थोड़ा या बहुत मन और बुद्धि पर न होगा, तब तक मन और इन्द्रियाँ पुराने सुभाव के मुवाफ़िक़ अकसर कार्रवाई करेंगी, पर उसके पीछे जो सोच और समझ कर पछतावा और अफ़सोस और लज्जा मन में आवे, वह भी एक दर्जे की दया समझनी चाहिये और वह दया आहिस्ता २ एक दिन विकारी अंगों की कार्रवाई और बरताव से हटा देवेगी ।

६ - हर एक सतसंगी को समझना चाहिये कि जब दुनिया के बड़ों का इस क़दर डर और अदब माना कि जो काम उनके ना-पसंद हैं उनको नहीं करता है तो सच्चे मालिक का जो सब बड़ों का बड़ा है और जिसके प्रसन्न होने से सब दुःख और क्लेश दूर होकर हमेशा का सुख और आनन्द प्राप्त हो सकता है और जिसकी अप्रसन्नता से जन्मान जन्म महा दुख और क्लेश का भागी होगा, किस क़दर डर और अदब मन में रख कर अपनी चाल और व्यवहार को दुरुस्त करना चाहिये ।।

७ - जो कोई सतसंग में शामिल होकर और मालिक का ख़ौफ़ न करके संसारियों के मुवाफ़िक़ या पिछले सुभाव के अनुसार बरतता है तो जानना चाहिये कि उसने मालिक को मालिक न समझा और वह उसकी समर्थता और क़ुदरत का ख़ौफ़ दिल में न लाया । और फिर उसकी गरज़ ही मालिक से मिलने और अपने सच्चे कल्याण करने की बहुत कम है तो फिर वह कैसे प्रेम और भक्ति की दौलत को पा सकता है और भजन और अभ्यास का रस भी बहुत कम मिलेगा और मन और इन्द्रियाँ हमेशा उस पर सवार रह कर उसको भरमाती और भटकाती रहेंगी ।।

८ - जो कोई नाकिस कामों के करने में मालिक का डर जैसा चाहिये, मन में नहीं लाता (इस सबब से कि मालिक नहीं दीखता) तो भक्त और प्रेमी जन जो सतसंग में मौजूद हैं, उन का डर और लज्जा जैसे कि लोग अपनी बिरादरी और फिरके का रखते हैं, ज़रूर दिल में आना चाहिये और इस डर और लज्जा से भी बहुत बचाव मुमकिन है और जो ऐसा भी नहीं होता

यानी सतसंगी का भी खौफ़ और शरम किसी के मन में नहीं आता तो मालूम करना चाहिये कि जिसकी ऐसी हालत है, वह परमार्थी भी नहीं है या निहायत दर्जे का नादान और अपने परमार्थी नफ़े और नुक़सान से बे-ख़बर है। ऐसे लोग नाकिस चाल चलन से संगत को लाज लगाते हैं। इस वास्ते हर एक परमार्थी को जो सतसंग में दाख़िल हुआ है, इस बात का सोच और विचार ज़रूर चाहिये कि मैं पहिले किस ग़ोल या संगत में था और अब किस सोहबत में दाख़िल हुआ और इस सोहबत का कैसा बरताव और क्या क्या कायदे हैं और कोशिश करना चाहिये कि जहाँ तक बन सके, उन कायदों और बरताव के मुवाफ़िक़ थोड़ी बहुत कार्रवाई शुरू करे, नहीं तो उसका परमार्थी संगत में शामिल होना बे-फ़ायदा है।।

९ - जो कोई कहे कि मन और इन्द्रियाँ बड़े ज़बर हैं, उन से बस नहीं चलता तो ख़्याल करो कि ऐसे ही मन और इन्द्रियाँ लड़कियों और लड़कों और मर्दों की ज़बर थीं, पर जब से लड़कियों की शादी हुई और लड़के उस्ताद के सुपुर्द हुए और मर्द हाकिम के नीचे काम करने लगे, तब से अपने तन मन और इन्द्रियों की चाह और शौक़ को नीचे डाल कर अपने अपने बड़ों के हुकुम में बरतने लगे। फिर जो परमार्थी कहलाते हैं, वे गुरु और मालिक और सतसंगियों का ज़रा भी खौफ़ न करके जो पुरानी चालों में बरतते रहें तो वे कैसे परमार्थी समझे जावें और कैसे यकीन होवे कि उन्होंने गुरु और मालिक को बड़ा समझा और सतसंगियों और प्रेमी जनों को अपनी बिरादरी करार दिया?

१० - ऐसे लोग जो सतसंग में पड़े रहेंगे तो कुछ थोड़ा परमार्थ उनको हासिल होगा और वह सिर्फ दया से मिलेगा, पर बहुत देर और कुछ कष्ट और कलेश के बाद, क्योंकि उनके मन और इन्द्रियाँ सीधी तरह चलना नहीं चाहते और बिना दंड पाये दुरुस्त नहीं होंगे।।

बचन अटारहवाँ

जो लोग कि सिवाय संत मत के अभ्यास के और और काम परमार्थी कर रहे हैं, उनको क्या फ़ायदा होगा

१ - जो परमार्थी कार्रवाई आज कल दुनिया में जारी है, वह या तो (१) - कर्मकांड या दान पुण्य या (२) - तीर्थ और मूर्ति और निशानों की पूजा या (३) - व्रत या (४) - नाम का जाप या (५) - हठ योग या (६) - प्राणायाम या (७) - ध्यान या (८) - मुद्रा की साधना या (९) - बाचक ज्ञान या (१०) - पोथी और ग्रंथ का पाठ करना और मन से स्तुति गाना और प्रार्थना करना वगैरा हैं। इन साधनों से संतों के बचन के मुवाफ़िक़ जीव के सच्चे उद्धार की सूरत नज़र नहीं आती क्योंकि इन कामों में मालिक के चरणों का प्रेम और उसके दर्शन की चाह बिल्कुल नहीं पाई जाती। अब हर एक का हाल थोड़ा सा लिखा जाता है।।

१ - कर्मकांड और दान पुण्य

२ - जो जीव कि इन कामों में बर्त रहे हैं, चाहे जिस मत में हों, उनका मतलब इन कामों के करने से या तो इस दुनिया के सुख और मान बढ़ाई और धन और सन्तान की प्राप्ति और वृद्धि का है या बाद मरने के स्वर्ग या बैकुण्ठ या बहिश्त में सुख भोगने का। इनके मत में न तो सच्चे मालिक का खोज और पता है और न उसके मिलने की जुगत का जिक्र है। जितने काम कि यह लोग करते हैं, सब बाहरमुखी हैं और उनका सिलसिला अंतर में सुरत और शब्द की धार के साथ बिल्कुल नहीं है। इस सबब से इन कामों में जीव का सच्चा उद्धार नहीं हो सकता।।

२ - तीर्थ और मूर्ति और निशानों की पूजा

३ - जो लोग कि इन कामों में लगे हैं, उन के मन में थोड़ी बहुत प्रीति और प्रतीत अपने इष्ट की रहती है, पर उसकी तरक्की नहीं होती और संसार की मुहब्बतें उस प्रीति पर हमेशा ग़ालिब रहती हैं यानी इष्ट की प्रीति का मुक़र्ररा वक्ताओं पर थोड़ा बहुत ज़हूर होता है और थोड़ा बहुत तन मन धन भी उसके निमित्त लगाया जाता है और विशेष करके इस काम के करने में आसा संसार के पदार्थों के प्राप्ति की रहती है और बहुत कम जीव हैं, जो मुक्ति की चाह लेकर इन कामों को करते हैं। यह लोग अपने इष्ट के भेद से कि वह कैसा है और कहाँ है और कैसे उसकी प्राप्ति होगी, बे-ख़बर हैं और यह भी नहीं जानते कि सच्ची मुक्ति का क्या स्वरूप है। और पहिले तो यह कसर है कि उनके इष्ट कृत्रिम यानी पैदा किये हुए हैं और इस वजह से कोई मुद्दत

उनके उमर और ठहराव और उनके मुक़ाम की मुक़र्रर है। जो कोई अपने इष्ट के धाम तक भी पहुँचे तो भी प्रलय या महा प्रलय के समय में उनका और उनके इष्ट का अभाव हो जावेगा और फिर रचना में आवेंगे। भक्ति के वास्ते चार बातों का जानना ज़रूर है (१) अपने इष्ट का असली नाम और (२) रूप और (३) धाम और (४) वहाँ पहुँचने का रास्ता और जुगत। सो इन बातों से मूर्ति और निशानों की पूजा करने वाले बिल्कुल बे-ख़बर दिखलाई देते हैं और जब ऐसा हाल है तो उनकी भक्ति ऊपरी रहेगी और अपने इष्ट के धाम में पहुँचना भी नहीं बन सकता। यह सब लोग टेकी हैं और जो कुछ कि यह अपने इष्ट के निमित्त तन मन धन थोड़ा बहुत लगाते हैं, वह शुभ कर्म में दाख़िल होकर उसका फल थोड़ा बहुत सुख इस दुनिया में या स्वर्ग लोक या पितृ लोक वग़ैरा में मिल जाता है।।

३ - व्रत

४ - व्रत धारन करने से किसी क़दर सफ़ाई और सुबकी^१ तन मन की हो सकती है, पर शर्त यह है कि कायदे के साथ उसकी कार्रवाई की जावे और जब कि बजाय भूखे रहने और जागरन और सुमरन और भजन करने के, उमदा उमदा खाने फल-अहार के नाम से बना कर खाये जावें और बाकी वक़्त सोने और दुनिया के दिल बहलाव के कामों में ख़र्च किया जावे तो बजाय हासिल होने परमार्थी फ़ायदे के, और नुक़सान होने का ख़ौफ़ है। यह भी एक तरह का संजम वास्ते अभ्यासी परमार्थी लोगों के मुक़र्रर किया गया था, पर इस

जमाने में सिर्फ़ व्रत रखने पर मुक्ति का हासिल होना ठहराया गया है सो यह बात सही नहीं मालूम होती और ऐसा ख्याल दिल में बाँधना, एक किस्म का भरम है। जो यह काम किसी से दुरुरस्त बन पड़ा और वह शख्स अभ्यासी नहीं है तो इस का फल यानी थोड़ा सुख उसको इस लोक में या परलोक में मिल जावेगा, पर मुक्ति का प्राप्त होना या इष्ट के धाम में पहुँचना व्रत रखने से मुमकिन नहीं मालूम होता। और जो कोई अभ्यासी व्रत रक्खेगा तो उस के अंतर में सफ़ाई और अभ्यास में किसी क़दर आसानी होगी, पर सच्चा उद्धार बग़ैर संतों के अभ्यास सुरत शब्द योग के किसी सूरत में नहीं हो सकता है।।

४ - नाम का जाप

५ - आज कल जो लोग नाम का जाप करते हैं, वह बहुत करके (१) - ज़बानी नाम लेते हैं और मन और चित्त और दृष्टि उनके उस वक़्त डावाँडोल रहते हैं यानी सुमिरन में शामिल नहीं होते हैं। इस सबब से ऐसे सुमिरन से सिवाय थोड़ी सफ़ाई के और कुछ हासिल नहीं होगा। (२) - कोई कोई मानसी सुमिरन करते हैं पर उस में नामी का पता और भेद धाम का नहीं, यानी बे-ठिकाने सुमिरन करते हैं। (३) - इसी तरह स्वाँसा के साथ यानी दम के आते जाते वक़्त बाज़े नाम लेते हैं और (४) - कोई कोई नाम की ज़रब दिल पर लगाते हैं, चाहे आवाज़ बुलंद^१ के साथ, चाहे हलकी आवाज़ के साथ, नाम लेते हैं।।

६ - यह सब नामी और उसके धाम के पते और भेद से बे-खबर हैं और इस सबब से सिवाय सफ़ाई या किसी किसी को थोड़ी सिद्धि के सिवाय और कुछ फ़ायदा हासिल नहीं हो सकता है यानी न तो नामी के स्थान में पहुँच सकते हैं और न उसका दीदार और दर्शन पा सकते हैं। और जो कि उन का घाट नहीं बदलता, इस वास्ते न तो उनके मन में प्रेम प्रकट होता है और न उनका सच्चा उद्धार होना मुमकिन है।।

७ - संतों ने नाम की बहुत महिमा करी है और यह कि बग़ैर गुरु और नाम के किसी का उद्धार नहीं होगा पर उनका नाम सच्चे मालिक का ध्वन्यात्मक नाम है और उसका अभ्यास यह है कि मन और चित्त से नाम की धुन को जो घट २ में हो रही है, सुनना और धुन की डोरी पकड़ के नामी के सनमुख पहुँचना। जब तक ऐसा न होगा, गहरा प्रेम मन में नहीं आवेगा और न हालत बदलेगी और न सच्चा उद्धार यानी मन माया के देश से जुदाई होगी और संत, नामी के धाम का रास्ता और स्थानों का भेद वग़ैरा समझाते हैं।।

५ - हठ योग

८ - इस से मतलब यह मालूम होता है कि हठ करके अपने अंग अंग को तोड़ना और मोड़ना और साफ़ रखना और फ़ायदा उसका यह है कि तन और उसके अंगों की सफ़ाई और तन्दुरुस्ती हासिल होवे। पंच अग्नि तपना, और जल सेवन करना, खड़े रहना, मौन साधना, नंगे रहना, नेती धोती और बसती क्रिया करना, और कीलों पर या मैदान में बैठना, और उलटे लटकना वग़ैरा वग़ैरा। यह सब काम हठ योग में

दाखिल हैं। इन के करने से थोड़ी सफ़ाई अंतर की हो सकती है पर न तो वह सफ़ाई कायम रह सकती है और न मालिक के चरनों का प्रेम दिल में पैदा हो सकता है बल्कि बजाय उसके अहंकार और मान और अपनी स्तुति और बड़ाई की चाह बहुत ज़बर मन में समा जाती है और अक्सर लोग इन में से बहुत से काम चौराहों पर और मेलों और तमाशों में सड़क पर आम तौर से करते हुए नज़र आते हैं और ज़ाहिरा उनका मतलब धन पैदा करना और अपनी स्तुति कराना मालूम होता है।।

९ - पिछले वक्तों में यह काम स्थूल शरीरधारी और स्थूल बुद्धिवाले जीवों की दुरुस्ती के लिये संजम के तौर पर जारी किये गये थे यानी उस वक्त के बुजुर्गों ने जैसी जैसी जिसकी हालत देखी, उसकी सफ़ाई और स्थूलता के दूर करने के लिये और आहिस्ता आहिस्ता ऊँचे साधन जैसे अष्टांग योग यानी प्राणायाम या मुद्रा के साधन के लिये तैयार करने के वास्ते इन कामों की हिदायत की थी। पर समझना चाहिये कि यह सब काम जो उन्होंने बताये, एक एक अंग के साधन के वास्ते थे और यह निहायत स्थूल तरीका नये सीखनेवालों के लिये जारी किया था कि जिससे बरसों तक सफ़ाई कराते रहे और फिर भी बहुत कम जीव ऐसे निकले कि जिन से यह साधन बन पड़े और फिर वे ऊँचे साधन में लग गये बल्कि ऐसा हुआ कि एक एक साधन में सब के सब अटक कर रह गये और उसी को परमार्थ समझ कर और लोगों की वाह वाह और बड़ाई सुन कर मगन हो गये और जगत को अपने साधनों को तमाशे के तौर पर दिखा कर अपने रोज़गार

की सूरत निकाली और अहंकार बढ़ा कर जो सफ़ाई का उस साधन से मतलब था उसको भी खो बैठे और अहंकार और लोभ की मलीनता और पैदा कर ली ।।

१० - इन कामों के करने वालों के मन में ज़रा भी प्रेम मालिक का नहीं आता और न उसके मिलने की ख़्वाहिश रखते हैं। फिर ऐसे जीवों का उद्धार कैसे होवे? इस करनी का फल चाहे मान बढ़ाई और धन इसी जनम में, इसी लोक में, पावें या थोड़ा सुख अपनी अपनी सफ़ाई के मुवाफ़िक़ परलोक में यानी स्वर्ग वगैरा में हासिल करें या अपनी चाह के मुवाफ़िक़ दूसरे जनम में राजा या हुकूमतवान या धनवान होकर दुनिया का भोग बिलास करें ।।

६ - प्राणायाम यानी अष्टांग योग

११ - इस योग के अभ्यासी योगी और योगेश्वर कहलाते हैं। इस में प्राणों की साधना इस तौर से की जाती है कि मूल द्वार से प्राणों को चढ़ाते हैं और बीच के चक्रों को बेध कर छठे चक्र में पहुँचा कर चिदाकाश में जो छठे चक्र के ऊपर है, लय करते हैं। यह अभ्यास बहुत कठिन है और इसके संजम भी बहुत कठिन हैं और ज़रा सी बद-परहेज़ी और भूल चूक में ख़ौफ़ सख़्त बीमारी या मर जाने का है। बहुत कम ऐसे लोग हुए कि पिछले वक़्त में यह साधन उनसे बन पड़ा, पर हाल के वक़्त में ज़ाहिरा कोई बिरला होगा कि जिससे यह अभ्यास थोड़ा सा बनता होगा, नहीं तो चार छः महीने या एक वर्ष कुछ साधना करके इस योग के अभ्यासी या तो बीमार हो जाते हैं या ख़ौफ़ के मारे और

ना-कामयाबी^१ के सबब से छोड़ देते हैं ।।

१२ - इस अभ्यास में त्याग बैराग और पुरुषार्थ पर ज़्यादा जोर दिया है और मालिक के चरनों की भक्ति और प्रेम की मुख्यता नहीं है। जिस किसी से यह अभ्यास पूरा पूरा बन आया तो वह सहसदलकँवल में पहुँच कर रह गया या उसके नीचे चैतन्य आकाश में लै हो गया और यह मुक़ाम वह है कि जहाँ से संतों का अभ्यास शुरू होता है। और इसके ऊपर सात मुक़ाम तै करके सच्चे मालिक के धाम यानी राधास्वामी पद में पहुँचना होता है। फिर योगी और योगेश्वरों को सच्चे मालिक का भेद और पता नहीं मिला और न उनको सच्चे उद्धार का दरजा हासिल हुआ ।।

१३ - अब समझना चाहिये कि जब कि चारों युग में प्राणायाम की मुख्यता रही और बग़ैर इस अभ्यास के ब्रह्मपद भी किसी को (सिवाय उन बिरले शख्सों के जिन से यह अभ्यास पूरा पूरा बन आया) प्राप्त नहीं हुआ तो ज़ाहिर है कि योग मत के ब-मूजिब किसी को भी और ख़ास कर गृहस्थियों को उसका सिद्धांत हासिल नहीं हुआ, तो सब जीव आवागवन के चक्कर में रहे और किसी का भी कल्याण नहीं हुआ और संतों के पद की जो कि उनके सिद्धान्त पद के सात दरजे ऊपर है और बग़ैर जहाँ पहुँचने के सच्चा उद्धार किसी का नहीं हो सकता है, किसी को ख़बर भी नहीं हुई और न सुरत शब्द का हाल जिन से कुल्ल रचना प्रकट हुई और जारी है, किसी को अब तक मालूम पड़ा। फिर

योगी और योगेश्वर और आम लोग संतों की और उनके अभ्यास की महिमा कैसे जान सकते हैं?

७ - ध्यान

१४ - ध्यान करने वालों की तीन किस्म हैं। पहले जो मालिक को अरूप समझ कर और आकाशवत् व्यापक मान कर ध्यान करते हैं। इनका ध्यान बे-ठिकाने है और चैतन्य आकाश का ख्याल या अनुमान करके ध्यान करते हैं और जो रोशनी अंतर में नज़र आवे, उसी को आत्मा का दर्शन समझ कर तृप्त हो जाते हैं। दूसरे, जो मूर्त या निशान का ध्यान करते हैं। इनका भी ध्यान बे-ठिकाने है और उनको उस मूर्त का दर्शन भी बहुत कम होता है और जो कभी हो गया तो जैसी मूर्त देखी है, उसी के मुवाफ़िक़; न वह कभी बोलती है और न चालती है। तीसरे, जो गुरु स्वरूप का ध्यान करते हैं। इनको अक्सर दर्शन भी होते हैं और प्रीति भी किसी क़दर बढ़ती है पर इनका भी ध्यान बे-ठिकाने है, इस सबब से तरक्की नहीं होती है।।

१५ - इन सब ध्यानियों का ख्याल बाहर के आकाश में या अंतर में हिरदे यानी मन के आकाश में जमता है और वहीं का चमत्कार देख कर यह लोग तृप्त हो गये, ऐसा ध्यान सख़्ती और तकलीफ़ के वक़्त में बहुत कम काम देता है, सो इस बात की यह लोग अपनी परख नहीं करते। मालूम होवे कि मन आकाश जीव के देह छोड़ने से पहिले सिमट कर ऊपर को खिंच जाता है। फिर उस वक़्त ध्यान नहीं बन सकता और किसी क़दर बेहोशी ग़ालिब होती जाती है और इसी तरह ज़्यादा तकलीफ़ और बीमारी के वक़्त भी

ब-सबब बे-आरामी और चंचलता मन के, यह ध्यान बहुत कम बन सकता है।।

१६ - खुलासा यह कि इन सबको न तो सच्चे मालिक की खबर हुई और न अपने इष्ट के असली रूप और मुक़ाम का हाल मालूम हुआ और न इस सबब से इनको कुछ तरक्की हासिल होती है और न घाट बदलता है और न मन और माया के घेर से बाहर जाते हैं। अपनी करनी का फल किसी क़दर इस लोक में और कुछ परलोक यानी स्वर्ग वगैरा में भोगते हैं यानी थोड़ा बहुत सुख और आनंद मिलता है, पर जनम मरन के चक्कर से नहीं बच सकते हैं और जो सुख और आनंद उनको प्राप्त होता है, वह भी थोड़ी देर ठहरने वाला है, पर अहंकार अपने अभ्यास का बहुत बढ़ जाता है।।

१७ - संतों ने जो ध्यान बताया है, उसके साथ ध्येय का (यानी जिसका ध्यान किया जाता है) स्वरूप (चाहे रूपवान है या अरूप) और धाम और रास्ता अंतर में और उसके चलने की जुगत का भेद भी समझाते हैं। इस तरह ध्यानी अभ्यासी की सुरत दिन दिन रास्ता तै करती हुई ऊँचे को चढ़ती जाती है और आनन्द भी बढ़ता जाता है और तन मन और इन्द्रियों के घाट से अभ्यासी आहिस्ता आहिस्ता न्यारा होता जाता है और अपने ध्येय यानी इष्ट और मालिक का जो घट घट में मौजूद है, जब तब दर्शन करके निहायत मगन होता है और उसकी मेहर और दया और रक्षा अपने अंतर में परख कर अभ्यासी की प्रीति और प्रतीत दिन दिन ज़्यादा होती जाती है और जिस क़दर

आनन्द ऊँचे से ऊँचे देश का प्राप्त होता जाता है, उसी क़दर संसार और उसके भोग बिलास और पदार्थों से आप ही आप तबियत हटती जाती है यानी सहज बैराग की दशा आती जाती है और ऐसे अभ्यासी का आहिस्ता आहिस्ता मन और माया के घेर से निकल कर संतों के निज देश में जो अमर अजर है, प्राप्त होना मुमकिन है और वहाँ पहुँच कर अभ्यासी भी अमर हो जाता है और वहाँ का सुख और आनन्द भी अमर है और काल कलेश जहाँ बिल्कुल नहीं है, इस तरह सच्चा उद्धार और सच्ची मुक्ति हासिल हो सकती है।।

८ - अभ्यास मुद्रा का

१८ - अक्सर योगी लोग यह अभ्यास करते हैं और कोई कोई गृहस्थी भी इस अभ्यास में शामिल हैं। मुद्रा पाँच हैं (१) चाचरी (२) भूचरी (३) खेचरी (४) अगोचरी और (५) उनमुनी।।

१९ - पहिली दो मुद्रा में दृष्टि का साधन अंतर और बाहर किया जाता है। बाहर कोई स्याह नुक़ते पर, कोई चिराग़ की लौ पर और कोई नाक की नोक या परों पर नज़र को जमाते हैं और अंतर में दोनों भवों के मध्य में ठहराते हैं। इस अभ्यास में रोशनी सफ़ेद या रंगीन नज़र आती है और उसके देखने से तबियत को रस आता है और बहुतेरे इसी को आत्मा का प्रकाश समझ कर तृप्त हो गये। किसी किसी को अपना रूप दिखलाई देता है और वह उसी में अटक गये। इस से आगे का भेद और रास्ता किसी को मालूम नहीं हुआ। यह रोशनी मायक है और हमेशा एकसाँ क़ायम नहीं रहती है। इस सबब से इसके अभ्यासी किसी ठिकाने

पर नहीं पहुँचते हैं और न उनका सच्चा उद्धार हुआ। इस करनी का फल थोड़ा सुख और आनन्द अभ्यास के वक्त हासिल हो गया और बाकी सुख ऊँचे लोक या ऊँची जोनों में पावेंगे और जो यह अभ्यास सच्ची चाह सच्चे मालिक से मिलने की लेकर शुरू किया है, तो ऐसों को संत सतगुरु मिलेंगे और सच्चे मालिक और उसके धाम का भेद और जुक्ति चलने की बतला कर और अपनी मेहर और दया से अभ्यास करवा कर धुर घर में पहुँचावेंगे। तब सच्चा उद्धार हो जावेगा।

२० - खेचरी मुद्रा का अभ्यास यह है कि ज़बान के सिरे को उलटा कर तालू के द्वारे पर जमाते हैं और वहाँ जो अमृत की बूँदें हर वक्त टपकती रहती हैं, उनको पान करके मगन और तृप्त हो जाते हैं और आगे का खोज कुछ नहीं करते हैं।।

२१ - यह अभ्यास बहुत थोड़े आदमी करते हैं और जो कि यह देह के संग है, इस सबब से मरने के वक्त बहुत कम मदद और फ़ायदा देता है यानी सुरत या रूह के खिंचाव पर जाता रहता है।।

२२ - अगोचरी मुद्रा के अभ्यासी शब्द की धुन को जो अंतर में हर वक्त हो रही है, सुनते हैं। कोई आधी रात के बाद बगैर कान बन्द करने के और कोई कानों में कूचियाँ और रूई लगा कर और कोई उँगली से कानों को बन्द करके और बाज़े मुँह और नाक को भी बन्द करते हैं। यह शब्द मजमुए^१ का हर वक्त नीचे के परदे में हो रहा है और जो कोई इसको चित्त देकर सुने तो तरह तरह की आवाज़ें ख़ास कर वह दस

आवाज़ जो कि योग शास्त्र में लिखी हैं, सुनाई देती हैं और उस में जब मन और चित्त एकाग्र होकर लग जाते हैं तो रस और आनन्द भी आता है और संसार की तरफ़ से किसी क़दर तवज्जह भी हट जाती है, पर इस मुद्रा की साधना करने वालों को यह ख़बर नहीं कि कौन शब्द कहाँ से आता है और न वह शब्द की धुन के साथ अपने मन और सुरत को चढ़ाते हैं, इस सबब से इनका अभ्यास भी पिंड का है और जब मरते वक़्त सुरत या रूह का खिंचाव होता है, उस वक़्त यह मजमुए का शब्द भी जाता रहता है और ऐसे अभ्यासियों को कर्म अनुसार फिर देह धरनी पड़ती है यानी जनम मरन नहीं छूटता और जीव का कल्याण नहीं होता। जो ऐसे अभ्यासियों के मन में आगे के खोज की चाह पैदा हो जावे या मालिक के भेद को दरियाफ़्त करने का शौक़ मन में आ जावे तो इन को भी संत सतगुरु का दर्शन प्राप्त होना और उनकी दया के वसीले से सच्चे उद्धार का हासिल होना संतों के अभ्यास की कमाई से मुमकिन है और नहीं तो फल अपनी करनी का कुछ इस जनम में और आइन्दा दूसरे जनम में जो पहिले से बेहतर और उमदा होगा, भोग करेंगे। पर आवागवन से रहित नहीं होंगे और न ऊँचे देश में पहुँच सकेंगे।।

२३ - उनमुनी मुद्रा का अभ्यास यह है कि जब अगोचरी मुद्रा करके मन और चित्त अभ्यासी के ठहर जावें और शब्द के रस में इस क़दर रसीले हो जावें कि तन मन और शब्द की भी सुध न रहे तो वह हालत समाधि की कहलाती है और इसी को उनमुनी मुद्रा कहते हैं। ऐसी समाधि जितनी देर तक रहे, वह उनमुनी अवस्था कहलाती है। इस हालत में मन और

चित्त अभ्यासी के चिदाकाश में लय हो जाते हैं। यह दर्जा मुद्रा के अभ्यास में बड़ा है और इसी को आत्म आनन्द और आत्मा में लय होना मानते हैं। संत मत के मुवाफ़िक़ यह लोग भी पिंड के नाके पर रह गये और ब्रह्मांड और संतों का देश उसके ऊपर रहा। इस सबब से इनको भी सच्चे मालिक का खोज और पता न लगा और न सच्चे उद्धार की गति प्राप्त हुई। ऐसे अभ्यासी मरने के बाद कुछ अर्से तक आत्म पद में रह कर फिर देह धरेंगे, पर ऊँचे लोक और ऊँची जोन में और पहिले जनम की निरखत विशेष सुख पावेंगे, मिस्ल राज भोग वगैरा, क्योंकि इन मुद्राओं के अभ्यासियों के मन में बासना माया के भोग और मान बड़ाई और प्रभुता की धरी रहती है। वह जब तक कि संत सतगुरु का संग न मिलेगा और उनकी जुगत की कमाई करके माया के घेर के बाहर न जावेगा तब तक दूर न होवेगी। इसी सबब से जनम मरन बराबर जारी रहेगा।।

९ - बाचक ज्ञान

२४ - यह मत इस ज़माने में कसरत से जारी है और इसकी असल यह है कि सच्चे ज्ञानी जो योग अभ्यास कर के ब्रह्मपद में पहुँचे और जो उन्होंने सिद्धांत के बचन कहे या अपनी बानी में लिखे, उन को पढ़ कर लोग मगन होकर अपने तई ब्रह्म रूप मानने लगे और जो अभ्यास कि सच्चे ज्ञानियों ने बतलाया, उसकी कुछ कार्रवाई नहीं की। इस सबब से इनके मन और इन्द्रिय जैसे दुनियादारों के ज़बर हैं और संसार के भोग बिलास की चाहों से भरे हुए हैं, ऐसे ही बने रहे क्योंकि उन पर अभ्यास का रगड़ा नहीं लगा और न

सफ़ाई हासिल हुई। सिर्फ़ ऊँची अवस्था की बातें सुन कर और याद करके हर एक को सुनाते हैं। और अपने आप को ब्रह्म रूप मान कर समझते हैं कि उनको कुछ करनी और करतूत की ज़रूरत नहीं रही। इस मत की बातें समझकर सीख लेना बहुत आसान है पर मन और इन्द्रियों का रोकना और मारना बहुत कठिन काम है, सो मेहनत करना और मन को मोड़ना तो कोई पसन्द नहीं करता, सहज में बे-तकलीफ़ ब्रह्म बन जाना हर एक को मंज़ूर है। इस तरह बहुतेरे भेष और पण्डित और ग्रहस्थी जिनको थोड़ी बहुत विद्या हासिल हुई, इस मत में शामिल हो गये और ज्ञान की बातें बनाने लगे, पर बरताव और रहनी उनकी संसारियों के मुवाफ़िक़ रहती है और मन और इन्द्रियों की तरंगों में बहते रहते हैं और अपने हाल से बिल्कुल बे-ख़बर हैं और जो कोई उनकी कसरें जतावे, तो उस से लड़ने और मुक़ाबिला करने को तैयार होते हैं यानी इस क़दर गफ़लत और मूर्खता छाई हुई है कि यह भी नहीं समझते कि हम कहते क्या हैं और करते क्या हैं। प्रथम तो यह लोग कसरत से अभ्यास से ख़ाली हैं और जो कोई कि कुछ अभ्यास करते हैं, वह विचार का है यानी थोड़ी देर एकान्त में बैठ कर ख़्याल करते हैं कि हम यह भी नहीं, वह भी नहीं, यानी जो रचना कि उनको नज़राई देती है या जो कुछ कि किताबों में पढ़ा है, उस को निषेद करके बाकी जो रहा, उसको अपना रूप यानी ब्रह्म समझ कर चुप्प हो रहते हैं। यह अभ्यास शुरू में कोई दिन इतना फ़ायदा दिखलाता है कि उनकी वृत्ति को सब तरफ़ से समेट कर एकाग्र कर देता है और किसी किसी को ऐसी हालत में कुछ प्रकाश भी नज़र आता

है और बाद थोड़े दिन के यह अभ्यास दिन दिन फीका और हलका होता जाता है और फिर वैसा सिमटाव और एकाग्रता भी नहीं होती। तब उस अभ्यास को भी छोड़ देते हैं और अपने तर्ई पूरा जान कर इधर उधर मेले तमाशे और देशों की सैर करते हुए मारे मारे फिरते हैं। जो आत्म आनन्द इनको प्राप्त हुआ होता तो इनका मन सैर और तमाशे की इच्छा न उठाता, पर इन्होंने भारी धोखा खाया और वृथा अपनी नर देह को बरबाद किया। इनका वही हाल होगा जो संसारियों का होगा, बल्कि यह उन से ज़्यादा तकलीफ़ और दुख भोगेंगे क्योंकि यह दावा ब्रह्म होने का करके मन और इन्द्रियों की तरंगों में बे-ख़ौफ़ बर्तते हैं और किसी का डर और लज्जा नहीं करते हैं और यही हाल थोड़ा और बहुत सूफियों का है जो कि बगैर किसी किस्म के अभ्यास के अपने तर्ई सूफ़ी मान बैठे हैं।।

२५ - सच्चे ज्ञानी जो पिछले वक्त में हुए, उन्होंने योग अभ्यास और पाँचों उपासना (यानी गनेश और विष्णु और शिव और शक्ति और ब्रह्म की) करके और छः चक्रों को बेध कर सहस्रदलकँवल का दर्शन किया और कोई कोई ने त्रिकुटी में पहुँच कर ओंकार पुरुष का दर्शन करके उसके लक्ष रूप में जिस को शुद्ध ब्रह्म कहते हैं, समाये। वहाँ पहुँच कर एकताई के बचन कहे। उन बचनों को थोड़ी सी विद्या और ओछे पात्रवाले पढ़ पढ़ कर फूल गये और सिद्धांती बन गये।।

२६ - सच्चे योगी ज्ञानियों ने अपनी बानी में प्रथम उपासना और योग अभ्यास की रीत वर्णन की और साफ़ लिख दिया कि जिस में यह चार साधन नहीं आये

हैं (यानी १ - बैराग, २ - विवेक, ३ - षट सम्पत्ति और ४ - मुमोक्षता) वह अधिकारी सिद्धांत के बचन पढ़ने सुनने और मानने का नहीं है और जो यह हुक्म न मानेगा, उसका वह हाल होगा जो राहु केतु असुर का हुआ जो कि रूप बदल कर देवताओं की सभा में जा बैठा और अमृत पान करने में शामिल हुआ और उसका यह फल पाया कि सिर काट कर दो टुकड़े किये गये यानी जो कोई मन और इन्द्रियों को बगैर क़ाबू में लाने के सिद्धान्त के बचन पढ़ेगा या कहेगा तो वह अपना अकाज करेगा।।

२७ - आज कल के ज्ञानी अपने तई विद्यावान कहते हैं और हाल यह है कि विद्या भी पूरी पूरी उनको नहीं हासिल है और अमल यानी अभ्यास का कुछ ज़िक्र भी नहीं। ब्रह्म को सर्व व्यापक मान कर कहते हैं कि आना जाना कुछ नहीं, और जो कि ज्ञान के बचन पोथियों में लिखे हुए उनकी समझ में आ गए, इससे उनको उपासना करने की कुछ ज़रूरत नहीं रही, और ऐसे ही अपने मन में आप मान लेते हैं कि चारों साधन भी उनमें आ गये और जो कोई उनसे दरियाफ़्त करे कि कौन साधन करके तुम को ज्ञान प्राप्त हुआ, तो जवाब नहीं दे सकते और नाराज़ होकर झगड़ा करने को तैयार होते हैं। ऐसे लोगों के संग से सब को जो अपने जीव का कल्याण चाहें, बचना चाहिये और उपासना यानी भक्ति और योग अभ्यास करके प्रथम अपने अंतर की सफ़ाई हासिल करना चाहिये तब पहिले उपास्य यानी मालिक का दर्शन पावेंगे और फिर उसकी दया से उसके लक्ष स्वरूप का दर्शन मिलेगा और तन मन और इन्द्रियों से न्यारे होकर मालिक के

चरणों का प्रेम रस पावेंगे, उस वक्त चारों साधन भी सर्व अंग करके दुरुस्त हो जावेंगे और सच्चे ज्ञान का दर्जा हासिल होगा। इसका नाम ज्ञान है और जिसको कि बाचक ज्ञानी ज्ञान समझ रहे हैं, वह पोथियों का यानी विद्या ज्ञान है। साक्षात् ज्ञान नहीं है।।

१० - ग्रन्थ और पोथी का पाठ करना और
मन से मालिक की स्तुति गाना
और प्रार्थना करना

२८ - जो लोग सिर्फ़ इतने ही काम को परमार्थ की करनी समझकर कर रहे हैं और अंतर के अभ्यास से बे-खबर हैं, वे विद्यावानों में दाखिल हैं। जिस वक्त कि यह काम करते हैं, उस वक्त उनके मन का अंग थोड़ा बहुत परमार्थी हो जाता है और स्तुति और प्रार्थना करने के वक्त किसी क़दर चित्त गदगद हो कर उसमें प्रेम भी आ जाता है और अपनी बुद्धि और समझ बूझ के मुवाफ़िक़ अपने मन और इन्द्रियों की चाल को भी किसी क़दर दुरुस्त रखते हैं, पर न तो वह प्रेम ठहर सकता है और न उसकी तरक्की हो सकती है और ज़्यादा तकलीफ़ और ज़्यादा सुख के वक्त या किसी क़िस्म की उपाधि की हालत में वह समझ बूझ उनकी कायम नहीं रहती है और न कुछ परमार्थी मदद दे सकती है।।

२९ - जो इन में से किसी के मन में खोज पैदा हो जावे या दुनिया के बहुत दुख पाकर सच्चे सुख की तलाश की चाह मन में आ जावे तो उसका संत सतगुरु या साध गुरु या संतों के सतसंगी से मेल हो जाना

मुमकिन है और फिर उसके वसीले और मदद से जीव का कारज बन सकता है ।।

३० - और जो इनके मन में संसार की चाह यानी मान बढ़ाई और भोगों की ख्वाहिश ज़बर रही तो इनका परमार्थ इसी क़दर रहा और प्रीति प्रतीत भी अपने इष्ट के चरणों में मामूली तौर पर जैसे बाहरमुखी पूजा करने वालों की होती है, रहेगी और इस क़दर परमार्थ से जनम मरन और देहियों के सम्बन्धी कष्ट और कलेश से छुटकारा नहीं हो सकता है। यह लोग बारम्बार देह धरेंगे और अपनी करनी का फल दुख सुख भोगते रहेंगे। सच्चे मालिक और उसके धाम का पता और भेद और सच्चे उद्धार का तरीका इनको भी मालूम नहीं हुआ ।।

खुलासा

३१ - इस बचन में जो कुछ कि कार्रवाइयाँ लिखी गई हैं, सब परमार्थ के हासिल करने के वास्ते या तो संजम हैं या थोड़ी बहुत चढ़ाई के अभ्यास हैं। हरचन्द कि इनसे पूरा पूरा काम नहीं बन सकता यानी सच्चा और पूरा उद्धार और सच्चे मालिक की प्राप्ति नहीं हो सकती, फिर भी थोड़ा बहुत सुख इस लोक में और स्वर्ग आदिक में मिल सकता है और कोई कोई अभ्यास से सुरत और मन की कुछ ऊँचे मुक़ाम तक पिंड और ब्रह्मांड में चढ़ाई भी मुमकिन है ।।

३२ - इस बचन में जहाँ ज़िकर मूरत और निशानों की पूजा का किया गया है, उससे मतलब यह है कि चाहे मूरत होवे या तसवीर या ग्रन्थ होवे या पलंग और

खड़ाऊँ या किसी मत के आचार्य का मुक़ाम ख़ास या कोई उनके निशान या उनके बर्तने की चीज़ें और सामान हों या भक्तों और औलियाओं और महात्माओं और परमार्थी लोगों की कोई जगह ख़ास मुक़र्रर की हुई या उनके नाम से कोई मकान बने हुए या जहाँ कि उन्होंने कोई दिन रह कर अभ्यास और सतसंग किया होवे या उनकी समाधि और मक़बरे हों और जहाँ कि लोग किसी वक़्त मुक़र्ररा पर जमा होकर पूजा, नज़र भेंट या सतसंग करते हों । ।

३३ - और जहाँ कि इस बचन में नाम तीर्थ का आया है उससे मतलब यह है कि चाहे उन मुक़ामों में से जो ऊपर ज़िकर किये गये, कोई स्थान होवे या कोई दरिया या झील या कुँड या कुँवा या बावड़ी जिस को लोगों ने ब-सबब ठहरने उस जगह महात्माओं के, पवित्र और बुज़ुर्ग माना होवे और जहाँ कि वक़्त मुक़र्ररा पर लोग वास्ते स्नान ध्यान पूजन और देने नज़र और भेंट, और पुण्य दान करने के, अपने परमार्थी फ़ायदे या कोई संसारी मतलब और मुराद हासिल होने की नज़र से, जमा होते हों । ।

३४ - इस जगह पर इस क़दर जताना ज़रूर मालूम होता है कि जिस जगह पर चाहे कोई स्थान ऊपर के ज़िकर किये हुए मुक़ामों में से होवे और लोग इस इरादे और मतलब से जमा हों कि वहाँ किसी पिछले संत या साध या महात्मा या औलिया या भक्त के भजन अभ्यास और सतसंग करने की जगह है और वह ब-सबब उनके वहाँ ठहरने के निहायत पवित्र और पाक है और ज़रूर वहाँ पर खोज और पता और भेद तरीक़े

का कि जिसकी कमाई करके उन महात्माओं को बड़े से बड़ा दर्जा हासिल हुआ, उनके गद्दी-नशीन या सतसंगियों से जो वहाँ उस वक्त मौजूद हों, मिल सकता है और वहाँ पहुँच कर वे उन महात्माओं के निशान पर भाव और अदब की नज़र से हार फूल चढ़ावें और वहाँ जो साधू रहते हैं, उनके खाने पीने के खर्च के वास्ते नज़र भेंट करें या उनके लिये तोहफ़ा वगैरा ले जावें और भाव के साथ उस मुक़ाम पर या किसी निशान के सनमुख अदब (जैसे मत्था टेकना और सिजदा करना) बजा लावें और वहाँ ठहर कर सतसंग करें और भेद ऊँचे दरजों और परमार्थ का, और जुगत और अभ्यास उनके प्राप्ति की, दरियाफ़्त करें और जब तब वास्ते इज़हार करने हाल अपने अभ्यास के और दरियाफ़्त करने ज़्यादा भेद, और तरकीब दूर करने विघ्नों के जो हालत अभ्यास में बाँधे होते हैं, आना जाना जारी रखें तो यह कार्रवाई मूरत और निशान की पूजा में दाख़िल नहीं हो सकती, क्योंकि जहाँ तहाँ जो ऐसे स्थानों पर सतसंग और अंतर का अभ्यास जारी है, वहाँ जो लोग परमार्थी फ़ायदा हासिल करने के लिये जमा होंगे, वह किसी सूरत में बाहर की कार्रवाई में नहीं अटकने पावेंगे और न वहाँ बाहर की कार्रवाई का कुछ उपदेश जारी होगा, वहाँ जो कुछ कि ज़ाहिरी भाव और अदब के कायदे बरते जाते हैं, वह ब-सबब मुहब्बत महात्माओं के और ख़्याल उनकी बुज़ुर्गी के बरताव में आते हैं, न कि स्थान या निशान की पूजा और उसी को मालिक समझ कर और उसका इष्ट बाँध कर पूजा में दाख़िल हो सकते हैं और जहाँ कहीं कि सतसंग और उन महात्माओं

का चलाया हुआ तरीका अंतर अभ्यास का वास्ते प्राप्ति आला दरजे के परमार्थ के, जारी नहीं है और न कोई वहाँ किसी दरजे के अभ्यासी रहते हैं तो जिस क़दर कार्रवाई भाव और अदब वगैरा की वहाँ जारी है, वह कर्म और भर्म में दाखिल होगी और उस कार्रवाई से जीवों के न तो संशय और भर्म दूर होंगे और न आला दरजे के परमार्थ हासिल करने का तरीका मालूम होगा। जिस क़दर कि तन मन धन वहाँ पर लोग जमा होकर लगावेंगे, उसका फल थोड़ा बहुत सुख इस लोक में या स्वर्ग आदिक में जैसे और शुभ कर्मों का फल मिलता है, पावेंगे।।

बचन उन्नीसवाँ

संत मत में ज़ाहिरी यानी बाहरमुख कार्रवाई

संत अथवा राधास्वामी मत में जो जो अभ्यास कि जारी हैं, उनकी कार्रवाई अन्तर में ऊँचे घट में होती है और बाहर सिवाय सतसंग और सेवा और आरती के कोई कार्रवाई नहीं होती और इनका हाल मुफ़रसल नीचे लिखा जाता है।।

१ - पहिले, “सतसंग”। यह संत सतगुरु या साध गुरु या अभ्यासी और प्रेमी सतसंगी के संग का नाम है। इसमें सच्चे मालिक सत्तपुरुष राधास्वामी दयाल का निर्णय और उन की और संत सतगुरु की महिमा और उनके चरणों में दीनता और प्रेम और प्रतीत

पैदा करने और बढ़ाने का ज़िकर होता है और संत सतगुरु की बानी का पाठ और सच्चे मत यानी राधास्वामी मत का निरूपण और सच्चे मालिक और उसके मिलने के सच्चे रास्ते और जुगत का भेद और अभ्यास की तरकीब और उसकी बड़ाई और उसका फल और असर जैसा कुछ कि अभ्यासी को वक्त वक्त पर मालूम होता जाता है, वर्णन किया जाता है और संसार का हर वक्त बदलने वाला हाल और उसके भोग और पदार्थों का नाशमान होना समझा कर उसमें वाजिबी और ज़रूरी तौर पर बर्तने की हिदायत की जाती है। ऐसे सतसंग की ज़रूरत हर एक सच्चे परमार्थी यानी सच्चे मालिक के प्रेमी को ज़्यादा से ज़्यादा है क्योंकि बिना उसके भ्रम और संशय दूर नहीं होते और पुरानी रसमी और कौमी और संसारी चाल और व्यवहार को जिसका मन बरसों से आदी हो रहा है और जो सच्चे परमार्थ में विघ्न डालते हैं, नहीं छूट सकते और सच्चे मालिक की मौजूदगी का सच्चा यकीन दिल में नहीं आ सकता और न सच्ची प्रीति मन में पैदा होती है और न वह जैसा चाहिये, दिन दिन बढ़ती है और न अभ्यास सुरत शब्द योग का दुरुस्ती से बन सकता है और न उसकी तरक्की हो सकती है।।

२ - दूसरे, “सेवा”। इसकी तीन किस्म हैं। पहिले मन की सेवा और वह यह है कि बाहर में सतसंग और दर्शन, और अंतर में सुमिरन और ध्यान करना, प्रीति और प्रतीत के साथ। दूसरे तन की सेवा और यह हाथ पाँव की कार्रवाई है जैसे चरन दाबना, पंखा करना, पानी लाना, खाना पकाना, हाथ धुलाना, फर्श बिछाना,

झाड़ू लगाना, और जो जिस वक़्त मुनासिब मालूम होवे। तीसरे धन की सेवा और वह यह है कि जिस क़दर जिससे अपनी ताक़त के मुवाफ़िक़ हो सके, परशाद और भोग रखना, साधुओं का भंडारा करना, ग़रीबों और मोहताजों के लिये मालिक के नाम पर खाना और कपड़ा देना, साधों और सतसंगियों के लिये बाग़ लगाना और मकान बनवाना ।।

३ - पहिली सेवा सब परमार्थियों को ज़रूर चाहिये। दूसरी सेवा उन लोगों के वास्ते ख़ास कर मुक़र्रर हुई है जिनका मन सतसंग और ध्यान और भजन में कम लगता है पर सेवा करके प्रीति और प्रतीत उनकी बढ़ती जावेगी और दिन दिन सतसंग और अभ्यास में प्यार और शौक़ बढ़ता जावेगा और फिर यही सेवा उन अभ्यासियों के वास्ते भी है कि जिनके मन और सुरत भजन में ज़्यादा लगते हैं और प्रेम और उमंग उन की ज़्यादा होती जाती है कि उस उमंग में उनका मन आपही आप थोड़ी बहुत सेवा करने को चाहता है और निहायत दीनता के साथ ऐसी सेवा, अन्य सेवकों से माँग कर करने लगते हैं, और इस में फ़ायदा यह है कि उनके अंग २ में प्रेम धस जाता है और जब जब कि सुरत उनकी ऊपर को विशेष चढ़ जाती है, तब ऐसी सेवा करके उसकी धार नीचे को यानी देह में उतर कर उनके हाथ पैरों को जो किसी क़दर कसरत भजन से सुन्न यानी सुस्त पड़ जाते हैं, ताक़त और चालाकी देती है। तीसरी सेवा उनके वास्ते है जिनके पास थोड़ा या बहुत धन है और इससे उनकी प्रीति और प्रतीत भी ज़ाहिर होती है और उसकी तरक्की भी होती है क्योंकि जब उनको सच्ची प्रीति और प्रतीत मालिक और गुरु

के चरनों में आई, तब मुमकिन नहीं कि उन से कोई सेवा तन मन और धन की बाकी रह जावे और दुनिया में भी जहाँ आपस में मुहब्बत होती है, वहाँ बहुत खुशी के साथ धन खर्च किया जाता है और तन की सेवा भी उमंग के साथ करते हैं, फिर परमार्थ में जहाँ कि सच्ची प्रीति का कारखाना है, सच्चे प्रेमी और सच्चे प्रतीत वाले के मन में निहायत दरजे की उमंग वास्ते करने इन सेवाओं के, उठती है और जिस क़दर ऐसी सेवायें उससे बनती जाती हैं, उसी क़दर रस परमार्थ का अंतर और बाहर उस सेवक को ज़्यादा से ज़्यादा मिलता जाता है।।

४ - यह तीनों क़िस्म की सेवा सब मतों में जारी हैं और सबब इनके जारी होने का यह है कि दुनिया में सब जीव तन मन और धन में बँधे हुए हैं। और इन्हीं की प्रीति हर एक के मन में धरी हुई है और जब कोई परमार्थ में आया, तब संत और महात्मा चाहते हैं कि उस के मन में मालिक की प्रीति ज़बर पैदा होवे, तब उसका सच्चा उद्धार मुमकिन होगा यानी तन, मन और धन की प्रीति आहिस्ता आहिस्ता सतसंग और अभ्यास करके हलकी होती जावे और उसकी जगह मालिक और गुरु की प्रीति पैदा होकर दिन दिन बढ़ती जावे। जब ऐसी सूरत हुई, तब वह परमार्थी जैसे कि दुनिया की प्रीति की जगह बहुत खुशी के साथ तन मन और धन की सेवा करता है यानी अपने दोस्त और अज़ीज़ के वास्ते तन मन और धन मगन होकर खर्च करता है, इसी तरह जब कि उसको सच्चे मालिक की प्रतीत आई और प्रेम मन में जागा, तब वह गुरु और साध और प्रेमी सतसंगी की हर तरह से सेवा करने को

उमंग के साथ अन्तर से चाहता है और जब ऐसी सेवा बन पड़ती है, तब उसको निहायत खुशी और ताजगी दिल को होती है और जब तक सेवा न बने, तब तक मन उस का उदास और सुस्त रहता है, इस वास्ते यह सब सेवा निशान और सुबूत इस बात के हैं कि सेवा करने वाले के मन में सच्ची प्रीति और प्रतीत मालिक के चरणों में आई और उसने गुरु और साध और सतसंगियों को मालिक का प्यारा समझा और उनके साथ बिरादराना मुहब्बत करने लगा, नहीं तो अपने मन के शोक पूरा करने को और भोगों के रस लेने के लिये और अपनी स्त्री और लड़के बाले की खातिर और बिरादरी के राजी और खुश रखने के लिये सब कोई तन मन और धन लगा रहे हैं और फल उसका सिवाय संसारी खुशी और मन और इन्द्रियों के हुक्म में चलने और बिरादरी को राजी रखने के और कुछ नहीं मिल सकता है और परमार्थी को ऐसी सेवायें करने से सच्चे मालिक की प्रसन्नता और रजामन्दी हासिल होती है और उसका फल यह होता है कि दिन दिन उसकी प्रीति और प्रतीत चरणों में बढ़ती जाती है और अंतर में भजन और ध्यान का रस ज़्यादा मिलता जाता है और सब तरह से सच्चे मालिक की दया हर काम में अंतर और बाहर अपने ऊपर निरख और परख कर मन ही मन में मगन होता है और भरोसा मालिक के चरणों में मज़बूत होता जाता है।

५ - तीसरे “आरती ” । यह तरकीब ध्यान की है कि सन्मुख गुरु या साध के बैठ कर और दृष्टि से दृष्टि जोड़ कर अन्तर में मन और सुरत को खींच कर ऊपर को चढ़ाया जाता है। सब अभ्यासी हर रोज़ यही

अभ्यास आँखें बन्द करके अपने अन्तर में करते हैं। पर कभी कभी सन्मुख गुरु या साध के बैठ कर करने में मदद मिलती है और मन और इन्द्रिय निश्चल हो जाते हैं और खिंचाव और चढ़ाई भी हर एक की ताकत के मुवाफ़िक आसानी से होती है, इस सबब से रस और आनन्द विशेष आता है और इसी तरह चन्द मर्तबा अभ्यास करने से ताकत बढ़ती है। आरती के वक्त रोशनी यानी जोत जगाई जाती है इस मतलब से कि अक्सर यह काम रात के वक्त किया जाता है कि दर्शन अच्छी तरह से होवें और कुछ परशाद भी बतौर भोग सन्मुख रक्खा जाता है कि बाद आरती के वह सतसंगियों और साधुओं में तक़सीम हो जाता है और अपनी सरधा और उमंग के मुवाफ़िक कभी कभी पोशाक और नक़द भी भेंट किया जाता है और वक्त आरती के प्रेम अंग वाले और आरती के शब्दों का लहजे और स्वर के साथ पाठ किया जाता है और सब सतसंगी और साधू आरती करने वाले के मुवाफ़िक पाठ को चित्त से सुन कर अपने अपने अन्तर में ध्यान करते हैं, पर सन्मुख वही शख्स बैठता है जो आरती करता है। जो शब्द कि गाया जाता है, उसके मतलब और मुक़ामों पर नज़र रख कर अन्तर में ध्यान और चढ़ाई की जाती है। यह काम हर रोज़ नहीं बन सकता है पर जैसा जिसका शौक़ होवे, उस के मुवाफ़िक कभी कभी या महीने या हफ़्ते में एक या दो दफ़ा उसकी कार्रवाई होती है।।

६ - सिवाय ऊपर की लिखी हुई कार्रवाई के चार काम और हैं जो वास्ते परमार्थी फ़ायदे सच्चे प्रेमियों के, संत मत में बाहर की कार्रवाई में शामिल किये गये हैं

और वे थोड़े बहुत हर एक मत में जारी हैं। इस जगह उनकी तफ़सील मय उनके फ़ायदे के लिखी जाती है जिस से सब सतसंगियों को उनके जारी होने का सबब और फ़ायदा मालूम हो जावे और मन में भ्रम और संशय पैदा न होवे और वह चार काम यह हैं, पहिले गुरु और साध के चरनों पर मत्था टेकना या चरन छूना, दूसरे हार और फूल चढ़ाना, तीसरे परशादी लेना और चौथे चरनामृत लेना। अब हर एक का बयान जुदा जुदा किया जाता है।।

गुरु और साध के चरनों पर मत्था टेकना या चरन छूना

७ - इस कर्वाइ से मतलब यह है कि गुरु और साध की दया हासिल होवे और चरनों को स्पर्श करके यानी छू कर वह सीतल रूहानी धार जो हर वक़्त उनके चरनों से निकलती रहती है, प्रेमी परमार्थी की रूह यानी सुरत और देह में असर करे। अब मालूम होवे कि हर एक शख्स की कुल्ल देह से और ख़ास कर हाथ और पैर से हर वक़्त चैतन्य धार रोशनी रूप निकलती रहती है। जो संसारी और दुनियादार लोग हैं और ख़ास कर वे जो नशे की चीज़ खाते पीते रहते हैं और मांस आहार भी करते हैं, उनकी धार उनकी रहनी और खान पान के मुवाफ़िक़ बहुत नीचे के दरजे की अथवा ब-निस्बत संत और साध की धार के जिनकी सुरत ऊँचे के देश की बासी है, बहुत मैली और कम रोशन होती है और संत और साध की धार निहायत निर्मल और चैतन्य और रोशन होती है। यह धार वक़्त छूने उनके चरन के, हाथ या माथे से, फ़ौरन छूनेवाले

के बदन में समा जाती है और उसकी रूह यानी सुरत में ऊपर के देश की तरफ़ झुकाव और संत चरन में प्रीति पैदा करती है। हर मुल्क और हर क़ौम के लोगों में जहाँ जहाँ आपस में प्रीति या रिश्तेदारी है, यह दस्तूर जारी है कि चाहे मर्द होवें या औरतें, जब जब आपस में मिलते हैं तो किसी न किसी तरह से एक दूसरे के बदन को छूते हैं, जैसे किसी क़ौम में छाती से लगा कर मुलाक़ात करते हैं या हाथ या पाँव छूते हैं और किसी क़ौम में सिर्फ़ हाथ मिलाते हैं और ज़्यादा प्यार या मुहब्बत की जगह मुँह या हाथ पाँव चूमते हैं। गरज़ इससे साफ़ यह मालूम होती है कि जहाँ अदब या प्यार मुहब्बत दिलों में है, वहाँ ज़रूर बग़ैर छूने एक दूसरे की देह के, मन को चैन नहीं आता है और इस छूने से एक की चैतन्य धार दूसरे की चैतन्य धार से मिल जाती है क्योंकि असल में सब मनुष्यों का स्वरूप चैतन्य धार है जो ब-राह रगों के तमाम बदन और अंग अंग में फैली हुई है और प्यार और मुहब्बत और अदब का जोश और असर उसी धार में है सो वह धार जब तक कि दूसरे की धार से किसी क़दर न मिले, अपने प्यार या मुहब्बत या अदब का फ़ायदा यानी रस और आनन्द नहीं हासिल कर सकती है। इस वास्ते सब देशों में और सब क़ौमों में कोई न कोई चाल इस किस्म की जारी है कि जिससे यह मतलब हासिल होवे। फिर संत सतगुरु या साधगुरु के चरनों के स्पर्श से कि जिनकी देह से निहायत उँचे दरजे की चैतन्य की धार हर वक़्त जारी है, किस क़दर फ़ायदा अलावा उनकी दया ख़ास के यानी रस और आनन्द हासिल होना, मुमकिन है। इस वास्ते हर एक शख़्स को चाहिये

कि जब कहीं ऐसे महात्मा मिलें, ज़रूर अपना परमार्थी और संसारी भाग बढ़ाने के वास्ते उनके चरणों में मत्था टेकें या उनके चरणों को भाव और प्रेम के साथ सिर झुका कर छुयें।।

हार और फूल चढ़ाना

८ - यह कार्रवाई भी भाव और प्यार और अदब के साथ संत सतगुरु और साध और महात्मा के सन्मुख की जाती है और मतलब उसका यह है कि उनकी दया प्राप्त होवे और उनकी निर्मल चैतन्य धार जो कि ऐन अमी रूप है और हर वक्त उनकी देह से जैसा कि ऊपर लिखा गया है निकलती रहती है, फूलों में समा कर जब कि वह हार फूल परशादी के तौर से लिये जावें, सेवक के अंग में उसका असर पैदा होवे यानी वह निर्मल धार सेवक के चैतन्य की धार से मिल कर उस के मुख का ऊँचे की तरफ़ को झुकाव करे।।

परशादी लेना

९ - यह कार्रवाई दो तरह से होती है। एक तो यह कि जब संत सतगुरु या साध या कोई महात्मा भोजन पावें और जो कुछ उनका उच्छिष्ट यानी खाने से बाकी रहे, उसको उन के सेवक या इष्ट वाले परशाद समझ कर आपस में तक़सीम करके खावें या जो परशाद वगैरा उनके भोग लगाने के पहिले तक़सीम होवे, उसको हर एक शख्स उनसे परशादी करा लेवे यानी वे उस चीज़ पर अपना लब^१ लगा देवें, तब वह पवित्र और सेवकों के पाने लायक समझी जावे।

१० - ज़ाहिर है कि हर एक मनुष्य और जानवर के लब में असर है। कितनी ही छोटी बीमारियों को सिर्फ़ बीमार के अपने लब के लगाने से आराम हो जाता है और कुत्ते अपनी चोट और ज़ख़्म को अपनी ज़बान से चाट कर दुरुस्त कर लेते हैं और कोई कोई आदमियों के फोड़े या ज़ख़्म दूसरे आदमी के लब लगाने और उनका मवाद चूस कर निकाल देने से अच्छे हो जाते हैं। असल यह है कि हर एक जानदार की ज़बान पर चैतन्य की धार जो कि अमी रूप है, जारी रहती है और उसी में यह असर फोड़े और ज़ख़्म और दूसरी बीमारी के अच्छे करने का है और उसी धार के सबब से रस और स्वाद खाने पीने का आदमी को आता है।।

११ - जब कि आम आदमियों और जानवरों की ज़बान और उसके लुआब में इस क़दर असर है तो फिर संत और साध और दूसरे महात्माओं के लुआब की क्या तारीफ़ की जावे और उस का असर किस क़दर असर वाला होगा क्योंकि उनकी धार बहुत ऊँचे देश से और निहायत निर्मल, अमी रूप, आती है और वह सिर्फ़ देह को नहीं बल्कि रूह यानी सुरत और मन को पवित्र करने वाली और ताज़गी बख़्शाने वाली है। जब कि कोई खाने की चीज़ उनके मुख से लगे तो वह निहायत पवित्र और निर्मल चैतन्य की धार से असर लेकर निहायत रसीली हो गई तो बड़े भाग हैं उन लोगों के कि जिनको ऐसी खास पवित्र परशादी मिले। इसके पाने से सच्चे और प्रेमी परमार्थी की प्रीति और प्रतीत सच्चे मालिक और गुरु के चरणों में दिन दिन बढ़ती जावेगी और अंतर में सफ़ाई हासिल होती जावेगी।।

१२ - मालूम होवे कि जहाँ कहीं आपस में मनुष्यों की संसारी मुहब्बत गहरी है, वहाँ ज़रूर वे अक्सर एक साथ खाते पीते हैं और बहुत खुशी से एक दूसरे की जूँठन पाते हैं। तो जब कि संसारी प्रीति में इस क़दर तबियत मायल हो जाती है कि एक दूसरे की छुई हुई या जूँठी चीज़ से परहेज़ नहीं रहता तो संत और साध और महात्मा की परशादी जब कि उनको गुरु धारन किया, किस क़दर प्रीति और सफ़ाई और उमंग के साथ माँग कर लेना चाहिये। संसारी कार्रवाई में आपस में साथ खाने या एक दूसरे की जूँठन पाने से संसारी मुहब्बत मज़बूत होती है और कपट दूर हो जाता है और संत या साध या महात्मा की परशादी लेने से मालिक के चरनों में प्रीति और प्रतीत मज़बूत होकर दया और मेहर प्राप्त होती है कि जिससे दुनिया में भी रक्षा और मरने के बाद जीव का कारज दुरुस्त बनता है।।

चरनामृत लेना

१३ - यह कार्रवाई भी उसी मुवाफ़िक़ समझना चाहिये जैसा कि परशादी के निस्बत बयान हो चुका है और यह भी कि संत और साध और गुरु के चरनों में भाव और भक्ति और दीनता का निशान है।।

१४ - अब मालूम होवे कि संत और साध और महात्माओं की सब देह और ख़ास कर उनके अँगूठों और उँगलियों से हर वक़्त निर्मल चैतन्य की धार अमी रूप जारी रहती है और इसी तरह सब जीवों की देह और उँगलियों से भी धार जारी रहती है। पर संत और साध की धार बहुत ऊँचे देश से आती है और महा

निर्मल और अमी रूप और रोशन चैतन्य है और आम जीवों की धार ब-निस्तब उनके मलीन और कसीफ़ यानी स्थूल चैतन्य की धार है, इस सबब से परमार्थी लोग वास्ते प्राप्ति मेहर और दया और होने सफ़ाई अंतर के, पुराने वक्तों से गुरु और साध के चरनों को दूध या जल से धो कर उस जल या दूध को चरनामृत समझ कर पान करते आये हैं और अब भी सब जगह सब मतों में थोड़ी या बहुत यह चाल किसी न किसी सूरत या तौर से जारी है।।

१५ - यहाँ इस बात का बयान करना जरूर है कि पानी फ़ौरन चैतन्य की धार को ज़ब कर लेता है यानी अपने में समा लेता है। इस सबब से जल का इस्तेमाल, कसरत से, वास्ते इस काम के, मंदिरों में और संत और साध और गुरु की संगत में जारी है। हर एक तारघर में जहाँ तार की खबरें आती जाती हैं, एक सिरा तार का हमेशा कुँए में या पानी में डूबा रहता है, इस मतलब से कि जब बिजली चमके तो उसकी धार उस तार के वसीले से पानी में समा जावे और जो ऐसा न किया जावे तो वह बिजली की धार तारघर को या उस आदमी को जो तार का काम करता है, जला देवे। कहीं कहीं तार का सिरा बजाय पानी के ज़मीन में गाड़ दिया जाता है और उससे भी यही मतलब हासिल होता है क्योंकि ज़मीन भी बिजली की धार को अपने में समा लेती है। ऐसे ही अक्सर लोग दूर ले जाने के वास्ते चरनामृत को मिट्टी में मिला लेते हैं और उसको थोड़ा थोड़ा करके अरसे तक काम में लाते हैं।।

बचन बीसवाँ

नेत्र के स्थान से सुरत को अंतर में चढ़ाना
यही सच्चा मार्ग उद्धार का है

१ - हर एक आदमी को, चाहे मर्द होवे या औरत, जो दुनिया के हाल को गौर से देखता है और जो कुछ कि हालतें जीवों पर गुजरती रहती हैं, विचार के साथ उन पर नज़र करता है तो उसको थोड़े से सोच और विचार से मालूम होगा कि इस दुनिया में कोई चीज़ ठहराऊ नहीं है और यहाँ थोड़े दिनों का बास है और इस थोड़े दिनों के आराम और ज़रूरी चाहों के पूरा करने के लिये सब जीव सुबह से शाम तक मेहनत और मशक़त करते हैं और इस आराम के हासिल करने के लिये तरह तरह की तकलीफ़ें और कर्मों का भार अपने सिर पर उठाते हैं और जब अपनी ज़रूरत के मुवाफ़िक़ सामान मिल जाता है, तब लालच बढ़ा कर तरह तरह के फ़िज़ूल सामान और इन्द्रियों के भोगों के हासिल करने के लिये कोशिश करते हैं और अपने आप को चिन्ता और फ़िकर और रंज में डालते हैं और बहुत सी जगह और चीज़ों में बे-फ़ायदा मुहब्बत और बंधन पैदा करते हैं और फिर नतीजा यानी फल उसका यह होता है कि थोड़ा बहुत इस किस्म का सामान इकट्ठा करके और कुछ उसका भोग और रस लेकर सब का सब सामान मरने के वक़्त यहीं छोड़ कर चले जाते हैं।

२ - विचारवान आदमी ऐसे हाल को गौर से देख कर ज़रूर अपने मन में यह ख़्याल करेगा कि जैसे इस दुनिया में हर एक चीज़ में ऊँचे से ऊँचे और नीचे से

नीचे दरजे हैं, इसी तरह कुल्ल रचना में भी जरूर दरजे होंगे यानी इस लोक से, और बढ़कर लोक जरूर ऊँचे दरजे में होंगे और वहाँ मेहनत और तकलीफ़ कम और सुख और आराम ज़्यादा और ठहराव भी ज़्यादा होगा और इसी तरह कोई ऐसा भी दरजा होगा और उस में लोक भी ऐसे होंगे कि जहाँ का सुख और आनन्द बहुत भारी और हमेशा का कायम रहनेवाला हो और जीव भी वहाँ हमेशा रह कर उस आनन्द का रस लेता रहे क्योंकि इस दुनिया में भुनगे से लगा कर आदमी तक, कितने ही दरजे नज़र आते हैं और हर एक ऊँचे दरजे में ठहराव और सुख ज़्यादा से ज़्यादा होता जाता है और आसमान पर तारा मंडल और चाँद और सूरज की रचना निहायत लतीफ़ और निहायत देर तक कायम रहने वाली नज़र आती है।

३ - ऐसा विचारवान आदमी अपनी हालतों को भी जो हर रोज़ उसके ऊपर गुज़रती हैं, गौर से ख़्याल करेगा और उनसे वह नतीजे जो आगे लिखे जाते हैं, निकालेगा।।

४ - पहिली हालत जाग्रत की कि जिस में यह आदमी इन्द्रियों के स्थान पर, ख़ास कर आँखों के तिल में, बैठ कर दुनिया की कार्रवाई करता है और जो सामान कि ब्रह्म और माया ने भोगों की किस्म से रचे हैं, उनका रस लेता है और देह के और दुनिया के दुख सुख भोगता है।।

५ - दूसरी हालत स्वप्न की यानी जब कि आदमी सोते में ख़्वाब देखता है। इस हालत में रूह यानी सुरत की धार इन्द्रियों और ख़ास कर आँख के स्थान से

अन्दर की तरफ़ खिंच जाती है और उस वक़्त देह और दुनिया और कुटुम्ब परिवार और माया के पदार्थ और सामान और उनके दुख सुख की जो कि हालत जाग्रत में सताते हैं, बिल्कुल ख़बर नहीं रहती और इस हालत का स्थान देह के अंदर दूसरा है और जिस देह से कि इस हालत में सुरत यानी रूह सुपने में बरतावा करती है, वह भी दूसरी यानी सूक्ष्म या लतीफ़ है।।

६ - तीसरी हालत सुषुप्ति यानी गहरी नींद की जिस में सुरत यानी रूह को दोनों देही और उनकी हालतों से बिल्कुल बे-ख़बरी हो जाती है यानी स्थूल देह जिससे जाग्रत की हालत में कार्रवाई होती है, और सूक्ष्म देह जिससे सुपने की हालत में कार्रवाई होती है, दोनों भूल जाती है और उनके दुख सुख का भी असर वहाँ नहीं पहुँचता है।।

७ - इन तीनों हालतों की कैफ़ियत को विचार करने से यह बात साफ़ मालूम होती है कि यह तीनों देहियाँ (यानी स्थूल सूक्ष्म और कारन) रूह यानी सुरत का स्वरूप नहीं हैं, बल्कि यह देहियाँ ख़ोल या ग़िलाफ़ मुवाफ़िक़ मकान के हैं, जिन में बैठ कर रूह यानी सुरत उनके औज़ारों यानी इन्द्रियों के वसीले से इस दुनिया में और स्वप्न देश में कार्रवाई करती है और सुषुप्ति के देश में कुल्ल कार्रवाई इस किस्म की बन्द हो जाती है और जिस क़दर कि दुनिया और देह के दुख सुख हैं, वह उसी हालत और उसी देह के संग करने में सुरत यानी रूह को व्यापते हैं और जब वह हालत और उसकी देह बदल जाती है, तब उन दुखों

और सुखों का असर सुरत यानी रूह पर बिल्कुल नहीं पहुँचता ।।

८ - इस नतीजे से यह बात साफ़ ज़ाहिर होती है कि सुरत यानी रूह एक जुदी वस्तु यानी चीज़ है और देह जुदी चीज़ है और सुरत को देहियों का संग करने और उनके औज़ारों यानी इन्द्रियों के वसीले से बाहर की रचना के पदार्थों का रस लेने और उनमें मन को बाँधने और लगाने से दुख सुख भोगना पड़ता है ।।

९ - जो सुरत इस तरफ़ से यानी मन और इन्द्रिय और देहियों और भोगों की तरफ़ से चित्त को हटा कर अंतर में अपने निज रूप की तरफ़ जो सुषुप्ति अवरथा यानी गहरी नींद की हालत के परे है और फिर उस निज रूप के भंडार की तरफ़ जो कि माया की हृद् के पार है और वही सच्चे मालिक और सर्व रचना के पिता का धाम है, शौक के साथ तवज्जह करे तो उसको अपने निज रूप का आनन्द और सुख हासिल होने लगे और दुनिया और देह के दुख सुख से निवृत्ति यानी अलेहदगी जिसको मुक्ति कहते हैं, फ़ौरन हासिल होती हुई मालूम होने लगे ।।

१० - सुरत यानी रूह और उसका भंडार सर्व आनन्द और सर्व सुख और चैतन्य शक्ति का खज़ाना है और उसी की धारों से जब वह इन्द्रियों के स्थान पर आकर ठहरती है, हर एक इन्द्रिय के भोग का रस मालूम होता है और जो वह धार न आवे तो कुछ मज़ा या रस या स्वाद मालूम नहीं हो सकता है ।।

११ - यह बात, हालत स्वप्न के, विचारने से अच्छी तरह साबित हो सकती है, क्योंकि उस हालत में रूह

यानी सुरत सब इन्द्रियों की कार्रवाई उसी तौर पर जैसे कि जाग्रत अवस्था में करती है, ब-दस्तूर करती है, और उसी तरह का आनंद और स्वाद हर एक इन्द्रिय की कार्रवाई में मालूम होता है, जैसे कि हालत जाग्रत में, तो इससे साफ़ ज़ाहिर होता है कि यह सब रस और सुख और आनन्द रूह यानी सुरत की धार में हैं और बाहर के पदार्थ सिर्फ़ एक वसीला उस धार के इन्द्रिय के मुक़ाम पर अन्दर से खींच कर लाने का है यानी आदमी के अन्तर में सब रस और स्वाद और आनन्द हर तरह का और ताक़त उसके भोगने की मौजूद है।।

१२ - विचारवान आदमी इन सब ऊपर की लिखी हुई बातों का यानी दुनिया के हाल और अपनी हालतों को ग़ौर के साथ नज़र करने से आप समझ सकता है और उनसे यह नतीजा निकाल सकता है कि जो कोई पूरन आनन्द और पूरन सुख के भंडार में पहुँचना चाहे, उसको मुनासिब है कि अपने अंतर में भेद लेकर तवज्जह करे और चलने की जुगत दरियाफ़्त करके आँख के मुक़ाम से, जहाँ कि इस सुरत की ख़ास बैठक जाग्रत की हालत में है, चलना शुरू करे तो एक दिन अपने निज रूप का दर्शन कर सकता है और वहाँ से निज भंडार में जहाँ से सब रूहें यानी सुरतें आई हैं, पहुँच कर परम आनन्द को प्राप्त हो सकता है।।

१३ - मालूम होवे कि रूहें बे-शुमार इस लोक में आई हैं और इसी तरह हर लोक में कसरत से मौजूद हैं। फिर ज़रूर हुआ कि कोई भंडार ख़ास है कि जहाँ से यह आती हैं क्योंकि हर एक देह यानी जिस्म में चाहे

वह ज़मीनी है, चाहे आसमानी, एक एक सुरत मौजूद है और उसकी ताक़त से उस देह यानी जिस्म की कुल्ल कार्रवाई जारी रहती है और जब वह रूह उस देह को छोड़ देती है, उसी वक़्त वह देह बेकार होकर थोड़े अरसे में नेस्त और नाबूद हो जाती है ।।

१४ - रूह यानी सुरत के निज रूप और स्थान का हाल इस देह में और भी उसके भंडार यानी कुल्ल मालिक के मुक़ाम का भेद और रास्ते का हाल और उसके तै करने की तरक़ीब सिर्फ़ राधास्वामी मत यानी संत मत में तफ़सील के साथ लिखी है। और मतों में इस हाल का बयान साफ़ तौर पर और तफ़सील के साथ पाया नहीं जाता है, क्योंकि जो यह हाल साफ़ साफ़ लिखा होता तो जितने मत कि दुनिया में जारी हैं, उनके मानने वाले सिर्फ़ पोथियाँ पढ़ने और पढ़ाने और बाहरी पूजा और रस्मों में अटके न रहते और ज़रूर उनमें से थोड़े बहुत खोज करके अंतर के अभ्यास में लगते और वहाँ का रस पाकर अपने मत वालों को जो बाहरमुखी पूजादि में भ्रम रहे हैं, समझा बुझा कर उसी काम में लगाते और हर एक अभ्यासी इस तरह अपनी सच्ची मुक्ति होती हुई अपने में आप परख कर थोड़ी बहुत शान्ति को प्राप्त होता ।।

१५ - इस वास्ते मुनासिब और ज़रूर मालूम होता है कि हर एक आदमी, चाहे मर्द हो या औरत, इस दुनिया के नाशमान और अख़ीर में तकलीफ़ देने वाले सुखों का भरोसा न करके उनकी चाह सिर्फ़ ज़रूरत के मुवाफ़िक़ उठावे और सच्चे और पूरन और हमेशा कायम रहने वाले सुख और आनन्द के हासिल करने

के वास्ते और देह के संगी दुख सुख और जनम मरन की तकलीफ़ से बचने के लिये जिस क़दर आराम और आसानी के साथ कोशिश बन पड़े, हर रोज़ करे। और इस काम के करने के वास्ते, मुवाफ़िक़ उपदेश राधास्वामी मत के, यह ज़रूर नहीं है कि कोई आदमी अपना घर बार और कुटुम्ब परवार और उद्यम और रोज़गार को छोड़ दे। सिर्फ़ इतना दरकार है कि फ़िज़ूल चाहें संसार के भोग बिलास और नामवरी की छोड़ कर प्रेम और उमंग के साथ थोड़ा बहुत अभ्यास उस आसान युक्ति का जो राधास्वामी दयाल ने अब जारी फ़रमाई है और जिसमें किसी किस्म का ख़ौफ़ और ख़तरा नहीं है, हर रोज़ एक घंटा या दो घंटे या ज़्यादा, दो दफ़े या तीन दफ़े, करे तो उसका फ़ायदा अभ्यासी को थोड़े दिनों में अपने अंतर में दिखलाई देगा और फिर उसका शौक़ सच्चे मालिक की दया से अंतर में परचे पाकर दिन दिन बढ़ता जावेगा और इस तरकीब से एक दिन निज धाम में पहुँच कर सच्चे मालिक राधास्वामी का दर्शन मिल जावेगा ।।

१६ - और जो कोई सच्चे मालिक का खोज अपने घट में नहीं करेगा और सुरत शब्द योग की जुगत को वास्ते हासिल होने दर्शन सच्चे मालिक के और पहुँचने धुर धाम के दरियाफ़्त करके उसकी कमाई नहीं करेगा और सिर्फ़ मज़हबी किताबों के पढ़ने और बाहर की पूजा और परमार्थी रस्मों में अटका रहेगा कि जिनका सिलसिला रूह की धार के साथ अंतर में नहीं लगा हुआ है तो उसको सच्ची मुक्ति कभी नहीं हासिल होगी और न जनम मरन के चक्कर और माया की हद्द से बाहर जावेगा, इसी लोक में या और ऊँचे नीचे लोकों

में जनम पाकर सुख दुख भोगता रहेगा और यह उत्तम नर देही जिस में सच्चे परमार्थ की कमाई हो सकती है, मुफ्त बरबाद जावेगी और अखीर वक्त पर अफ़सोस और पछतावा कुछ फ़ायदा न देवेगा। इस वास्ते हर एक आदमी को जो अपने नफ़े और नुक़सान का तमीज़ कर सकता है, मुनासिब है कि जहाँ दुनिया के सब काम करता है और रोज़गार के लिये मेहनत सख़्त उठाता है, अपने जीव के कल्याण के लिये भी कुछ थोड़ी बहुत कार्रवाई दो घंटे तीन घंटे हर रोज़ बिला नागा किया करे। इसमें उसका और उसके परिवार का फ़ायदा इस दुनिया में और बाद मरने के परलोक में होगा और बहुत सी तकलीफ़ और दुखों से राधास्वामी दयाल की कृपा से सहज में बचाव हो जावेगा।।

बचन इक्कीसवाँ

सब जीवों को अभ्यास सुरत शब्द का
वास्ते कल्याण और उद्धार अपने
जीव के करना चाहिये

१ - सब लोग हर रोज़ नौ द्वार के वार बर्त रहे हैं यानी (दो आँखों के, दो कानों के, दो नाक के, एक मुँह, एक पेशाब और एक पाखाने का) कुल्ल नौ द्वारे जो पिंड में हैं, इन में होकर सुरत की धार दुनिया के अनेक तरह के भोग और पदार्थों में बरतावा कर रही है और एक एक द्वार का रस और मज़ा जो हासिल होता

है, उसी में सब जीवों का निहायत दरजे का बंधन हो रहा है।।

२ - सब इन्द्रियों का पूरा पूरा भोग तो किसी बिरले जीव को जैसे महाराजों के महाराजा को हासिल होगा, पर थोड़ी इन्द्रियों का भोग तो थोड़ा बहुत हर एक जीव को अपनी अपनी ताक़त और सामान के मुवाफ़िक़ हासिल है और उस में इस क़दर आसक्ति यानी बंधन मन का हो रहा है कि बग़ैर उसके जीव अपनी ज़िन्दगी मुश्किल समझता है और उसके छोड़ने में अपने जीव की हानि देखता है।।

३ - सुरत की बैठक तीसरे तिल में है जो दोनों आँखों के मध्य के मुक़ाबिल अंदर की तरफ़ है और उसी स्थान से सब इन्द्रियों का सूत लगा हुआ है और उसी स्थान से (जो सहस्र दल कँवल के नीचे है) सुरत की धारें सब इन्द्रियों में और कुल्ल देह के अंग अंग में जारी हुई हैं, गोया सुरत जो कि सूरज के मुवाफ़िक़ है, अपनी किरनियों यानी धारों से सब देह में व्यापक हो रही है और अपनी धारों से अंग अंग को चैतन्य कर रही है।।

४ - जब कि सुरत की एक एक धार में जो कि एक एक इन्द्रिय के स्थान पर आकर कार्रवाई करती है, इस क़दर रस और आनन्द है कि कोई कोई आदमी सिर्फ़ एक एक इन्द्रिय के रस और मज़े के शौक़ में अपनी जान और माल सब दे देते हैं, जैसे शराबी या अफ़यूनी और चटोरे खाने पीने और नशे के शौक़ वाले ज़बान इन्द्रिय के बस होकर अपना धन और तन उसके नज़र कर देते हैं और तमाशबीन यानी वेश्यागामी

आदमी काम इन्द्रिय के बस होकर अपनी जान और माल उस काम में खर्च कर देता है और अपने अजीज और रिश्तेदार और बिरादरी की मुहब्बत और शरम और खौफ़ सब छोड़ देता है तो रूह यानी सुरत की धार में जो ऊँचे मुक़ाम यानी दसवें द्वार से पिंड में आती है (और जो अपने मुक़ाम पर बैठ कर और अनेक धार होकर मिस्ल हज़ारे फ़व्वारे के तमाम बदन में फैली है) किस क़दर रस और आनन्द होना चाहिये यानी उस धार को कुल्ल रस और मज़ा और आनन्द का (जो पिंड में इन्द्रियों के वसीले से हासिल हो सकते हैं) भंडार समझना चाहिये ।।

५ - अक़लमंद आदमी जो इस बात को ग़ौर से समझे, वह फ़ौरन यह नतीजा निकाल सकता है कि जब कि सर्व रस और मज़े और आनन्द सुरत की धारों में हैं और वह सब मज़े और रस और आनन्द अन्तर में हर एक जीव के मौजूद हैं, जैसाकि स्वप्न अवस्था के हाल को विचार करके मालूम हो सकता है तो फिर हर एक जीव को चाहिये कि जहाँ तक हो सके, अपने अन्तर में उन मज़ों और रसों को आसानी से हासिल करने की जुगत दरियाफ़्त करके थोड़ी बहुत उसकी कमाई शुरू कर देवे तो आहिस्ता आहिस्ता ज़रूर एक रोज़ उस स्थान पर पहुँचना मुमकिन है, जहाँ कि सुरत की निशिस्त^१ है और जहाँ पहुँच कर उस सुरत की धार से (जो सब धारों का, जो इन्द्रियों के द्वारों से जारी होती हैं, खज़ाना है) मिल कर उसका आनन्द

(जिस में सर्व इन्द्रियों के मजे शामिल हैं) ले सकता है।।

६ - यह बात कुछ नई और ज़्यादा मुश्किल मालूम नहीं होती क्योंकि बहुत से आदमी सिर्फ़ चार पाँच इन्द्रियों के रस और स्वाद के हासिल करने के लिये रात दिन मेहनत करते हैं और फिर भी वह रस पूरे पूरे जैसा कि मन चाहता है, हासिल नहीं होते और इन रसों के हासिल करने के लिये उनकी सुरत की धार चार पाँच द्वारों पर बैठ कर अपनी ताक़त को बाहर-मुख भोगों में खर्च करती है, और जिन को सर्व इन्द्रियों के रस हासिल हैं, उनकी सुरत की धार का बरताव नौ द्वारों में हर रोज़ रहता है यानी इन द्वारों के वसीले से बाहर की तरफ़ दुनिया के भोगों और सामान में वह धारें रोज़मर्रा बहती रहती हैं यानी खर्च होती रहती हैं, फिर दसवें द्वार की तरफ़ चलने के लिये जो अन्दर दिमाग़ यानी सिर के गुप्त है और जहाँ से शब्द की धार रूह यानी सुरत के स्थान तक और वहाँ से नीचे की तरफ़ हर वक़्त जारी है और तमाम बदन को चैतन्य और ताज़ा करती रहती है, किस क़दर तवज्जह हर एक आदमी को करना ज़रूर और मुनासिब मालूम होता है। जो इस क़दर मेहनत न बने जैसे कि दुनिया के भोगों के हासिल करने के लिये हर कोई कर रहा है तो थोड़ी सी मेहनत यानी दो तीन घंटे अभ्यास हर रोज़ करना अपनी रूह यानी जीव के फ़ायदे और कल्याण के वास्ते ज़रूर बल्कि फ़र्ज़ मालूम होता है।।

७ - यह सच है कि अन्तर का मज़ा और रस सुरत शब्द योग के वसीले से ऐसी जल्दी नहीं मालूम होता,

जैसा कि बाहर के भोगों का रस फौरन इन्द्रिय के वसीले से मिलता है और सबब यह है कि इन्द्रियों की कार्रवाई करते हुए जीव को जन्मान जनम और हाल के जनम में सालहा साल गुज़र गये हैं और अंतरमुख शब्द की कमाई हाल में शुरू की है, फिर कैसे दोनों अभ्यासों का फल बराबर जल्द मिले? सिवाय इसके इस काम में यानी अभ्यास में बहुत थोड़ा वक्त लगाया जाता है और उस में से भी बहुत सा वक्त गुनावन यानी ख्यालात दुनियावी में गुज़र जाता है और थोड़े से थोड़ा वक्त ख़ालिस^१ अभ्यास में सर्फ^२ होता है, फिर किस तरह ऐसा जल्दी असर और फ़ायदा अंतरमुख कमाई का सही मालूम पड़े? शौकीन को इस वास्ते मुनासिब है कि जिस क़दर बन सके रोज़ाना अभ्यास जिस क़दर दुरुस्ती के साथ बने, करता रहे और जो रस और आनंद आला दरजे का अंतर में न मालूम पड़े तो अपनी हालत की परख करके देखे कि अभ्यास से पहिले किस क़दर उसके मन का बंधन संसार और उस के पदार्थों में था और बाद गुजरने कुछ अरसे जैसे एक दो बरस के, किस क़दर प्यार और भाव उसका दुनिया और उसके पदार्थों में कम हुआ और किस क़दर प्रीति और प्रतीत उसकी सच्चे मालिक और गुरु के चरनों में बढ़ी और किस क़दर उसका भजन और सतसंग में चाव और प्यार बढ़ा ।।

८ - जो इस तरह अपनी हालत की परख करने से मालूम पड़े कि संसार और संसारियों की तरफ़ से तबियत किसी क़दर दिन दिन हटती जाती है और

अन्तर अभ्यास में और सतसंग और बानी के पाठ में ज़्यादा लगती जाती है और इधर का रस ज़्यादा आनन्द देता है और संसार के भोग दिन दिन किसी क़दर फ़ीके लगते मालूम होते हैं तो यही सबूत इस बात का है कि अंतर का रस भारी और पायदार^१ है और बाहर भोगों का रस हलका और फ़ीका और नाशमान है। फिर मुनासिब है कि जिस क़दर बने, इसी अभ्यास को आहिस्ता आहिस्ता बढ़ाता जावे और संसार की मुहब्बत आहिस्ता आहिस्ता कम करता जावे तो रफ़्ता रफ़्ता एक दिन काम दुरुस्त बन जावेगा और इसी अभ्यास से एक दिन सच्ची मुक्ति और परम आनंद प्राप्त हो जावेगा।।

१ - मालूम होवे कि ऊपर जो कुछ लिखा है, यह सच्चे अभ्यासी का हाल है यानी जिसके दिल में निर्मल चाह सच्चे मालिक के मिलने और अपने जीव के कल्याण करने की है और कोई दूसरी ख़्वाहिश सिद्धि शक्ति की या मान बढ़ाई हासिल करने की नहीं है और संसार के भोगों की फ़िज़ूल चाह जिसने सचौटी के साथ दूर करी है या कम करता जाता है, उसी की हालत अभ्यास करके आहिस्ता आहिस्ता बदलती जावेगी और बुरे कामों से नफ़रत^२ और नेक^३ कामों में रग़बत^४ होती जावेगी और उसको अभ्यास की हालत में यह भी मालूम हो जावेगा कि इस जुगत की कमाई से तन मन और इन्द्रियों से न्यारा होना मुमकिन है और फिर वही जीव संतों के बचन की परीक्षा अपने अंतर में ब-ख़ूबी करता जावेगा और दिन दिन राधास्वामी दयाल की

मेहर और दया से प्रीति और प्रतीत उनके चरणों में बढ़ा कर एक दिन अपना काम पूरा बना लेवेगा। और जो कोई अपने मन और इन्द्रियों में आशक्त हैं और संसार के भोग और पदार्थों की चाह किसी क़दर ज़बर रखते हैं और उसको दूर या कम नहीं कर सकते, उनकी हालत जल्द नहीं बदलेगी पर जो सतसंग और अभ्यास करते रहेंगे तो अब्बल उनके अन्तर में सफ़ाई और फिर आहिस्ता आहिस्ता चढ़ाई होती जावेगी और फिर हालत भी बदलती जावेगी।।

बचन बाईसवाँ

पुरुषार्थ और प्रारब्ध यानी मौज अथवा तदबीर और तक़दीर

१ - एक सतसंगी का प्रश्न है कि जीव पराधीन है या स्वाधीन यानी जो कर्म यह चाहे, अपनी ताक़त से कर सकता है या कि जैसा प्रारब्ध में लिखा है यानी जन्म के वक़्त जैसा लेख हो गया है, उसी के मुवाफ़िक़ यह अपनी उमर भर में कार्रवाई करता है?

जवाब इस प्रश्न का यह है कि जीवों की दो किस्म हैं, एक प्रेमी परमार्थी और दूसरे संसारी यानी दुनियादार।।

२ - प्रेमी परमार्थी जीवों का यह हाल है, जैसा कि इन कड़ियों में लिखा है

विषयन से जो होय उदासा।
परमारथ की जा मन आसा।।
धन संतान प्रीति नहिं जाके।
जगत पदारथ चाह न ताके।।

तन इन्द्री आशक्त न होई ।
 नींद भूख आलस जिन खोई ॥
 बिरह बान जिन हिरदे लागा ।
 खोजत फिरे साध गुरु जागा ॥
 साध फकीर मिले जो कोई ।
 सेवा करे करे दिलजोई ॥

३ - ऐसी हालत जिस किसी की है, वह संसारी मुआमलों की तरफ़ तवज्जह कम रखता है और इन मुआमलों में जो कुछ जतन बन आवे और जैसा कुछ उसका फल होवे, उसको मालिक की मौज अपने वास्ते समझ कर उस पर राज़ी रहता है और दुख सुख और तकलीफ़ की हालत में कभी अपने मालिक को नहीं भूलता है और न कभी मालिक की शिकायत करता है और पूरी पूरी सरन सच्चे मालिक राधास्वामी दयाल की लेकर अपनी तवज्जह परमार्थ के जतन में लगाता है और सच्चे मालिक के दर्शन और प्रसन्नता की चाह सब से ज़बर रखता है ॥

४ - ऐसे जीवों का हिसाब अलेहदा है यानी उनके वास्ते जो कुछ होता है और उन से जो कुछ कि बनता है, वह सब कुल्ल मालिक राधास्वामी दयाल की मौज से होता है। वह तो सच्ची सरन में आकर बाल समान अपने सच्चे माता पिता राधास्वामी दयाल के आसरे और उनकी दया के भरोसे पर जीते हैं और सब अपने कारोबार और कुटुम्ब परिवार को उनकी मौज के आसरे रखते हैं यानी जैसे वे रक्खें, उसी में राज़ी रहते हैं और दुनिया के दस्तूर के मुवाफ़िक़ थोड़ा बहुत जतन भी दुनिया के कामों में करते हैं, पर उस में राधास्वामी दयाल की मौज को अपनी चाह और ज़रूरत पर

फ़ायक़^१ रखते हैं और कभी मौज से नाराज़ नहीं होते हैं।।

५ - ऐसे जीव पुरुषार्थ का कुछ भरोसा नहीं रखते, सिर्फ़ अपने मालिक के हुक्म और मौज को सब कामों में मानते हैं और समझते हैं कि जो कुछ उनके और उनके कुटुम्ब और परिवार के वास्ते होता है, वह राधास्वामी दयाल माता पिता के हुक्म से होता है और माँ बाप अपने बच्चों के वास्ते कभी कोई बात तकलीफ़ या नुक़सान की नहीं करेंगे, इस वास्ते जब कोई बात ज़ाहिर में नुक़सान या तकलीफ़ की पैदा होवे तो उस में भी मसलहत और अपना असली नफ़ा और फ़ायदा समझते हैं जैसे कि जब बालक के फोड़ा निकलता है तो माता उसको डाक्टर से बालक को अपनी गोद में लेकर चीरा दिलवाती है, उस वक़्त ज़ाहिर में यह काम दुखदाई मालूम होता है, पर फ़ायदा उसका थोड़े अरसे में ज़ाहिर होगा कि फोड़े का दर्द दूर हो जावेगा और जल्द उसको आराम होवेगा।। दूसरे

संसारी जीव यानी दुनियादार

६ - इन जीवों को अपने सच्चे मालिक का अंतर में हर वक़्त अंग संग मौजूद होने और उसकी समरत्थता और दयालता और हर दम ख़बरगीरी करने का पूरा पूरा निश्चय नहीं है। इस वास्ते वे अपने पुरुषार्थ यानी जतन और तदबीर का आसरा और भरोसा रखते हैं और उसी में प्रवृत्त रहते हैं। सच्चे मालिक का भरोसा इनके दिल में नहीं आता है और जो कोई ऐसा मानता है, उसको वे नादान और सुस्त और आलसी समझते

हैं। इस सबब से यह जीव प्रारब्ध यानी मालिक की मौज या हुक्म को नहीं मानते और अपने सब कामों की जवाब-देही यानी बोझ भार अपने सिर पर लेते हैं और जब कोई काम उनकी मरज़ी और चाह के मुवाफ़िक़ दुरुस्त बन जावे तब अपने पुरुषार्थ और बुद्धि की महिमा करते हैं और जो उनकी चाह के मुवाफ़िक़ न बने तो किसी न किसी जीव को या अपनी समझ बूझ या अपनी कार्रवाई को दोष लगावेंगे कि उसने फलानी बात हमारे कहने के मुवाफ़िक़ नहीं की या कोई बात हम चूक या भूल गये, नहीं तो वह काम ज़रूर ऐसा बन जाता और जब कोई नुक़सान हो जावे, तब भी दूसरे शख़्स को या बीमारी या हकीम और डाक्टर वगैरा या अपने भाग को दोष लगावेंगे। पर यह बहुत कम कहेंगे कि मालिक के हुक्म से ऐसा हुआ या उसकी मरज़ी ऐसी ही थी।।

७ - इस वास्ते इन लोगों के वास्ते पुरुषार्थ यानी जतन मुख्य है। इनसे कभी प्रारब्ध यानी मालिक के हुक्म के आसरे निश्चल नहीं रहा जावेगा और जो कोई इनको ऐसी सलाह देगा, उसको धोखा देने वाला और अपना नुक़सान कराने वाला समझेंगे और उसकी सलाह नहीं मानेंगे।।

८ - सिवाय इन दो किस्म के जीवों के एक तीसरी किस्म और भी है और उस किस्म में वे जीव हैं कि जो नये परमार्थ में आये हैं और जिन को अभी पूरी प्रीति और प्रतीत सच्चे मालिक के चरणों में नहीं आई है और जिन के दिल में अभी दुनिया के भोग बिलास की चाह बहुत ज़बर है और परमार्थ की कमाई इस क़दर करना

चाहते हैं कि जिस में उनके दुनिया के आराम और भोग बिलास में कमी या खलल^१ न पड़े और राधास्वामी दयाल की सरन भी सिर्फ़ इस क़दर ली है कि जिस में उन के जीव का अन्त समय गुज़ारा हो जावे यानी दुखों से और नरकों की तकलीफ़ से बचाव हो जावे और आहिस्ता आहिस्ता एक दिन अपने निज घर में राधास्वामी दयाल और संत सतगुरु की कृपा से पहुँच जावें, पर इस काम में ऐसी जल्दी भी नहीं चाहते कि जिसमें उनके दुनिया के व्यवहार और आराम में किसी तरह का नुक़सान या खलल पैदा होवे बल्कि ऐसा चाहते हैं कि दुनिया की भी तरक्की यानी वृद्धि होती रहे और परमार्थ भी थोड़ा बहुत बन जावे ।।

९ - ऐसे जीव जब तक कि उनकी मरज़ी और चाह के मुवाफ़िक़ सब काम उनके दुनिया और परमार्थ के बनते जावेंगे तब तक तो मौज और हुक्म सच्चे मालिक को थापते और मानते रहेंगे और जब कोई काम उनकी चाह के मुवाफ़िक़ दुरुस्त नहीं होगा या किसी तरह का कोई नुक़सान होवेगा, उस वक़्त जो कोई यह कहेगा कि मौज से हुआ तो नाराज़ हो जावेंगे और गुस्से में भर आवेंगे और सच्चे मालिक पर तान लगावेंगे कि वह बे-रहम और निर्दई है और अपने बच्चों पर दया नहीं करता। क्या वह दुनिया का थोड़ा सा सुख जो हज़ारों जीव दुनियादार भोग रहे हैं, अपने भक्तों को नहीं दे सकता या उनकी थोड़ी चाह दुनिया की पूरी नहीं कर सकता? वह तो समरत्थ है, चाहे जो कुछ कर सकता है और चाहे तो बग़ैर किसी तकलीफ़ के सब काम अपने भक्तों का बना सकता है और मन

की चंचलता और मलीनता और काम क्रोध लोभ मोह वगैरा के ज़ोर को भी घटा सकता है, फिर वह ऐसी दया क्यों नहीं करता? और सबब न होने ऐसे कामों का उनकी चाह के मुवाफ़िक़ उनकी समझ में जैसा चाहिये, नहीं आ सकता है। इस वास्ते वे हमेशा डगमग यानी डावाँडोल रहते हैं, कभी प्रीति और प्रतीतवान और कभी रूखे और फीके और बे प्रतीत, पर जो ऐसे जीव संतों के सतसंग और परमार्थ में लगे रहेंगे तो धीरे धीरे उनका भी काम बन जावेगा और एक दिन सच्चे और पूरे प्रेमियों के घाट यानी दरजे पर आ जावेंगे और तब वे भी सच्चे मालिक की मौज को हर एक काम में मानने लगेंगे।।

बचन तेईसवाँ

परमार्थ में गुरु की ज़रूरत और उनकी
किस्म और दर्जे और भेद

१ - कोई काम दुनिया का ऐसा नहीं है कि जो बिना उस्ताद के सिखाये हुए कोई आदमी (औरत या मर्द) कर सके, यहाँ तक कि बच्चे को खड़ा होना और चलना और खाना और पीना बगैर सिखाये नहीं आता है और लिखना और पढ़ना और हर पेशे का काम तो ज़रूर मास्टर या उस्ताद से सीखना पड़ता है। इसी तरह सच्चे परमार्थ यानी सच्ची मुक्ति के हासिल करने के लिये भी अभ्यास के सिखाने वाले की जिस को गुरु कहते हैं, निहायत ज़रूरत है।।

२ - पंडित या पुरोहित या पाधे जो परमार्थी शास्त्र या पोथियाँ पढ़ाते हैं या करम कराते हैं या बाहरी पूजा और होम और यज्ञ कराते हैं, इनको गुरु नहीं कहा जा सकता है। जो कोई आप पढ़ना जानता है यानी थोड़ा बहुत विद्यावान है, वह कर्मकांड और ज़ाहिरी पूजा की किताबें आप पढ़ सकता है और उनकी कार्रवाई करा सकता है, पर ऐसा दस्तूर रक्खा गया है कि चाहे कोई पढ़ना जाने या नहीं, वह सब पंडित या पाधे या पुरोहित से कर्मकांड की कार्रवाई में मदद लेते हैं और उसी वक्त उनका हक़ मेहनत यानी जो उनका दस्तूर हर एक पूजा और रस्म और त्यौहार वगैरा का मुक़र्रर है, उनको अदा कर देते हैं।

३ - आम परमार्थी गुरु की दो किस्म हैं, एक वंशावली गुरु और दूसरा नेष्टावान यानी अभ्यासी गुरु।।

४ - पहिले, वंशावली गुरु वह हैं कि जिनके घराने में चेला करने का व्यवहार जारी है और इनकी तीन किस्म हैं।।

५ - पंडित यानी ब्राह्मण। इनको हिन्दुस्तान में पुराने वक्तों से लोग बड़ा मानते चले आये हैं और जब किसी को मुक़र्ररा उमर पर ज़रूरत गुरु करने की होती है तब पंडित या पुरोहित या साधारण ब्राह्मण को अपना गुरु बनाते हैं और उससे जिस देवता का इष्ट बाँधना और पूजन करना मंज़ूर होवे, उसी का मंत्र और विधि ज़ाहिरी पूजा की दरियाफ़्त करके पूजा जारी करते हैं। और मंत्र का ज़बानी जाप करते हैं।।

६ - भेष जिन्होंने फ़कीर या साधू के कपड़े पहने हैं और अपना घरबार छोड़ दिया है या संयोगी साधुओं की तरह से गृहस्थ में रहते हैं। जो कोई उनके पास परमार्थ की चाह लेकर जावे तो वह उसको या तो कपड़े रंगीन देकर फ़कीर या साधू बना लेते हैं और जैसा कुछ कि उन्होंने अपने गुरु से सुना है या बानी में पढ़ा है, उसके मुवाफ़िक़ मंत्र या नाम का उपदेश कर देते हैं और गृहस्थ होय तो सिर्फ़ उसको उपदेश मंत्र या नाम का कर देते हैं। यह लोग भी पंडितों और ब्राह्मणों के मुवाफ़िक़ मंत्र या नाम का ज़बानी जाप बताते हैं। ऐसे साधू बहुत कम हैं कि जो मन से या स्वाँसा से जपने की विधि नाम की बतावें और नामी का भेद अंतर में तो कोई नहीं बतलाता है बल्कि पंडित और भेष दोनों इस भेद को आप ही नहीं जानते हैं।

७ - गुसाईं और महंत और साहबज़ादे। यह लोग चाहे जिस क़ौम से होवें, किसी नेष्टावान गुरु की औलाद में या उन के सिलसिले में गद्दी-नशीन होने से गुरु कहलाते हैं और अपने घराने के पुराने चेलों की औलाद और उनके रिश्तेदारों को मंत्र या नाम का ज़बानी जाप करने का उपदेश देते हैं, पर आप नेष्टावान नहीं हैं और न अपने बुज़ुर्ग या गुरु की नेष्टा यानी अभ्यास की युक्ति से वाकिफ़ हैं और न उसको जानना चाहते हैं क्योंकि यह संसारी हैं और सिवाय अपने घराने के सेवकों की औलाद और अपने चेलों से धन और माल लेने के और चाह नहीं रखते। इनका भी आदर और भाव इनके चले पंडित और ब्राह्मण और भेषों के मुवाफ़िक़ करते हैं बल्कि कहीं कहीं उन से बहुत ज़्यादा ख़ातिर और पूजा इन लोगों की होती है।।

८ - और मालूम होवे कि इनके चेलों में से कोई सच्चा खोजी परमार्थ का नहीं है और जो कोई ऐसा है, वह फौरन इनको छोड़ कर सच्चे गुरु का खोज करके और वहाँ से उपदेश लेकर अपना काम परमार्थी जारी करता है। यह वंशावली गुरु ऐसी हालत किसी अपने चले की देख कर उसको बहुत दिक् और तंग करना चाहते हैं पर जो यह लोग सच्चा परमार्थ बिल्कुल नहीं जानते, इस सबब से कोई कार्रवाई इनकी उसके साथ पेश नहीं जाती।।

९ - दूसरे, नेष्ठावान गुरु उनको कहते हैं कि जो अपने मत के सिद्धांत का भेद घट में दरियाफ्त करके और वहाँ तक अपने मन और प्राण को चढ़ाने की जुगत का अभ्यास जैसा कि वेद और शास्त्र या और मज़हबी किताबों में पिछले महात्माओं ने लिखा है, अपने वक्त के नेष्ठावान गुरु से उपदेश लेकर उसकी कमाई करते हैं और अभ्यास करके उस दरजे तक पहुँचे हैं या पहुँचने वाले हैं। इस किस्म के गुरुओं के चार दरजे हैं।।

१० - एक, सिद्ध गुरु। इनका दरजा बहुत नीचा है और यह अकसर नीचे दरजे की सिद्धि और शक्ति में अटक कर रह गये और इनका और इनके संगियों का उद्धार नहीं होता, यानी यह स्थूल माया के घेरे में ऊँचे नीचे देश और जोनों में जनमते मरते रहते हैं।।

११ - दूसरे, प्रेमी और भक्त गुरु। यह कोई औतार स्वरूप या किसी बड़े देवता जैसे विष्णु या शिव या शक्ति की अन्तरमुख उपासना अपने घट में करके उसके लोक तक पहुँचे या पहुँचनहार हैं और वे उसी

स्वरूप या देवता की भक्ति अपने सेवकों को सिखाते हैं और अंतर में उस स्वरूप का दर्शन पाने और उसके लोक तक पहुँचने की जुगत बताते हैं। यह भी माया की हृद् में रहे और न इन का और न इनके संगियों का पूरा उद्धार हुआ। अलबत्ता बहुत काल के लिये मरने के बाद अच्छे सुख स्थान में या अपने उपास्य के लोक में बासा पाते हैं और वहाँ अपने उपास्य के दर्शन और संग का आनंद लेते हैं और कोई कोई उसी रूप से मिल कर एक हो जाते हैं और अपना आपा बिसर जाते हैं। चार किस्म की मुक्ति इनके मत में मुकर्रर हैं और वह यह हैं -

पहली सालोक-अपने उपास्य के लोक में बसना ।।

दूसरी सामीप-अपने उपास्य के पास रहना ।।

तीसरी सारूप-अपने उपास्य का रूप धारण करना ।।

चौथी सायुज्य-अपने उपास्य से मिल कर एक हो जाना ।।

१२ - ऐसे अभ्यासी गुरु आज कल बहुत कम मिलते हैं। इन सब के मत या घराने में जो कोई कि हैं, वह सब के सब या तो मूर्त और तीर्थ पूजा में लग गये या बाचक ज्ञान सीख कर अपने को ब्रह्मरूप मान कर पूरे बन बैठे हैं और नेष्टा यानी अभ्यास की जुगत इनके मत या घराने में कोई नहीं जानता है और न अपने आचार्यों की बानी को पढ़ते हैं और जो पढ़ते हैं तो उसमें जो जुक्ति का इशारा किया है, इनकी समझ में नहीं आता और न इनको इस बात का खोज है कि

किसी अभ्यासी गुरु से मिल कर उसका हाल दरियाफ्त करें और नेष्ठा करें ।।

१३ - तीसरे, योगी गुरु । यह मुद्रा या प्राणायाम की साधना करके अपने मन और प्राण को चढ़ा कर छठे चक्र तक पहुँचाते हैं और अपने सेवकों को भी इसी अभ्यास का उपदेश करते हैं । बाज़े इन में से शुरु में कोई कोई साधन हठ योग के, वास्ते सफ़ाई मन के, करते हैं और उन में बड़ी काष्ठा और भारी तकलीफ़ें उठाते हैं । यह भी ब्रह्मांडी माया के घेरे में रहे और इस वास्ते पूरा उद्धार इनका भी नहीं हुआ, अलबत्ता परमात्मा का दर्शन इनको प्राप्त हुआ और चिदाकाश में समाये । पर वहाँ से बहुत काल के पीछे उत्थान होता है । ऐसे महात्मा गुरु आज कल दुर्लभ हैं और इनके घराने में भी मूरत या कोई निशान की पूजा जारी हो गई ।।

१४ - चौथे, योगेश्वर ज्ञानी । यह भी मुवाफ़िक़ योगियों के अभ्यास करके पहले ब्रह्म पद और फिर उसके परे पारब्रह्म पद में पहुँचे और तीन लोक की माया को जीत लिया, पर आदि माया के मंडल के पार नहीं गये, पर कुल नेष्ठावालों में इनका दरजा बहुत ऊँचा है । ऐसे महापुरुष गुरु आजकल महा दुर्लभ हैं जिस किसी को मिल जावें, उसके बड़े भाग ।।

१५ - पिछले वक्त में वशिष्ठजी और व्यासजी और रामचन्द्रजी और कृष्ण महाराज इस दरजे तक पहुँचे और अब इनके घराने में आम तौर पर मूरत और तीर्थ पूजा या बाचक ज्ञान जारी है और अन्तरमुख साधना का ज़िकर बहुत कम है और जो कहीं कोई साधना करते हैं तो वह दृष्टि की साधना या नाम के अन्तरमुख

सुमिरन से ज़्यादा नहीं जानते और यह काम भी बे-ठिकाने करते हैं यानी भेदी नेष्टावान गुरु से भेद लेकर अभ्यास नहीं करते हैं। इस सबब से इनको फ़ायदा बहुत कम होता है पर अहंकार बड़ा भारी इनके मन में पैदा हो जाता है।।

१६ - इनके सिवाय आज कल बाचक ज्ञानी ज्ञान के ग्रन्थों को पढ़ कर और विद्या बुद्धि के मुवाफ़िक़ उनके बाहरी अर्थ समझ कर अपने तई ब्रह्म मानते हैं और जीवों को भी यही उपदेश सुनाते और समझाते हैं। जो बचन एकताई के कि योगेश्वर ज्ञानियों ने अपने सिद्धांत के ग्रन्थों में लिखे हैं, उनको इन लोगों ने अलेहदा छॉट लिया है और उपासना और योग अभ्यास के अंग को उन ग्रन्थों में से छोड़ दिया। वहाँ साफ़ लिखा है कि जब तक अन्तरमुख उपासना और योग अभ्यास करके चार साधन यानी वैराग, विवेक, षट सम्पत्ति और मुमोक्षता पूरे पूरे न आवें तब तक सिद्धान्त यानी एकताई के बचनों के पढ़ने और सुनने का कोई जीव अधिकारी नहीं है। पर इन बाचक ज्ञानियों ने इस बचन के अपने मन समझौती के अर्थ लगा कर आपको ज्ञानी मान कर सहज में थोड़े से ग्रंथ पढ़ कर ब्रह्म स्वरूप बन जाना पसन्द किया। इस सबब से सिवाय ज्ञान के ग्रन्थों के पढ़ने और पढ़ाने और ज्ञान की बातें बनाने के असली हालत इनके मन और इन्द्रियों की नहीं बदलती और जो कि कोई अन्तरमुख अभ्यास यह लोग नहीं करते और न जानते हैं, इस सबब से इनके मन और इन्द्रियों की हालत थोड़ी बहुत मुवाफ़िक़ संसारी जीवों के मन और इन्द्रियों के रहती है।।

१७ - आम दरतूर है कि मन ऊँचे से ऊँचे और बढ़ से बढ़की बात को जल्दी से और बे मेहनत और तकलीफ़ के हासिल करना चाहता है। इस सबब से हर आदमी जिसको थोड़ी बहुत विद्या और समझ हासिल है, इस मत में जल्द शामिल हो जाता है और अहंकार करके अपनी असली हालत की (कि निपट संसारियों के मुवाफ़िक़ है) बिल्कुल परख नहीं करता। यह बाचक ज्ञानी निर्भय होकर भेषों और ब्राह्मणों और गृहस्थियों को बग़ैर परखने उनके अधिकार के बाचक ज्ञानी बनाते चले जाते हैं। इस में भारी नुक़सान उनका और उनके संगियों का होता है कि वे भक्ति मार्ग में शामिल होने के लायक़ नहीं रहते और दीनता मन में बिल्कुल नहीं रहती, इस सबब से उनके उद्धार का रास्ता बिल्कुल बन्द हो जाता है।।

१८ - इस समय में थोड़े या बहुत सब मतों के लोग जिनको थोड़ी विद्या और बुद्धि हासिल है, बाचक ज्ञान को पसंद करके इस नये मत में शामिल होते चले जाते हैं क्योंकि इसमें उनको बिल्कुल आज़ादी यानी निरबंधता हासिल हो जाती है और किसी का ख़ौफ़ और शरम नहीं रहती। निर्भय होकर मन और इन्द्रियों की धारों में बहते हैं और अपने हाल से बे-ख़बर रहते हैं। इन बेचारों ने बड़ा धोखा खाया पर इनका इलाज कुछ नहीं है क्योंकि यह साधन करने वालों की बात बिल्कुल नहीं सुनना चाहते हैं बल्कि उनको नादान समझते हैं और अपने आपको समझदार और होशियार मानते हैं। यह लोग अपनी करनी और व्यवहार के मुवाफ़िक़ अंत में फल पावेंगे।।

१९ - इन गुरुओं से जिनका ज़िकर ऊपर लिखा गया (जो वह अपने मत के पूरे नेष्ठावान भी हों) जीव का सच्चा उद्धार नहीं हो सकता है क्योंकि उनका सिद्धांत पद माया की हृद् में है। इस वास्ते अब उन महापुरुषों का ज़िकर कि जिनके वसीले से जीव सच्ची मुक्ति हासिल कर सके, किया जाता है और उनका नाम संत सतगुरु और साधगुरु है। संत सतगुरु उनको कहते हैं कि जो पिंडी और ब्रह्मांडी माया की हृद् के पार जहाँ दयाल देश अथवा निर्मल चैतन्य देश है, पहुँच कर सच्चे मालिक सत्पुरुष राधास्वामी से मिले और उनका रास्ता चलने का घट में है और सुरत शब्द योग के अभ्यास से वह रास्ता तै करके अभ्यासी उस देश में पहुँच सकता है और वहाँ पहुँच कर जन्म मरन से रहित होकर परम आनंद को प्राप्त होता है। वह देश भी अमर है और वहाँ का आनंद भी अपार और अमर है।।

२० - साधगुरु उनको कहते हैं कि जो संतों की जुगती के मुवाफ़िक़ अभ्यास करके मुक़ाम सुन्न में जो त्रिकुटी और ओंकार पद के परे है, पहुँचे हैं और आगे संत गति को प्राप्त होने वाले हैं। इनसे मिल कर भी जीव को वही फ़ायदा हो सकता है जैसा कि संत सतगुरु से, क्योंकि साधगुरु संत सतगुरु के बनाये हुए हैं।।

२१ - जब तक कि जीव को इन दोनों महापुरुषों में से कोई न मिलेगा और वह उनको अपना गुरु या सतगुरु धारन करके प्रेम सहित सुरत शब्द योग की कमाई न करेगा, तब तक सच्चा उद्धार या सच्ची मुक्ति

किसी तरह हासिल नहीं हो सकती है। इस वास्ते सब जीवों को जो अपना सच्चा कल्याण चाहते हैं, मुनासिब और ज़रूर है कि संत सतगुरु या साधगुरु को खोज कर उनकी सरन लेवें और उन्हीं की बानी का पाठ और उन्हीं की जुगत का अभ्यास करें। यह भेद और यह जुगत और किसी मत में नहीं है।।

२२ - जो कोई कहे कि हम एक बार गुरु कर चुके हैं (और वह उसी किस्म में से हैं जिनका जिक्र पहले हो चुका है), अब दुबारा संत सतगुरु या साधगुरु को कैसे गुरु धारन करें, इसका जवाब यह है कि जो गुरु कि बाहरमुखी पूजा का जैसे मूरत और तीरथ का उपदेश करते हैं या इष्ट ब्रह्म या ईश्वर या देवताओं का बँधवाते हैं या अन्तर में नाम का सुमिरन या दृष्टि का साधन या ध्यान बिना पते और भेद उस स्वरूप के जिसका ध्यान किया जावे, बताते हैं पर घट का भेद और जुगत अन्तर में चलने की नहीं जानते और सच्चे मालिक और उसके धाम की और उससे मिलने के रास्ते की जिनको ख़बर भी नहीं है, ऐसों का नाम साधगुरु या सतगुरु नहीं हो सकता है। फिर जब कि किसी ने इनसे उपदेश लिया और इनको भरम करके और अन-समझता से गुरु माना और असल में वे गुरु नहीं हैं तो फिर इनके छोड़ने में किसी तरह का दोष या पाप या नुक़सान नहीं हो सकता। यह लोग तो अक्सर करके मान और धन के लोभी हैं और सच्चे परमार्थ से न आप वाकिफ़ हैं और न दूसरे को समझा सकते हैं और न कभी अपने चेलों से परमार्थ की कमाई का हाल पूछते हैं और न जिक्र करते हैं। फिर उनके छोड़ने में किसी तरह का हर्ज नहीं हो सकता है। अलबत्ता उनकी

पूजा और भेंट बन्द न करना चाहिये यानी जब वे आवें तो उनके दस्तूर के मुवाफ़िक़ पूजा भेंट कर देना चाहिये और इतना ही वह चाहते हैं। संतों का बचन है - झूठे गुरु की टेक को तजत न कीजे बार, द्वार न पावे शब्द का भटके बारम्बार। अलबत्ता जिसको पहले ही भाग से सच्चे और पूरे गुरु मिल जावें, तो उसको फिर कोई ज़रूरत दूसरे गुरु के खोजने और धारन करने की न होगी क्योंकि वे सब भेद और जुगत बता कर पूरी शान्ति सेवक की कर देंगे और अन्तर में उसके अभ्यास में मदद देते रहेंगे। और जो कोई मूर्खता से हठ करके ओछे गुरु को नहीं छोड़ेगा और जब संत सतगुरु भाग से मिलें, उनकी सरन नहीं लेगा तो उसका भारी अकाज होगा यानी उसका उद्धार हरगिज़ नहीं होवेगा।।

२३ - बाज़े लोग ऐसा ख़्याल करते हैं कि स्त्री और पुरुष एक गुरु के चेले होने से आपस में भाई बहन समझे जावेंगे, इस वास्ते जोरू और ख़ाविन्द को एक ही गुरु से उपदेश लेना नहीं चाहिये। यह ख़्याल बिल्कुल ग़लत है। साधगुरु और संत सतगुरु का दरजा पारब्रह्म और सत्तपुरुष के बराबर है तो वे सब रचना के करता और मालिक हुए। कुल्ल जीव रचना में मालिक के बाल बच्चे हैं और सब आपस में भाई बहन हैं। फिर वही रिश्ता परमार्थ में भी जब कि भाग से किसी को संत सतगुरु या साधगुरु मिल जावें, समझा जावेगा, और व्यवहार में ख़ाविन्द और जोरू का नाता ब-दस्तूर कायम रहेगा। इस में कोई दोष नहीं लगता। ऐसा भरम किसी को अपने चित्त में नहीं लाना चाहिये, नहीं तो अपना या अपनी स्त्री का अकाज करेगा। बहुत से देशों

और शहरों में वंशावली गुरु से कुल्ल घर के लोग, क्या स्त्री क्या पुरुष, उपदेश लेते हैं और ऐसा संशय या भ्रम जिसका ऊपर जिक्र हुआ है, मन में नहीं लाते हैं।।

२४ - बहुत से जीव परमेश्वर या देवता या किसी पिछले औतार या गुरु की (जिनका इष्ट या पूजन उनके घराने में अरसे से चला आता है) टेक बाँध कर निश्चिंत हो जाते हैं और कहते हैं कि नये गुरु या इष्ट की कुछ जरूरत नहीं है। जो उनको पुराने इष्ट की प्रतीत है तो इसी में उनका काम बन जावेगा। यह समझ उनकी बिल्कुल ग़लत है। पर जो वे निपट संसारी हैं और परमार्थ की चाह और खोज उनके मन में बिल्कुल नहीं है तो उनको इख्तियार है कि चाहे जिसकी टेक बाँध कर चुप्प बैठे रहें या किसी को भी न मानें और न कुछ परमार्थ की करनी करें, पर वह लोग जो अपने और दुनिया के हाल को देख कर उसके दुख सुख और देह के जनम मरन से छूटना चाहते हैं, वे टेकियों को मूरख और संसारी समझ कर उनका संग नहीं देंगे और आप सच्चे गुरु को खोज कर उनका सतसंग करेंगे और उपदेश लेकर अपने जीव के कल्याण के वास्ते नित अभ्यास अपने निज घर में पहुँचने की युक्ति का करके अपना काम बनावेंगे और किसी तरह की अटक और भ्रम अपने चित्त में निरखत सच्चे गुरु और सच्चे मालिक के इष्ट के धारन करने में नहीं लावेंगे। अलबत्ता पहले कोई दिन सतसंग करके उनके बचन और उपदेश की थोड़ी बहुत अपनी समझ और वाकिफ़कारी के मुवाफ़िक़ इस क़दर जाँच करेंगे कि जिस से उनके दिल को पूरा यकीन इस बात का

हो जावे कि ज़रूर संतों की युक्ति की कमाई से सच्ची मुक्ति और पूरा उद्धार हासिल होगा यानी सच्चे मालिक के धाम में जो सब से ऊँचा और सब के परे है और जहाँ से कुल्ल रचना हुई और उसकी सम्हाल जारी है, एक दिन संत सतगुरु और कुल्ल मालिक की दया से पहुँच जावेंगे और वहाँ पूरन और अमर आनन्द पावेंगे ।।

२५ - इस जगह इतना बयान करना ज़रूर है कि चाहे कोई कैसी मज़बूत टेक परमेश्वर या किसी औतार या देवता या पिछले गुरु की रखता होवे, उसका सच्चा उद्धार बगैर अपने वक्त के संत सतगुरु या साधगुरु के सतसंग और उपदेश के किसी सूरत में मुमकिन नहीं है, क्योंकि हर एक जीव के मन में अनेक तरह के भ्रम और संशय रहते हैं और दुनिया और उसके व्यवहार और सामान की पकड़ और उसमें आसक्ति हर एक के मन में बहुत धसी रहती है और बहुत सी संसारी और परमार्थी बातों की समझ अपनी अपनी बुद्धि के मुवाफ़िक़ हर एक रखता है। जब सच्चे परमार्थ और सतसंग में आवे, तब उसको ख़बर अपनी ग़लती की मालूम होती है और जो इष्ट कि उसने बाँधा है, उसका भेद भी पूरा पूरा मालूम होता है। सब देवताओं और ईश्वर और परमेश्वर और ब्रह्म और पारब्रह्म का भेद और दरजा भी संतों के सतसंग में मालूम होवेगा और दूसरी जगह यानी और मतों में इष्ट का निर्णय बहुत कम करते हैं। इस सबब से जीव नीचे और ऊँचे देशों में माया के घेर के अन्दर पड़े रहते हैं। इसी तरह मन और माया का भेद और उनके अनेक दरजों की ख़बर संतों के सतसंग से मालूम पड़ेगी और जुगत चलने और मन माया से बच कर अपने निज घर में पहुँचने की भी वहीं

हासिल होवेगी। अब ख्याल करना चाहिये कि जो कोई अपने बुजुर्गों से सुन कर किसी इष्ट की टेक बाँधे हुए हैं और अपने वक्त के गुरु यानी सच्चे परमार्थ के भेदी का खोज नहीं करते और जो उनका पता भी लगे तो उनसे नहीं मिलते और न कोई बात दरियाफ्त करना चाहते हैं तो ऐसे शख्सों को कभी सच्चे मालिक की खबर न होगी और न अपने इष्ट में जैसा कुछ कि है, सच्ची प्रीति और प्रतीत आवेगी और न उनको परमार्थ की चाल ढाल की खबर पड़ेगी और न दुनिया और मन और माया के धोखों का हाल मालूम होगा और न उनके संशय और भ्रम दूर होवेंगे। फिर ऐसे जीवों को असली फायदा परमार्थ का कैसे हासिल हो सकता है? वे अपने मन की चाल और व्यवहार के मुवाफिक अपनी भली बुरी करनी का फल सुख या दुख नीच ऊँच जोनों में पावेंगे और सच्ची मुक्ति उनको कभी नहीं मिलेगी।।

२६ - गुरु और सतगुरु और संत नाम मालिक के हैं। और जो कोई सच्चा और पूरा अभ्यासी है और मेहनत के साथ अभ्यास करके मालिक के चरणों में पहुँचा है, वह मालिक के साथ मिल कर एक हो गया या मालिक का प्यारा पुत्र हो गया। फिर उसका भाव और अदब उसी तरह करना मुनासिब है जैसा कि मालिक का। और जो कि संत मत में बिना पूरे गुरु के पूरा काम नहीं बन सकता, इस वास्ते आम हुक्म है कि जो कोई गुरु धारन करना चाहे या सच्चे मालिक का और अपने निज घर का भेद और रास्ता और जुगत उसके तै करने की दरियाफ्त करना चाहे तो उसको चाहिये कि संत सतगुरु या साधगुरु को खोज कर उनकी सरन लेवे। और जहाँ तहाँ संतों की बानी में जो

गुरु और सतगुरु और संत नाम आया है उसका मतलब दोनों से यानी सच्चे मालिक और पूरे गुरु से है। और इस नाम का लिहाज़ और ख़्याल मालिक को आप मंज़ूर है। यानी जो कोई उसको इस नाम से सच्चे मन से पुकारता है तो वह ज़रूर किसी न किसी तरह से उसकी मदद यानी उस पर गुप्त दया करता है। और यह बात साफ़ ज़ाहिर है कि जो कोई बिना सतगुरु से मिले हुए और उनका सतसंग और सेवा किये हुए मालिक से मिलने की अभिलाषा करता है, वह नादान है। उसको कभी मालिक का दर्शन नहीं मिल सकता। क्योंकि सच्चे गुरु जीव की गढ़त करके यानी उसकी अन्तर और बाहर दुरुस्ती करके और उसके मन में सच्चा प्रेम और भक्ति सच्चे मालिक की पैदा करके उसको काबिल मालिक के दरबार में दाख़िल होने के बनाते हैं। और जितने कि आसुरी यानी हैवानी या काल के अंग उस में हैं, उनको दूर करके दैवी यानी दयाल के अंग उसके अंतर में जगाते और पैदा करते हैं और उसके मन और संसारी बासना का, अभ्यास कराके, जीते जी नाश करा देते हैं। तब जीव सच्चे मालिक के दर्शनों के काबिल होता है। और जो इस तौर से उसकी तरबियत^१ और गढ़त नहीं होवे तो वह मुवाफ़िक़ पशुओं के यानी हैवानों के रहता है और किसी हालत में मालिक के दरबार में नहीं पहुँच सकता है और न वहाँ ठहर सकता है।।

२७ - जैसे हाकिम ने हुक्म दे रक्खा है कि जो कोई डाक्टरी या वकालत या मुन्सफ़ी या इंजिनियरी का इम्तिहान अपनी लियाक़त और काबलियत का मुक़र्रर

किये हुए इम्तिहान लेने वालों के सामने जा कर देवे, और उनके अफ़सर की सनद या परवाना हासिल करके पेश करे, तब वह उन ओहदों के पाने के लायक समझा जावेगा, इसी तरह मालिक के दरबार से हुक्म है कि जो कोई पूरे गुरु का परवाना हासिल करेगा, वही महल में दख़ल पावेगा। इस वास्ते जिस ने पूरे गुरु का संग नहीं किया और न उनकी प्रसन्नता और दया हासिल की, उसका सच्चा उद्धार कभी नहीं होगा और न उसको सच्चे मालिक का कभी दर्शन मिलेगा।।

२८ - यह बात ग़ौर करके समझने लायक है कि मालिक को हर कोई हर वक़्त सब जगह मौजूद मानते हैं, और उसकी मौजूदगी का यकीन भी करते हैं, पर लोगों का यह हाल है कि जैसी उनके मन में तरंगें उठती हैं, उसी मुवाफ़िक़ कार्रवाई भली और बुरी करते हैं, और ज़रा भी मालिक का ख़ौफ़ बुरे काम के सोचते और करते वक़्त नहीं करते। हाकिम और बिरादरी का थोड़ा डर मान कर चाहे किसी बुरे काम से बच जावें और जो उस काम के ज़ाहिर होने का ख़ौफ़ नहीं है तो हाकिम और बिरादरी का भी डर मन में नहीं आता है। यह हाल कुल्ल दुनियादारों और आम परमार्थियों का है यानी उनके दिल में गुरु और मालिक का ख़ौफ़ जैसा चाहिए, बिल्कुल नहीं आता है, सिवाय उस हालत के कि जब कोई उनकी औलाद या माल के नुक़सान होने का किसी काम के करने से ख़ौफ़ दिलावे, सो यह बात कम अक़ल वाले लोग मानते हैं और जो थोड़ी बहुत विद्या बुद्धि और चतुराई रखते हैं, वह ऐसे ख़ौफ़ को भी धोखा देना समझ कर मन में नहीं लाते।।

२९ - अब जो जीव कि पूरे गुरु की सरन में आये हैं उनका हाल सुनो। जो कि उन्होंने अपने गुरु को मुवाफ़िक़ अपनी अपनी पहचान के जो सतसंग करके हासिल की है और मुवाफ़िक़ उन परचों के जो उनको अभ्यास की हालत में अंतर में मिले हैं, किसी क़दर समरत्थ और अंतरजामी माना है या सच्चे मालिक का थोड़ा बहुत जलवा देखा है और उसकी दया अंतर में परखी है, तो हर काम के करने में उनको थोड़ी बहुत याद अपने गुरु और मालिक की आ जाती है, और उसके साथ थोड़ा बहुत ख़ौफ़ उनकी अप्रसन्नता यानी नाराज़गी का और उसके सबब से होने नुक़सान का उनके आनन्द और रस में जो वे रोज़ाना अभ्यास में लेते हैं और तरह २ के हर्ज का परमार्थ और स्वार्थ में, उनके दिल में पैदा हो जाता है। इस सबब से ऐसे कामों को वे ऐसे निर्भय होकर नहीं करते जैसे कि और लोग करते हैं। पहले तो वे जहाँ तक उनका बस चलेगा, ऐसे कामों से गुरु और मालिक की दया और उनकी युक्ति का बल लेकर बचेंगे और जो ऐसा न होगा और वह काम उनसे लाचारी में बन पड़ेगा तो उसके पीछे निहायत शरमिंदा होकर अपने अंतर में अफ़सोस और दुःख और ख़ौफ़ मान कर बहुत दीनता और आजिज़ी के साथ प्रार्थना वास्ते माफ़ी और बचाव और सहायता आइन्दा के करेंगे। इसी तरह आहिस्ता आहिस्ता कभी कभी भूलते हुए और चूकते हुए और फिर शरमा कर पछताते हुए और झुरते हुए एक दिन उनको पूरी सफ़ाई अंतर की हासिल हो जावेगी और फिर मालिक के दरबार में दखल पाने के लायक़ हो जावेंगे।।

३० - जिस किसी को पूरे गुरु का संग नहीं मिला, उसको यह बात कभी हासिल न होगी और न उसके पाप कर्म दूर होंगे और न बोझ अगले पिछले और हाल के जनम के कर्मों का उसके सिर से उतरेगा और इस वास्ते जनम मरन और कर्म भोग उसका बराबर जारी रहेगा और सतगुरु भक्त के कर्म अगले पिछले और हाल के सतगुरु की दया और उनकी युक्ति की कमाई और उसके असर से कि दिन दिन उसकी सुरत यानी रूह माया के देश से अलेहदा होकर निर्मल चैतन्य देश यानी संतों के दयाल देश की तरफ़ चढ़ती जावेगी, जल्दी और आसानी से कट जावेंगे और फिर वह निर्मल होकर अपने निज घर में जावेगा और जब तक कि इस तरह निर्मल नहीं होवेगा, तब तक कोई किसी तरह वहाँ दखल नहीं पा सकता है और यह बात बिना पूरे गुरु के संग और उनकी मेहर और दया और युक्ति की कमाई के और किसी तरह हासिल नहीं हो सकती है।।

३१ - जो बचन कि ऊपर लिखे हैं, यह वास्ते समझाने और होशियार करने सच्चे परमार्थियों के हैं, जिनको अपने जीव के कल्याण का सच्चा फ़िकर है और जो दुनिया की नाशमानता और अपने दुख सुख की हालतों को देख कर ऐसा जतन करना चाहते हैं कि जिससे बारम्बार देह धरने और उस के संग दुख सुख सहने से बचें।।

३२ - पर वह लोग जो कि संसारी हैं या विषयी और रागी या टेकधारी हैं या बाहरमुखी परमार्थ के चलाने वाले हैं और उसी में उन्होंने अपना रोज़गार

यानी आमदनी की सूरत निकाल रखी है, इन बचनों को पढ़ कर या सुन कर पसन्द नहीं करेंगे और न उनको मानेंगे और सच्च यह है कि उनके वास्ते यह बचन भी नहीं हैं, क्योंकि उनके मन में दुनिया और उसके सामान और भोग बिलास की या नामवरी की चाह ज़बर है और संतों के परमार्थ में यह सब बातें सहज सहज छोड़नी पड़ेंगी, नहीं तो अभ्यास का रस और आनन्द कम आवेगा या नहीं आवेगा और सच्चे उद्धार में देरी होगी या विघ्न पड़ेगा ।।

३३ - जो लोग कि बुद्धिवान और विद्यावान हैं और अपनी विद्या और बुद्धि और ज़ाहिरी व्यवहार की सफ़ाई का मन में मान और अहंकार रखते हैं, उनके दिल में गुरु की क़दर बहुत कम है। वे गुरु को बतौर उस्ताद यानी विद्या गुरु समझते हैं और जब वे मामूली परमार्थ की किताबें और पोथियाँ आप पढ़ और समझ सकते हैं तो उनको ऐसे गुरु की भी ज़रूरत नहीं होती। और सतगुरु की महिमा और बुज़ुर्गी की तो उनको बिल्कुल खबर नहीं है। गुरु और सतगुरु और विद्या गुरु उनकी नज़र में बराबर हैं यानी विद्या गुरु से ज़्यादा उनका दरजा वे नहीं मानते हैं। सबब इसका यह है कि वे अंतरी परमार्थ से बिल्कुल ना-वाकिफ़ हैं और न संतों और सतगुरुओं की बानी और बचन जिसमें अंतरमुख अभ्यास ऊँचे दरजे का ज़िकर है, उन्होंने देखी या पढ़ी है और न उन में उनको भाव आता है क्योंकि वे उनके मतलब को अपनी विद्या और बुद्धि की ताक़त से नहीं समझ सकते और भेदी और संत मत के जानकार से पूछना और समझना ऐसी बानी और बचन का अहंकार करके नहीं चाहते हैं और असल में उनको ऊँचे और

सच्चे परमार्थ का खोज भी नहीं है और जो कोई उनको ऐसे बचन सुनावें तो प्रतीत नहीं लाते और सुनाने वाले को नादान या भ्रम में भूला हुआ समझते हैं।।

३४ - आम तौर पर इन लोगों का मत यह है कि कोई मालिक है और वह अपार और अनंत और अजन्मा और अरूप और विदेह है। किसी को नज़र नहीं आ सकता और न कोई उस तक पहुँच सकता है। उसकी पूजा सिर्फ़ इस क़दर है कि उसकी स्तुति और महिमा के बचन पढ़ना और गाना और दिल से उसके गुणानुवाद को याद करना और दुनिया की नाशमानता पर नज़र रखना और जहाँ तक बने, जीवों के साथ दया भाव से बर्तना और पर-उपकार करना, जैसे विद्या का पढ़ाना, आराम के मकानात बनवाना, दवाइयाँ बाँटना और भूखे प्यासे और मोहताजों की मदद करना वगैरा। और उन किताबों को जिन में मालिक की महिमा और स्तुति लिखी है अथवा अपने चाल और चलन और व्यवहार की दुरुस्ती के लिये नसीहतें और उपदेश लिखे हैं, उनको पढ़ना।।

३५ - जब विद्यावानों के मत के उसूल कमोबेश इस मुवाफ़िक़ हैं जैसा कि संक्षेप करके ऊपर लिखा गया, तब ज़ाहिर है कि उनको अंतर के परमार्थ के बताने वाले और रास्ता चलाने वाले गुरु की ज़रूरत बिल्कुल नहीं है और इसी सबब से यह लोग गुरु भक्तों पर तान करते हैं और उनके व्यवहार को देख कर हँसी उड़ाते हैं। जो उन्होंने उपासना यानी अंतरमुख भक्ति के ग्रंथ योगेश्वरों या संतों के बनाये हुए पढ़े या देखे होते तो इनको मालूम होता कि वह रास्ता बिना मदद

अभ्यासी गुरु के नहीं चल सकता है और तब अभ्यासी गुरु की बड़ाई इनके चित्त में थोड़ी बहुत समाती। पर जिस हालत में कि वे अंतर के भेद से ना-वाकिफ़ हैं और उसको जानना भी नहीं चाहते तो जैसी चाल कि वे चल रहे हैं और चला रहे हैं, वही उनके वास्ते दुरुस्त है और उनका संग वे ही लोग करेंगे जो ज़ाहिरा परमार्थी कामों से राज़ी होते हैं।।

३६ - अलबत्ता मूरत या कोई निशान या दरिया और दरख्तों और जानवरों की पूजा और तीरथ बरत और अनेक तरह के कर्म और धर्म और औतारों और देवताओं की उपासना इन लोगों ने क़तई मौकूफ़ कर दी। इतना काम इन्होंने बेहतर किया कि लोगों को भरमों से बचाया और एक मालिक का यकीन दृढ़ कराया। पर इस क़दर इनके मत में कसर मालूम होती है कि जब मालिक सब जगह मौजूद है तो हर एक जीव के अन्तर में भी ज़रूर मौजूद होना चाहिये और जब वह अंतर में मौजूद है तो उसकी भक्ति अन्तर में करना चाहिये, जान और दिल से, बाहर की भक्ति इस क़दर फल नहीं दे सकती है और न उस करनी से जनम मरन और देहियों के दुख सुख से बचाव हो सकता है, क्योंकि इसका असर मन और इन्द्रियों और स्थूल या सूक्ष्म शरीर से आगे नहीं पहुँचता और चाहिये यह कि जान तक असर पहुँचे और देहियों से जो बतौर खोल या ग़िलाफ़ के रूह पर चढ़े हुए हैं, किसी क़दर जीते जी अलहेदगी होती जावे तब जो प्रेम आवेगा, वह अन्तर के अन्तर से प्रकट होगा और कायम रहेगा और इसी ज़िन्दगी में मुक्ति का आनन्द थोड़ा बहुत मालूम पड़ेगा और जो कि सब रस सुख और आनन्द का

भंडार अन्तर में है और जो इन्द्रिय भोग में रस मालूम होता है, वह भी जान या रूह की धार के सबब से जब वह इन्द्रिय के स्थान पर आवे तब मालूम होता है तो जो अभ्यास भक्ति का अन्तर में किया जावे तो वहाँ रस और आनन्द भी विशेष मिल सकता है और जब कि रूह या जान का भंडार यानी मालिक अन्तर में मौजूद है तो वह रस और आनन्द ज़्यादा अभ्यास करने से दिन दिन बढ़ सकता है अब इस भक्ति और अभ्यास का भेद सिवाय संतों और उनके साधू और सतसंगियों के और कोई नहीं जानता है और उन्हीं की बानी और बचन में इसका हाल मुफ़स्सिल लिखा है। जब कोई यह अभ्यास अपने अंतर में करे, तब उसको सच्ची महिमा मालिक की और भी उसके भक्तों और प्रेमियों की मालूम पड़े।।

कोई चेतें सुरत जग देख असार।। टेक ।।
 बाहरमुख पूजा नहीं भावे। यामें जीव भरम रहे झार।।
 करम धरम सब काल पसारा। यामें नित बढ़ता हंकार।।
 सच्चा सतसंग खोजत पाया। वहाँ पाया सच्चा आधार।।
 सुरत शब्द का भेद अपारा। सो सतगुरु दीना कर प्यार।।
 दया मेहर ले करत कमाई। देखत घट में मोक्ष दुआर।।
 रस पावत मन अति हरखाना। मगन हुई सुत सुन इनकार।।
 राधास्वामी दीन दयाला। वेग उतारा भौ जल पार।।

बचन चौबीसवाँ

परमार्थी कार्रवाई और अभ्यास का उतार और चढ़ाव, पिछले वक्तों से अब तक

१ - मालूम होवे कि पिछले वक्तों में जिस को कई हजार वर्ष गुज़रे होंगे, छः चक्रों को प्राणायाम योग की जुगत से बेध कर, सहस्रदलकँवल तक पहुँचने पर, प्राणायाम का अभ्यास पूरा होता था; और जिन से यह अभ्यास पूरा बन आया, वे योगी कहलाये, और योगेश्वर उसके भी आगे एक मुक़ाम त्रिकुटी तक, जो कि स्थान प्राण पुरुष यानी ओंकार का है, पहुँचे। और यह पद असली सिद्धांत हिन्दू मत का है कि जहाँ से तीन लोक की रचना का सूक्ष्म मसाला प्रकट हुआ और सहस्रदलकँवल से उसका अच्छी तरह से ज़हूरा हुआ, यानी तीन गुन (सत, रज, तम जिनको ब्रह्मा, विष्णु और महादेव कहते हैं) और पाँच तत्व की सूक्ष्म धारें प्रकट हुईं।।

२ - प्राणों की चढ़ाई का अभ्यास करके, जो कोई सहस्रदलकँवल या ओंकार तक पहुँचे, वही सच्चे और पूरे योगी ज्ञानी या योगेश्वर ज्ञानी कहलाये; और उनकी महिमा भारी है, क्योंकि उन्होंने दोनों ब्रह्म और पारब्रह्म पद का दर्शन पाया और जैसे इन मुक़ामों से रचना आदि में हुई, उसका सब भेद उनको मालूम हुआ और सर्व शक्ति और सिद्धि भी उनको हासिल हुई और जो कि वे ईश्वर-कोटि थे, इस सबब से अपने निर्मल बैराग और अनुराग के बल से, पुरुषार्थ यानी सख्त मेहनत करके, उन स्थानों तक पहुँचे। बाकी जीव

इस समय में कर्मकांड और तप और जप और कर्म और धर्म में लगे रहे, और उस से सफ़ाई ज़ाहिरी और व्यवहार की और कुछ अंतर की हासिल करते रहे, और उनके मन में मुख्यता संसार की मान बढ़ाई और भोग बिलास या परलोक के भोग बिलास की रही ।।

३ - कुछ अरसे के पीछे सच्चे योगियों ने अभ्यास मुद्राओं का जारी किया। यह मुद्रा पाँच हैं। इन में से दो मुद्रा का अभ्यास अन्तर में, एक दृष्टि का साधन और दूसरा शब्द का श्रवन है। इन मुद्राओं की मदद से भी अभ्यासी अंतर में ऊँचे स्थान पर मन और दृष्टि को जमा कर पहुँचे और वहाँ शब्द का रस लेकर समाधिस्थ हुए ।।

४ - सिवाय प्राणायाम के योगी और योगेश्वर ज्ञानियों ने पाँच उपासना मुकर्रर करीं। पहले गणेश जी की (जिनका बासा मूलाधार यानी गुदा चक्र में है), दूसरी विष्णु महाराज की (जिनका बासा नाभि चक्र में है), तीसरी शिव की (जिन का बासा हृदय चक्र में है), चौथी आत्मा यानी शक्ति की (जिसका बासा कंठ चक्र में है) और पाँचवी परमात्मा की (जिसका मुक़ाम छठे चक्र में है), और जोगी ज्ञानियों ने इसी पद को सूरज ब्रह्म भी कहा है ।।

५ - जिन लोगों से प्राणों के रोकने और चढ़ाने का अभ्यास दुरुस्ती से नहीं बना या जिनमें पूरी ताक़त इस अभ्यास के करने की नहीं पाई गई, उनके वास्ते यह जुगत उपासना की योगी और योगेश्वर ज्ञानियों ने जारी की कि हर एक चक्र में वहाँ के देवता के स्वरूप

का ध्यान करें और एक खास मंत्र का, जो उसी चक्र के मुताल्लिक है, ध्यान के साथ जाप करें ।।

६ - जो कि यह अभ्यास करने से भी मन का सिमटाव और थोड़ी बहुत चढ़ाई मन और प्राणों की ऊँचे स्थानों की तरफ़ और सफ़ाई अन्तर की हासिल होती है, इस वास्ते इस भक्ति मार्ग के जारी होने से किसी क़दर आसानी योग के अभ्यासियों को हुई कि बिना प्राणों पर ज़ोर देने के, वह अपनी चढ़ाई का अभ्यास थोड़ा बहुत करके अन्तर का रस ले सकें ।।

७ - और जिन जीवों के मन और बुद्धि और शरीर निहायत स्थूल थे, उनके वास्ते क्रिया योग और अनेक तरह के आसनों की जुगत बताई कि जिस से वे अन्तर में स्थूल अंग की सफ़ाई करें, यानी अपने अंग अंग को इस क़दर साफ़ रखें कि जिससे तमोगुन और विकारी चाहें दूर या कम होवें, और सतोगुनी बढ़ते जावें, और मालिक के चरनों में प्रेम और सच्ची दीनता पैदा होवे, और अन्तरमुख अभ्यास प्राणायाम या मुद्रा या उपासना के अधिकारी हो जावें ।।

८ - पहिले वक्तों में दस्तूर था कि अभ्यासी को दरजे-बदरजे एक एक स्थान का भेद और जुगत उसके अभ्यास की बताई जाती थी । पहिले ही यानी एक दम कुल्ल स्थानों का भेद नहीं देते थे । इस सबब से जो जो अभ्यासी जिस स्थान यानी चक्र तक पहुँच कर थक कर ठहर गये, उन्होंने वही उपासना अपने अपने संगियों में जारी रखी और जो कि उन को धुर स्थान का भेद नहीं मालूम हुआ था, इस सबब से उसी स्थान यानी चक्र के ध्यान और जाप को (जहाँ तक वह

अभ्यास करके पहुँचे), मुख्य अभ्यास समझ कर रह गये। इस तरह एक मत के अनेक मत हो गये, यानी गनेश उपासक और वैष्णव और शिव उपासक यानी शैवी और शक्ति और ब्रम्ह उपासक वगैरा और हर एक अपने मत को, दूसरे के मत से बढ़कर यानी ऊँचा मानने लगे, और आपस में तकरार और झगड़ा करके हर एक किस्म के अभ्यासियों का फ़िरका जुदा हो गया।।

९ - जब और ज़्यादा वक़्त गुज़रा और जीवों की दशा और हालत बदलती गई यानी वे दुनिया के भोग बिलास की चाह बढ़ाते गये और उन भोगों की प्राप्ति के लिये ज़्यादा से ज़्यादा जतन करने लगे, इस सबब से परमार्थ की बड़ाई दिन दिन उनके मन में कम होती गई और सच्चे परमार्थी और अनुरागी बहुत कम होते गये, तब उस वक़्त के परमार्थ के चलानेवालों ने बाहरमुख उपासना यानी भक्ति हर एक चक्र के देवता की जारी करी यानी जिस स्वरूप का कि ध्यान और मंत्र का जाप वे ख़ास चक्र में अपने अन्तर में करते थे, उस स्वरूप की नक़ल धात या पत्थर की बना कर और एक मकान ख़ास यानी मन्दिर में उसको पधरा कर लोगों को समझाया कि यह स्वरूप वही स्वरूप है, यानी मंत्रों करके उसकी प्राण प्रतिष्ठा होने से देवता उस में आन समाया; और उसकी पूजा असल की पूजा के बराबर है। इस पूजा को जारी हुए भी कई हज़ार वर्ष का अरसा गुज़र गया।।

१० - बहुत से जीव इस किस्म की पूजा यानी मूर्ति पूजन में लग गये। जब कुछ वक़्त और इस तौर पर

गुज़र गया, तब जो जुगत कि मूरत के रूबरू बैठ कर उसका ध्यान और मंत्र का जाप करने की बताई गई थी, उसको आहिस्ता आहिस्ता लोग छोड़ते गये और सिर्फ दर्शन का महातम यानी मंदिर में जाकर दूर से मूरत की झाँकी कर लेना और पूजा भेंट कर देना आम तौर से जारी हो गया ।।

११ - फिर कुछ अरसे के बाद सिवाय उन स्वरूपों के जो कि अंतर के चक्रों से मुताल्लिक थे, औतार स्वरूपों की मूरत मिस्ल रामचन्द्र जी, कृष्णचन्द्र जी, नरसिंह जी, लक्ष्मण जी, बलदेव जी, और और देवताओं की मूरतें बना कर नये नये मंदिरों में पधराना शुरू हुआ । खुलासा यह कि जैसा जिसके मन ने चाहा या जैसा जिसको पंडितों ने समझाया, उसके मुवाफिक़ अनेक तरह की पूजा जारी हो गई, और उसके साथ तीर्थों की महिमा भी फैलाई गई यानी जिस जगह जो औतार या देवता प्रकट हुए थे, वह जगह पवित्र समझ कर वहाँ मंदिर कसरत से बनाये गये और महातम वहाँ के दर्शनों का बहुत से बहुत करके वर्णन किया ।।

१२ - जब इस तौर से मंदिर ज़्यादा बनते गये और हर एक मंदिर में भेंट और पूजा ज़्यादा आने लगी और वह ब्राह्मण पुजारियों को जो कि हर एक मंदिर में मुक़र्रर किये थे मिलने लगी, तब यह आमदनी की सूरत देख कर पंडितों और ब्राह्मणों ने ज़्यादा भाव के साथ मंदिरों के बनाने और मूरत पूजा के बढ़ाने में मदद देना शुरू किया और पोथियाँ उसकी महिमा और महातम की बना कर जारी करीं कि वह किताबें सुन कर थोड़ा बहुत सब लोगों का झुकाव मूरत पूजा की

तरफ़ हो गया और भेद असली रूप परमेश्वर और औतार और देवताओं का और उसका खोज और उसके प्राप्ति की जुगत गुप्त होती गई यानी रफ़्ता रफ़्ता पंडित और भेष जो कि वेद और शास्त्र और परमार्थी पोथियों के पढ़ने और पढ़ानेवाले थे, आप ही असली परमार्थ को छोड़ कर और संसार के भोगों की चाह बढ़ा कर, मान और धन की प्राप्ति के लिये जतन करने लगे और ब्रह्म विद्या का पढ़ना और अन्तर में अभ्यास करना भूल गये और बाहरमुखी पूजा में आम जीवों के साथ शामिल हो गये और उसकी टेक और पक्ष धारण करके सच्चे अन्तरमुख अभ्यासियों से विरोध और तकरार करना शुरू किया, जिस में उनकी आमदनी और रोज़गार में खलल न पड़े और वे अपने चेलों की नज़र में मूरख और नादान न ठहरें। इस तौर से बहुत पुराने वक्तों से जीवों की परमार्थी हालत का उतार ऊँचे दरजे से नीचे के दरजों में होता चला आया।।

१३ - इसी तरह जो जीव कि क्रिया योग और आसनों के साधन में लगे थे, वे भी एक एक किस्म या अंग का थोड़ा बहुत अभ्यास करके पूजा और मान बढ़ाई के फेर में आ गये और उतने ही अभ्यास को बड़ा समझ कर अपने तई पूरा और मुक्ति का अधिकारी मान बैठे, बल्कि बहुतेरों ने तो इस किस्म का अभ्यास जगत के दिखाने और पूजा भेंट लेने के वास्ते स्वाँगियों की तरह करना शुरू कर दिया और जो कि यह अभ्यास ज़ाहिरा कठिन और सख्त था, जैसे धोती नेती बस्ती क्रिया और संख पसार क्रिया और खड़े रहना और पंच अग्नि तपना और जल शयन करना और तरह

तरह के आसन बाँधना और मौन रहना और नंगे रहना और काँटों या कीलों पर बैठना वगैरा, इस वास्ते दुनिया के लोग ऐसे अभ्यासियों को अचरज की नज़र से देखने और पूजा और भेंट रखने लगे और वाह वाह करने लगे।।

१४ - सच्चे योगी और योगेश्वर लोग ईश्वर कोटि थे, और उनके दिलों में असली और सच्ची चाह परमार्थ की बहुत ज़बर थी और अभ्यास में मेहनत करने से उनको रस आनंद आता था और संसार के भोग बिलास उनको नाशमान और तुच्छ दिखाई दिये, इस सबब से उन्होंने यह कठिन अभ्यास प्राणायाम का दुरुस्ती से करके ब्रह्म या पारब्रह्म पद में बासा किया।

१५ - जब ईश्वर कोटि कोई बिरले रह गये, और जीव कोटि लोग उस अभ्यास में शामिल हुए तब उनसे वह अव्वल दरजे का अभ्यास यानी प्राणायाम जैसा चाहिये, न बना, पर उन में जो उत्तम जीव थे, उन से मुद्रा का अभ्यास या अन्तर में ध्यान और जाप हर एक चक्र का दुरुस्त बना और जो संजम कि इस काम के करने के वास्ते उनको बताये गये, वह भी उनसे किसी क़दर दुरुस्त बन पड़े, इस तरह उनको भी आत्म या परमात्म पद की प्राप्ति हुई।।

१६ - जब कि उत्तम जीव भी कम हो गये और संसार के भोग बिलास की तरफ़ सब का झुकाव ज़्यादा होता गया, तब कसरत से जीव मूरत पूजा में लग गये, पर उन जीवों से रफ़ता रफ़ता मूरत पूजा भी जैसी चाहिये थी, दुरुस्त कम बनी यानी वे ऊपरी तौर से उसका बरतावा करने लगे और इतने ही काम में अपनी

मुक्ति समझ कर निश्चिन्त हो रहे और जो किसी ने उनको अंतर का भेद सुनाया या उन से मूरत के असल का हाल दरियाफ्त किया, तो अपनी नादानी की वजह से या पंडितों और भेखों के बहकाने से, उस से लड़ाई और झगड़ा करने लगे, इस तौर से नकली परमार्थ यानी नकली भक्ति और नकली पूजा की चाल जहाँ तहाँ कसरत से जारी हो गई ।।

१७ - जब प्राणों या मुद्रा की पूरी तौर से साधना करने वाले गुप्त हो गये और यह अभ्यास भी बजाय चढ़ाने मन और प्राणों के सिर्फ मन के ठहराने के वास्ते मुफ़ीद समझा गया यानी थोड़े दिन ऐसा अभ्यास करके लोग अपने आप को पूरा समझने लगे और कसरत से जीव मूरत या निशानों या तीरथ की पूजा में लग गये और जो कोई थोड़े बहुत विद्यावान थे, वे वाचक ज्ञान में मगन हो गये और अपने को ब्रह्म मानने लगे और अक्सर क्रिया योग वाले स्वाँगी बन गये, तब इस तरह मुक्ति का रास्ता बिल्कुल बंद देख कर कुल्ल मालिक दयाल की मौज से संत प्रकट हुए और उन्होंने सब मतों की कसरें दिखला कर सुरत शब्द मार्ग का उपदेश किया, हरचन्द शुरू में बहुत कम जीवों ने उनके बचन को माना, फिर बहुत से उनकी बानी और बचन पढ़ने और सुनने लगे और थोड़ी बहुत उनको अपने परमार्थ की कसरों की ख़बर पड़ती गई ।।

१८ - फिर मौज से साध एक के पीछे एक कितने ही देशों में प्रकट हुये और उन्होंने शब्द मार्ग का भेद उसी मुक़ाम तक का जो कि वेदों का सिद्धान्त है, प्रकट किया । इस में बहुत से जीव लग गये पर उनमें

से पूरे और सच्चे अभ्यासी कम निकले, लेकिन संतों और साधों ने अपनी दया के बल से बहुत से जीवों का उद्धार किया ।।

१९ - जब यह संत और साध भी गुप्त हो गये और उनके घरानों में भी सिर्फ बानी का पाठ और नाम का ज़बानी सुमिरन रह गया या कोई रसम और पूजा बाहरमुखी चल गई और विद्या के ज़्यादा फैलने से उन में से कितने ही वाचक ब्रह्म-ज्ञान की तरफ़ रुजू हो गये और प्राण और मुद्रा के साधन करने वाले और उसका भेद और जुगत के जानने वाले भी बहुत कम रह गये और रसमी तौर पर कसरत से जीवों का झुकाव मूरत पूजा और तीरथ बर्त और नेम आचार की तरफ़ हो गया और कोई कोई नये विद्यावान नास्तिकों की समझ पकड़ने लगे, तब कुल्ल मालिक राधास्वामी दयाल आप सतगुरु रूप धार कर जगत में प्रकट हुए और आसान तौर से सुरत शब्द मार्ग की जुगत जो धुर मुक़ाम तक पहुँचाने वाली है और जिसको आज तक किसी संत ने भी साफ़ तौर पर प्रकट नहीं किया था, सहज और आम तौर पर समझाई कि जिस में हर कोई मर्द और औरत, विद्यावान और अविद्यावान, हिन्दू और मुसलमान और ईसाई और जैनी और सरावगी और पारसी और यहूदी यानी किसी क़ौम या पंथ या देश का आदमी होवे, शामिल होकर अपना सच्चा उद्धार आप हासिल कर सकता है और जीते जी अपनी मुक्ति होने की सूरत किसी क़दर (यानी जिस क़दर उसका अभ्यास तेज़ होवे) अपने अंतर में अपनी हालत को परख कर आप जाँच सकता है ।।

२० - इस मत को राधारस्वामी मत या संत मत कहते हैं। और इसकी कार्रवाई इस तौर पर है कि बाहर तो संत सतगुरु या साधगुरु का (जो भाग से मिल जावें) सतसंग और उनकी और उनके सच्चे भक्तों या प्रेमियों की सेवा तन मन धन से करना और अंतर में सुमिरन करना सच्चे नाम का मन से, और सुनना नाम की धुन का चित्त के साथ। और मालूम होवे कि वह धुन घट घट में यानी हर एक आदमी के अंतर में हर वक्त आप ही आप हो रही है और उसका भेद मय तफ़सील स्थानों के जहाँ होकर उस धुन की धार सच्चे मालिक के चरणों से उतर कर पिंड यानी देह में आई है, संत सतगुरु या साधगुरु या उन के सच्चे अभ्यासी सतसंगी से मिल सकता है और राधारस्वामी दयाल के बानी और बचन में भी साफ़ तौर पर लिखा है पर बिना भेदी अभ्यासी के समझाये किसी की समझ में नहीं आ सकता है।।

२१ - इस अभ्यास की कमाई से जो कोई सच्चा होकर प्रेम के साथ करेगा, आहिस्ता आहिस्ता मन और इन्द्रियाँ काबू में आती जावेंगी और एक दिन सुरत यानी रूह अन्तर में चढ़ कर अब्बल त्रिकुटी में जहाँ वेद मत का असली सिद्धान्त है, और जहाँ मन समा जावेगा, और वहाँ से सत्त पुरुष राधारस्वामी दयाल के चरणों में पहुँच कर (जिसको दयाल देश कहते हैं और जो माया की हद्द के पार है) अजर और अमर हो जावेगी और परम आनन्द को प्राप्त होगी यानी अपने निज घर में जहाँ से कि आदि में सुरत उतर कर और पिंड में ठहर कर मन और माया के साथ भोगों में फँस

गई थी, पहुँच जावेगी और जनम मरन से सच्ची रहित हो जावेगी ।।

२२ - जो कोई राधास्वामी दयाल के बचन को मान कर जो जुगत कि उन्होंने बताई है, उसका अभ्यास सच्चे मन से शौक के साथ करेगा, उसको पूरा फ़ायदा हासिल होगा यानी एक दिन उसका सच्चा उद्धार हो जावेगा और जो अपनी मन हठ से या दुनिया और उसके सामान की ज़बर पक्ष धार कर न मानेगा, उसका भारी नुक़सान होगा यानी वह जनम मरन और देहियों के साथ दुख सुख भोगता रहेगा और अमर देश का परमानन्द उसको प्राप्त नहीं होगा और न सच्चे मालिक का दर्शन पावेगा ।।

बचन पच्चीसवाँ

अभ्यास में तरक्की की परख और पहिचान
और वर्णन उन संजमों का जिन से
अभ्यास दुरुस्त बने

१ - बाज़े सतसंगी ऐसा ख़्याल करते हैं कि उनको किसी क़दर अर्से यानी दो चार वर्ष राधास्वामी मत में शामिल होकर थोड़ा बहुत अभ्यास करते गुज़र गये, पर उनको अभी कुछ अन्तर में खुला नहीं या कुछ तरक्की अभ्यास की मालूम नहीं होती ।।

२ - जवाब इसका यह है कि यह ख़्याल इन सतसंगियों का दुरुस्त नहीं है। उनको अपने हाल की परख नहीं है या वे अपने पिछले और हाल की हालत

और तबीयत की जाँच नहीं करते, क्योंकि जो कोई सच्चे मन और सच्चे शौक के साथ राधास्वामी मत में दाखिल होकर प्रेम के साथ थोड़ा बहुत अभ्यास दो मर्तबा हर रोज़ सुरत शब्द मार्ग और सुमिरन और ध्यान का कर रहा है, तो मुमकिन नहीं है कि वह राधास्वामी दयाल की दया से ख़ाली रहे यानी उसको थोड़ा बहुत रस और आनन्द भजन और ध्यान का न आवे।।

३ - रोशनी और माया के चमत्कारों का नज़र आना, वह भी एक किस्म की दया में दाखिल है और उससे किसी क़दर तरक्की अभ्यास की पाई जाती है। पर अभ्यासी को मालूम होना चाहिये कि सफ़ेद रोशनी का चाँदनी के मुवाफ़िक़ खिले हुए नज़र आना या पाँच रंग की रोशनी जुदा जुदा दिखलाई देना या सूरज और चाँद और तारों का नज़र आना, तरक्की का निशान है। मगर जो मकानात या बागात या सूरतें मर्द और औरत की नूरानी नज़र आवें, इनमें ज़्यादा मन लगाना या अटकना नहीं चाहिये और न उनके बार बार नज़र आने की ख़्वाहिश करना चाहिये क्योंकि यह कैफ़ियतें वक़्त गुज़रने अभ्यासी के मन और सुरत के ख़ास ख़ास मुक़ामों से ज़रूर दिखलाई पड़ेंगी और जल्द ग़ायब भी हो जावेंगी।।

४ - असली तरक्की का ख़ास निशान यह है कि अभ्यासी को भजन और ध्यान में थोड़ा बहुत रस और आनन्द आवे यानी मन थोड़ा बहुत निश्चल हो कर अभ्यास में लगे और शब्द पहिले मुक़ाम का दिन दिन साफ़ और नज़दीक सुनाई देने लगे और वक़्त अभ्यास

के मन और सुरत किसी क़दर रसीले होकर शिथिल होते जावें और कभी कभी इस क़दर अन्तर में लग जावें कि इस तरफ़ की ख़बर और सुध न रहे ।।

५ - ऐसी हालत बग़ैर मन और सुरत के सिमटाव के या थोड़ा बहुत ऊपर की तरफ़ चढ़ने और शब्द या स्वरूप से मिलने के, नहीं हो सकती है। फिर जिस किसी की ऐसी हालत रोज़मर्रा या कभी कभी होती है, तो समझना चाहिये कि उस को राधास्वामी दयाल जैसा जैसा उसकी चाल के मुवाफ़िक़ मुनासिब समझते हैं, तरक़्की देते जाते हैं यानी सिमटाव और चढ़ाई उसके मन और सुरत की करते जाते हैं और उसका नशा भी उसको अपनी दया से थोड़ा बहुत हज़म कराते जाते हैं, नहीं तो इस क़दर रस पाकर बहुतेरे अभ्यासी मस्त होकर घरबार और कारोबार छोड़ने को तैयार हो जावें ।।

६ - जो किसी को अपने अभ्यास के समय ऊपर की लिखी हुई हालत की पहिचान कम होती है तो सबब उसका यह है कि उस अभ्यासी को गुनावन यानी ख़्यालात अक्सर भजन और ध्यान में सताते और बिघन डालते रहते हैं। इस वास्ते उसको चाहिये कि वह अपनी एक या दो वर्ष गुज़री हुई पहले की हालत तबीयत को, साथ अपनी हाल की हालत के, मुक़ाबला करे, तो जो वह सच्चा सतसंगी और सच्चा अभ्यासी है, तो उसको और उसके घर वालों को इस क़दर ज़रूर मालूम पड़ेगा कि पहले की निस्वत उसकी तबीयत संसारी लोंगो के संग में और संसारी व्यवहार और कारोबार ग़ैर-ज़रूरी और ग़ैर-मामूली में कम लगती है

और दुनियावी ख्यालात भी उसके दिन दिन किसी क़दर कम होते जावेंगे और फ़िज़ूल और ग़ैर-वाजिब चाहें और तरंगें दुनिया के भोगों और मुआमलों की भी कम होती जावेंगी और सतसंग और बानी और बचन में, और भी गुरु और साध और सच्चे मालिक राधास्वामी दयाल के चरणों में, प्रीति और प्रतीत पहले से किसी क़दर ज़्यादा होती जावेगी ।।

७ - जो ऊपर की लिखी हुई हालत किसी अभ्यासी सतसंगी को एक या दो वर्ष के अभ्यास के बाद मालूम पड़े तो फिर इस से ज़्यादा और सबूत दया और तरक्की का क्या चाहिये? असल मतलब राधास्वामी मत और उस की जुक्ति के अभ्यास का यह है कि दुनिया की मुहब्बत और चाह दिन दिन कम होवे और मन और सुरत सिमट कर किसी क़दर ऊपर की तरफ़ चढ़ने लगें और अंतर में थोड़ा बहुत रस लेने लगें, क्योंकि बग़ैर सिमटाव और चढ़ाई के हालत मन और इन्द्रियों की कभी नहीं बदल सकती है ।।

८ - पर मालूम होवे कि कुल्ल मालिक राधास्वामी दयाल अंतरयामी सब के हाल और ताक़त को ख़ूब जानते हैं और उस के गृहस्थी कारोबार और रोज़गार की सम्हाल के साथ जिस क़दर उसकी ताक़त हाज़मे की देखते हैं, उसी क़दर उसके मन और सुरत का सिमटाव और चढ़ाई आहिस्ता आहिस्ता करते जाते हैं। जो कोई जल्दी के वास्ते अर्ज़ या फ़रियाद करे और उस जल्दी में उसके किसी कारोबार का हर्ज या जिस्मानी तकलीफ़ का अंदेशा है तो ऐसी अर्ज़ या फ़रियाद को फ़ौरन नहीं सुनते, पर आहिस्ता आहिस्ता

मुनासिब वक्त पर उसको बख़शिश ज़रूर देवेंगे, और उसके साथ ताक़त हाज़मे की भी बख़शेंगे, एकाएक दया होने में आदमी मस्त और बेहोश होकर और दुनिया के कारोबार और कुटुम्ब परिवार को बिल्कुल छोड़ कर मज़्जूब^१ फ़कीरों के मुवाफ़िक़ सर-गरदाँ^२ फिरता फिरेगा और अपनी आइन्दा की तरक्की को आप बन्द कर देगा क्योंकि ऐसी हालत में फिर दुरुस्ती से अभ्यास नहीं बन पड़ेगा और इस वास्ते तरक्की बन्द हो जावेगी।

९ - बहुत से सतसंगियों को ख़बर भी नहीं है कि पहिला मुक़ाम किस क़दर दरजा बुलन्द^३ रखता है यानी कुल्ल बड़े मतों का यह पद सिद्धान्त है और जहाँ से तीन लोक की रचना की कार्रवाई हो रही है और जहाँ पहुँच कर योगी लय हो गये और इधर का होश उनको नहीं रहा। अब बड़ी भारी दया राधास्वामी दयाल की है कि ऐसे रास्ते और ऐसी युक्ति से अपने सच्चे परमार्थी जीवों को चलाते और चढ़ाते हैं कि जिस में उनके दुनिया के किसी कारोबार में हर्ज भी न होवे और परमार्थ में आला दरजा सहज में बे-मालूम हासिल होता जावे। इसका ज़्यादा और मुफ़स्सिल हाल लिखने में नहीं आ सकता, अलबत्ता कुछ थोड़ा सा ज़बानी कहा जा सकता है।।

१० - सच्चे और प्रेमी अभ्यासी को चाहिये कि वह सतसंग में बैठ कर अच्छी तरह से निर्णय और तहकीक़ के बचन इन पाँच बातों के ग़ौर से सुन कर और समझ कर, अपने मन के भरम और सन्देह और शर्कों को

जिस क़दर जल्दी हो सके, दूर करे, नहीं तो वह अभ्यास में विघ्न डालेंगे और इसके मन और सुरत को सफ़ाई और शौक़ के साथ भजन और ध्यान में लगाने नहीं देंगे; और वह पाँच बातें यह हैं।।

पहली - निर्णय इस बात का कि राधास्वामी दयाल कुल्ल मालिक और सर्व समरत्थ और सच्चे माता पिता कुल्ल रचना के हैं।।

दूसरी - यह कि सुरत शब्द मार्ग सच्चा और पूरा और सहज में धुर पद तक पहुँचाने वाला रास्ता और तरीका अभ्यास का है। इस से बढ़ कर कोई जुगत या रास्ता रचना भर में नहीं है और न हो सकता है क्योंकि और जितने रास्ते हैं, वह सब उन धारों के वसीले के हैं जो माया की हृद्द में ख़तम हो जाती हैं और इस सबब से दयाल देश तक नहीं पहुँच सकते और यह मार्ग जान यानी रूह या सुरत की धार पर सवार हो कर चलने का है और जो कि जान या रूह या सुरत कुल्ल रचना में सब से बढ़कर जौहर है और सब रचना उसी के आसरे ठहरी हुई है और उसी से हो रही है, इस वास्ते इस धार से बढ़कर और कोई धार नहीं है।।

तीसरी - यह कि मन और इन्द्रियों का ख़मीर^१ माया के मसाले का है और इस वास्ते उनका असली झुकाव बाहर और नीचे की तरफ़ संसार के भोग और पदार्थों में है।।

ज़रूरत के मुवाफ़िक़ उनकी कार्रवाई दुरुस्त समझी जाती है, मगर फिज़ूल तरंगों और ज़रूरत से ज़्यादा चाहें उठाने में हर्ज और नुक़सान है। इस वास्ते

अभ्यासी को थोड़ी बहुत रोक और सम्हाल अपने मन और इन्द्रियों की ख़ास कर वक़्त अभ्यास के बहुत ज़रूर है, नहीं तो भजन और ध्यान का रस जैसा चाहिये नहीं आवेगा ।।

चौथी - यह कि दुनिया और दुनिया-परस्तों और धन वालों की मुहब्बत और संग से सच्चे मालिक राधास्वामी दयाल के चरनों के प्रेम में और भी अभ्यास में किसी क़दर ख़लल और विघ्न पड़ता है। यह बात हर एक अभ्यासी ऐसे लोगों का थोड़ा संग करके अपने अंतर में परख सकता है। इस वास्ते मुनासिब और ज़रूरी है कि ऐसे जीवों का संग और मुहब्बत उसी क़दर रक्खी जावे कि जिस क़दर ज़रूरी और वाजिब होवे और ज़्यादा उन में अपने दिल को बाँधना या अपना वक़्त बे-फ़ायदा उनके संग में या दुनिया की ग़प शप में ख़र्च करना, अभ्यासी को मुनासिब नहीं है ।।

विद्यावान लोग भी जिनको सच्चा शौक़ किताबों के पढ़ने का है, अपने वक़्त को बहुत सम्हाल कर ख़र्च करते हैं यानी सिवाय रोज़गार और देह और गृहस्थ के ज़रूरी कामों के बाकी वक़्त अपना नई नई किताबों और अख़बारों की सैर में ख़र्च करते हैं, फिर परमार्थी अभ्यासी को किस क़दर ख़्याल अपने वक़्त का कि फ़िज़ूल और बे-फ़ायदा ख़र्च न होवे, रखना चाहिये?

पाँचवीं - राधास्वामी दयाल के चरनों की सच्ची सरन और उनकी मेहर और दया का आसरा और भरोसा ।।

११ - जब इन पाँच बातों की सम्हाल थोड़ी बहुत दुरुस्ती से बराबर जारी रहेगी तो यकीन है कि ऐसे

अभ्यासी को मन और माया और दुनिया के विघ्न बहुत कम सतावेंगे और उसका अभ्यास दिन दिन दुरुस्ती से बनेगा और थोड़े थोड़े रस और आनन्द के साथ बढ़ता जावेगा ।। और

मालूम होवे कि अभ्यास में यह सब काम शामिल हैं: - १ सुमिरन करना, २ सुमिरन और ध्यान करना, ३ भजन करना, ४ पोथी का थोड़ा बहुत समझ समझ कर पाठ करना या सतसंग में बैठ कर सुनना, ५ राधास्वामी मत की चर्चा करना या सुनना, ६ राधास्वामी मत और उसके अभ्यास के ताल्लुक की बातों का मन में विचार और निर्णय और ख्याल करना, ७ अपने मन और इन्द्रियों की चाल की हर रोज़ निरख परख करते रहना और जिस कदर मुमकिन होवे उसकी सम्हाल रखना ।।

१२ - अभ्यासी को बे-फ़ायदा जल्दी इस काम में नहीं करना चाहिये और ग़ौर करना चाहिये कि दुनिया के काम भी जैसे विद्या सीखना, जल्दी के साथ दुरुस्त नहीं बनते । इस में पन्द्रह और अठारह बरस सहज में गुज़र जाते हैं, जब कि विद्यार्थी कुल्ल वक्त अपना इसी काम में लगाता है, बल्कि घरबार और कुटुम्ब परिवार से भी जुदा हो कर मदरसे में रहना क़बूल करता है । फिर यह भारी परमार्थ का काम जब कि सिर्फ़ दो तीन या चार घंटे उस में दिक्कत से लगाये जाते हैं और बाकी वक्त दुनिया के काम और दुनियादारों के संग में गुज़रता है, किस तरह ऐसा जल्दी बन सकता है? बड़ी दया राधास्वामी दयाल की समझना चाहिये कि वे ऐसी थोड़ी मेहनत पर भी अपनी दया करते हैं और सच्चे

अभ्यासी को थोड़ा बहुत अंतर में सहारा थोड़े दिनों में बरखाते हैं।।

बचन छब्बीसवाँ

परमार्थ की ज़रूरत हर एक जीव को
और संतों के उपदेश का सच्चा
और पूरा फ़ायदा

१ - सब जीवों को, चाहे मर्द होवे, या औरत, बराबर ज़रूरत परमार्थी अभ्यास की है जो कि संतों ने दया करके जारी फ़रमाया है यानी जिस वक़्त कि मर्द या औरत बीस बाईस वर्ष की उमर तक पहुँचे, उसी वक़्त से उसको मुनासिब है कि संतों के उपदेश के मुवाफ़िक़ सुरत शब्द योग का अभ्यास शुरू करे और जो कोई काम परमार्थी कि बाहरमुखी है (सिवाय इसके कि मालिक के नाम पर जीवों को तन और धन से सुख पहुँचाना) कोई फ़ायदा अंतरी परमार्थ का नहीं दे सकता है।।

२ - बाहरमुखी कामों में सुरत और मन की धार इन्द्रियों के द्वारे बाहर फैलती है और सुरत शब्द के अभ्यास में सुरत और मन की धार बाहर से सिमट कर अन्दर में ऊपर को अपने भंडार की तरफ़ चढ़ती है और इस अभ्यास से ज़्यादा ताक़त और सुख मिलता है।।

३ - मालिक ने हर एक जीव में तीन किस्म की ताक़तें रक्खी हैं: - एक देह और इन्द्रियों की ताक़त,

दूसरी विद्या और बुद्धि और मन की ताक़त, तीसरी चैतन्य सुरत यानी आत्मा या रूह की ताक़त। लेकिन यह ताक़तें जब तक कि मेहनत और शौक के साथ साधना और मथन न किया जावे, तब तक प्रकट नहीं हो सकती हैं यानी जिस किसी ने अपने शौक के मुवाफ़िक़ जिस क़ुव्वत के जगाने और उसके काम की तरफ़ तवज्जह सीखने की करी, उसने उसी काम को उसके सिखाने वाले यानी उस्ताद से मिल कर और मेहनत करके सीख लिया और आहिस्ता आहिस्ता उस में कामिल हो गया और उसका फल पाया।।

४ - पहिली ताक़त देह और इन्द्रियों का साधन। यह बोझ उठाने और हल जोतने से लगा कर उम्दा तसवीर खींचना और लिखना और गाना और बजाना और किस्म किस्म की चीज़ें कारीगरी के साथ बनाना और तरह तरह के तमाशे और चालाकी दिखलाना, जैसे नाचने वाले और नट वगैरा दिखलाते हैं। इन सब कामों का नफ़ा या मजदूरी ज़्यादा से ज़्यादा है यानी सैकड़ों रूपये महीना पैदा कर सकते हैं। मगर बोझ उठाने वाला और हल जोतने वाला दो तीन या चार आने रोज़ से ज़्यादा नहीं कमा सकता है।।

५ - दूसरी क़ुव्वत मन और बुद्धि की। यह विद्या या इल्म के पढ़ने से जागती है और यह इल्म मदरसे में उस्ताद से सीखने और मेहनत करने से हासिल होगा। जो कोई जिस इल्म की तरफ़ शौक के साथ तवज्जह करे वह उसी इल्म को कुछ अरसे में सीख सकता है और इम्तिहान देकर राज दरबार से बड़े से बड़ा काम पा सकता है, जिसमें वह हज़ारों लाखों

बल्कि करोड़ों आदमियों पर हुक्म चला सकता है और मुल्कों का बन्दोबस्त करता है और हजारों रूपये की तनख्वाह पाता है और बहुत बड़ी इज्जत और हुकूमत उसको मिलती है और शहरों में नामवरी उसकी होती है और दुनिया के सब तरह के भोग और बिलास उसको आसानी से प्राप्त होते हैं।।

६ - तीसरी क़ुव्वत रूहानी यानी चैतन्य सुरत या आत्मा की। यह ताक़त पूरे और सच्चे परमार्थी गुरु से मिल कर और उनका और प्रेमी अभ्यासियों का सतसंग करके और अपने मालिक के चरन में मुहब्बत और दुनिया से वैराग करने से और मन और सुरत को साफ़ करके घट में ऊँचे की तरफ़ चढ़ाने से, जागती है। जो कोई अपने मन और इन्द्रियों को रोक कर और सच्चे मालिक और सतगुरु का प्रेम हिरदे में धर कर बराबर अभ्यास करे, वह एक दिन अपनी सुरत की ताक़त को जगा सकता है और फिर बिना उसके माँगे देशों में नामवरी फैलती है और दूर दूर से मर्द और औरत और लड़के बाले उसके पास आकर उसकी पूजा और प्रतिष्ठा करते हैं और अपने जीव के वास्ते मुक्ति और नजात हासिल करने के लिये उसको एक बड़ा वसीला अपना समझ कर, उसकी सेवा और ख़िदमत तन मन और धन से करते हैं और सिर्फ़ उसकी ज़िन्दगी में नहीं, बल्कि बाद चोला छोड़ने के उसके नाम और निशान की पूजा और अदब कसरत से मुल्कों और देशों में जारी होता है और हर एक देश के लोग मर्द और औरत और लड़के उसके नाम और उसकी बानी को गाकर अपना जनम सुफल करते हैं। इस क़िस्म के लोग अपने अपने दरजे के मुवाफ़िक़ संत और साध

और औतार स्वरूप और महात्मा और पैग़म्बर और औलिया कहलाते हैं। उनका मालिक आप उनको प्यार करता है और उनकी इज़्ज़त और महिमा और बढ़ाई बढ़ाता है। और उनके मत को जो वे अपने मालिक के हुक्म से जारी करें, दूर दूर तक फैलाता है।।

७ - ऊपर के बयान से तीनों कुव्वत के जगाने वालों का दरजा और महिमा और बढ़ाई और फ़ायदे का हाल ज़ाहिर होता है। अब हर एक जीव को इख़्तियार है, चाहे तीनों कुव्वतों को जगावे, चाहे एक या दो को। हर एक कुव्वत का दरजा और फ़ायदा अलेहदा अलेहदा है। पर जिसने रूहानी यानी सुरत या आत्मा की ताक़त को जगाया, वह मालिक के देश में पहुँच कर परम आनन्द को प्राप्त होगा और देहियों और जनम मरन के दुख से बच जावेगा और इस लोक में भी उसको इस क़दर बड़ा दरजा ज़िन्दगी में और भी मरने के पीछे मिलेगा कि जो बादशाहों और राजों और अमीरों और विद्यावानों और बुद्धिवानों को नहीं मिल सकता है और जो इस कुव्वत को या विद्या और बुद्धि की कुव्वत को नहीं जगावेंगे, तो वे कुव्वतें उनकी सोती हुई रहेंगी और न उनको पूरा पूरा दुनिया का सुख मिलेगा और न परमार्थ का आनंद हासिल होगा और न दुखों से बचाव होगा।।

८ - जो कोई पूरा पूरा सुरत यानी आत्मा की कुव्वत को नहीं जगावे तो उसको मुनासिब है कि कुछ मेहनत करके थोड़ा बहुत इस कुव्वत को ज़रूर जगावे, ताकि उसको इस दुनिया में भी आराम मिले और परलोक में भी सुख पावे यानी जो थोड़ी बहुत मेहनत

करके सुरत शब्द का अभ्यास करता रहे और सच्ची सरन पूरे गुरु और सच्चे मालिक राधास्वामी दयाल की धारन करे, तो वे अपनी मेहर से उसको संसार सागर से बचा कर पार ले जावेंगे और महा सुख का स्थान बख्शेंगे और जो इस बचन को नहीं माने तो उसको इखितयार है, पर उसको हमेशा जनम मरन भुगतना पड़ेगा और देहियों के साथ ऊँचे नीचे दरजे में सदा दुख सहता रहेगा और आत्मघाती यानी अपने जीव का आप नुकसान और अकल्याण करने वाला करार दिया जावेगा ।।

९ - सब मत वाले और कुल्ल जीव कहते हैं कि मालिक हर जगह मौजूद है यानी सर्व व्यापक है, और जो ऐसा है तो वह आदमी और कुल्ल जानदारों में भी मौजूद है। आदमी में मालिक का तख्त उसके मस्तक यानी दिमाग में है और जीव यानी सुरत उसकी अंश है और जब इसकी बैठक जाग्रत अवस्था में आँखों के मुक़ाम में है, तो मालिक का तख्त ब-हर-सूरत इस स्थान से ऊँचे पर मस्तक में होना चाहिए जहाँ से यह सुरत की धार उतर कर पहिले ब्रह्मांड में और फिर पिंड में आँखों के स्थान पर ठहरी और वहाँ से तमाम देह में पैरों तक रगों के वसीले से व्यापक हुई ।।

१० - अब समझना चाहिये कि इस सुरत की धार को पहले उसकी बैठक की तरफ़ उलटना और समेटना और फिर वहाँ से यानी आँखों के ऊपर अंतर में होकर उसके भंडार की तरफ़ चढ़ाना, यह काम आत्मा यानी सुरत की कुव्वत का जगाना कहलाता है। रास्ते में कई ठेके यानी मुक़ाम हैं, सो जितनी दूर तक यानी जिस

स्थान तक जो कोई पहुँचा, उसी क़दर उसकी सुरत जागी और उतना ही भेद क़ुदरत और रचना का उसको मालूम हुआ यानी उस मुक़ाम से नीचे का सब हाल उसको मालूम पड़ा, पर जो कोई कि धुर स्थान तक पहुँचा जहाँ से आदि में सुरत का ज़हूर हुआ और वहाँ से नीचे नीचे रचना होनी शुरू हुई, उसको कुल्ल भेद क़ुदरत का मालूम हुआ और उसी को दर्शन परम भंडार यानी कुल्ल मालिक राधास्वामी दयाल का हासिल हुआ और उसी का नाम परम संत और परम गुरु है और वही परम आनन्द को प्राप्त होकर अमर और अजर हो गया और उसी की नर देह सुफल हुई, यानी उसी ने अपनी चैतन्य शक्ति पूरी पूरी जगाई ।।

११ - अब मालूम हो कि यह काम सुरत शब्द मार्ग के अभ्यास से हो सकता है यानी सुरत की जिस धार पर कि यह सवार होकर उतरी है, उसी धार के वसीले से चढ़ाना और वही धार जान और अमृत और रूह और शब्द की धार है क्योंकि जहाँ धार रवाँ (जारी) है, वहीं आवाज़ भी संग है। उस आवाज़ का जैसे जैसे कि हर एक स्थान से प्रकट हुई, भेदी से भेद लेकर और उसी आवाज़ की डोरी को पकड़ कर यानी सुरत से तवज्जह के साथ उस आवाज़ को सुनते हुए, ऊपर को यानी उसके भंडार की तरफ़ चलना सुरत शब्द योग का अभ्यास कहलाता है और यह सिर्फ़ संत मत में जारी है यानी उसका मुफ़स्सिल भेद आज कल राधास्वामी मत में मिल सकता है, और किसी मत में भेद और चलने की जुगत का ज़िकर भी नहीं है सिर्फ़ इशारे में इस क़दर महिमा शब्द की लिखी है कि आदि में शब्द प्रकट हुआ और शब्द ही कर्त्ता है और शब्द ही

मालिक का स्वरूप है। पर इसका भेद कि किस तरह पर शब्द से रचना हुई और कैसे शब्द मालिक का स्वरूप है और किस तरह उसकी डोरी पकड़ के आदि यानी धुर स्थान तक जहाँ से उसका अव्वल ज़हूर हुआ, पहुँचना हो सकता है और वह धुर स्थान कहाँ है, कुछ नहीं लिखा है और न कोई मत वाला इस भेद का जानकार है। इस सबब से सब के सब पोथियों और मज़हबी किताबों के पढ़ने और पढ़ाने और बाहर की पूजा और रसमों के चलाने में अटक गये और जो थोड़े बहुत विद्या और बुद्धिवान थे वे अपने आप को ब्रह्म यानी चैतन्य समझ कर चुप्प हो रहे और इस सबब से सच्चा उद्धार यानी सच्ची मुक्ति किसी की भी नहीं हुई और न होती है।

बचन सत्ताईसवाँ

जवाब थोड़े से सवालों के जो एक
सतसंगी ने भेजे

१ - सत्तपुरुष से जोत निरंजन दो कला प्रकट हुई और यह दोनों कला चैतन्य हैं और इन्हीं ने तीन लोक की रचना करी, पहले ब्रह्म सृष्टि और बाद उसके और किस्म की रचना यानी सुर नर और चारों खान और यह रचना तीन धारों से प्रकट हुई और यह तीन धारें ब्रह्म और माया से मुक़ाम सहसदल कँवल से निकलीं और वह तीन गुण कहलाते हैं। सहसदल कँवल तक

माया चैतन्य और निहायत लतीफ़ है। सहसदल कँवल और तीन गुनों के मंडल के नीचे जड़ता शुरू हुई और जिस क़दर उतार नीचे होता गया, कसाफ़त यानी जड़ता बढ़ती गई। सबब इसका यह है कि सत्तलोक तक निरमल चैतन्य देश है और उसके नीचे हलकी तह चैतन्य पर थी सो जब ऊपर से धार आई, उसने उस तह को और निरमल चैतन्य को जुदा करके रचना करी और वह ग़िलाफ़ या ख़ोल जो अलेहदा हुआ, उस से नीचे की रचना की देह ज़ाहिर हुई और इसी तरह हर मुक़ाम से ग़िलाफ़ या ख़ोल जो कि ब-निखत ऊपर के ज़्यादा मोटा होता गया, ख़ारिज करके नीचे को गिरा दिया गया और निरमल चैतन्य अलेहदा कर लिया गया और उसी ग़िलाफ़ या ख़ोल के मसाले से नीचे की रचना की देह ज़ाहिर होती गई। गरज़ कि इस मुक़ाम पर जहाँ कि इन्सानी और उससे भी नीचे की रचना है, ग़िलाफ़ ज़्यादा मोटा था और वह ब-वजह इस मुटाई के महज़ जड़ हो गया, जैसे कि किसी दरख़्त पर बहुत चमड़ी जो चढ़ी होती है, वह कुछ अरसे बाद ख़ुश्क होकर गिर जाती है और उसमें तरी बिल्कुल नहीं रहती है, यही हाल नीचे बढ़ता गया।।

२ - रचना के अरसे की कुछ तादाद नहीं है और न उसका शुमार मुमकिन है। जो शुमार पुरान और दूसरी किताबों में लिखा हुआ है, वह सिर्फ़ इसी सूरज मंडल या उसके ऊपर के सूरज का है और इसी सूरज मंडल को पैदा हुए, मुवाफ़िक़ इल्म सितारों के, बे-शुमार वर्ष गुज़रे हैं। और संत फ़रमाते हैं कि एक सूरज मंडल के नीचे दूसरा, और दूसरे के नीचे तीसरा, इसी तरह रचना होती चली आई है यानी अब्बल सूरज मंडल का

दूसरे मंडल का सूरज जो उसके नीचे है, एक तारा है। अब दराज़ी और वसअत^१ रचना का ख़्याल करो कि क़यास काम नहीं करता और हर एक मैदान में बे-हिसाब रचना है। मैदान से मुराद हर एक मंडल के घेर से है, सो हर एक मंडल में ऊपर से नीचे तक बराबर रचना होती चली आई है। ऊपर की रचना नीचे की ब-निस्बत ज़्यादा से ज़्यादा निरमल और रोशन है, जैसे इस लोक की हवा के मंडल में बहुत से दरजे लताफ़त^२ और सरदी के हैं और पहाड़ पर चढ़ने से इन दरजों की ख़बर पड़ती है। या अपने मकान के ऊपर के खनों पर चढ़ने से तफ़ावत^३ हवा का मालूम होता है, इसी तरह रचना में मंडल हैं और उनकी रचना में ऊपर और नीचे के हिसाब से तफ़ावत और फ़र्क है। सब से ऊपर जो देश है, वह निर्मल चैतन्य और ऐन रूहानी है और वहाँ मिलौनी ख़ोल या तह की नहीं है और इसी वजह से वहाँ माया के मसाले^४ की बनी हुई देह नहीं है और इसी सबब से वह परम आनन्द और सरूर का मुक़ाम है और जनम मरन और तकलीफ़ देह की वहाँ नहीं है। वहाँ पहुँचना सुरत का, वास्ते हासिल करने सच्ची और पूरी मुक्ति के, सब मंडलों को फोड़ कर, ज़रूर है और यह काम सुरत शब्द योग के अभ्यास से बन सकता है, और किसी तरह से मुमकिन नहीं है क्योंकि शब्द की धार धुर से आई है, उस पर सवार होकर धुर मुक़ाम तक पहुँचना मुमकिन है। और बाकी धारें जो रचना में आई हैं, वे किसी न किसी नीचे के मुक़ाम से पैदा होकर उतरी हैं। उन धारों को पकड़ कर उस मुक़ाम

१ - विस्तार। २ - सूक्ष्मता। ३ - फ़र्क। ४ - माया के मसाले के बड़े जुज़ पाँच तत्त्व और तीन गुन है।

तक पहुँच सकता है कि जहाँ से वह धारें निकली हैं। उस मुक़ाम के ऊपर यानी धुर स्थान तक किसी तरह से नहीं जा सकता है।।

३ - ऊपर के हाल से फ़र्क़ और तफ़ावत रचना का एक दरजे और सब दरजों में समझ लो। यह ब-सबब मिलौनी ख़ोल यानी माया के हुआ है और इस तफ़ावत से कर्त्ता की जात पर किसी तरह का दोष नहीं आ सकता है, क्योंकि निर्मल चैतन्य देश में सत्तलोक और अलख लोक और अगम लोक की रचना में किसी तरह का फ़र्क़ और तफ़ावत नहीं है और नीचे के लोकों में जहाँ से कि माया का ज़हूर हुआ, थोड़ा थोड़ा फ़र्क़ और तफ़ावत पैदा होता गया और नीचे के मंडलों में ज़्यादा बढ़ता गया। यह रचना जो सत्तलोक के नीचे हुई है, ब्रह्म और माया की करी हुई है यानी ब्रह्म ने सत्तपुरुष से, सेवा करके, इजाज़त लेकर यह रचना करी है, सो इन माया ब्रह्म की निस्वत अलबत्ता इस क़दर इल्ज़ाम लगाया जा सकता है कि उन्होंने जीवों को सत्तपुरुष का भेद नहीं दिया और वास्ते बढ़ाने और क़ायम रखने रचना के अपनी हद्द में अनेक तरह के धोखे दे कर जीवों को अपनी अमलदारी में रक्खा और अनेक मत जारी करके उनको भरमा और भुला दिया। इसी वजह से संत फ़रमाते हैं कि ब्रह्म देश के पार जाना चाहिये। इस करत्ता का स्वरूप किसी क़दर नाक़िस है यानी ब-सबब संगत माया के सफ़ाई कामिल इस में नहीं है, इसी सबब से इसकी रचना में भी कसर है। इस तीन लोक की रचना की उमर है यानी हद्द मुक़र्रर है, जैसे कि आदमी की उमर है। यह सदा एक रस नहीं रहेगी। इसी वजह से संत कहते हैं कि इस देश में जनम मरन

से बचाव नहीं होगा। इस वास्ते ज़रूर है कि ब्रह्म देश के पार जाना चाहिये।।

४ - इस लोक की हृद् इस सूरज मंडल के ताल्लुक है यानी यह सूरज मंडल जहाँ तक कि है, वहाँ तक इस दरजे की रचना की हृद् है। मगर वह रचना जो नीचे की तरफ़ है, वह इस लोक की रचना से भी कम दरजे की है और इसी तरह नीचे के दरजात में और ज़्यादा कमी ताक़त की होती गई है और सब से नीचे रचना नहीं है। वहाँ इस क़दर कसीफ़^१ ख़ोल चैतन्य पर चढ़े हुए हैं कि कसीफ़ से कसीफ़ रचना भी वहाँ नहीं हो सकती। वह जगह ब-तौर ख़ाली मैदान के पड़ी हुई है। वहाँ रचना किसी वक़्त में भी नहीं होगी, मगर तादाद उसके फ़ासले और वसअत की कुछ नहीं कही जा सकती, क्योंकि अगर महा संख को एक अदद तजवीज़ करके शुमार किया जावे, तो भी हिसाब नहीं लग सकता, वहाँ गिनती का शुमार नहीं हो सकता है और न इस तादाद के जानने की कुछ ज़रूरत है। मनुष्य को अपने उद्धार यानी ऊपर को चढ़ने का फ़िकर करना चाहिये और रचना के हिसाब में जो कि बे-शुमार है, ज़्यादा पड़ना बे-फ़ायदा है। सिर्फ़ ख़ास क़ायदे को जान लेना चाहिये, और जोकि क़ानून क़ुदरत का सब जगह एकसाँ है, उसको समझ कर सब जगह की चाल का अनुमान करके, अपने मन को तसल्ली देकर अपने ख़ास काम को, जो अपने जीव का कल्याण है, शुरू करना चाहिये।।

५ - अजपा जाप यानी सोहं शब्द का स्वाँसा से

सुमिरन का, ऊपर के दरजे के सोहं से, कुछ ताल्लुक नहीं है और इस अभ्यास की रसाई किसी मुक़ाम पर नहीं है, सिर्फ़ थोड़ी सफ़ाई मन की इससे हो सकती है।।

६ - यही भारी दलील आवागवन की है कि जब तक निर्मल चैतन्य देश में सुरत न पहुँचेगी, तब तक किसी न किसी किस्म के ख़ोल में रहेगी और वह ख़ोल या ग़िलाफ़ उसकी देह समझना चाहिये और जनम मरन ग़िलाफ़ का है, न कि सुरत या रूह का। फिर सुरत जो एक देह को छोड़ती है तो ज़रूर दूसरी देह उसको धरनी पड़ती है, चाहे इस लोक में चाहे ऊँचे या नीचे के लोक में। और जिन मतों में आवागवन नहीं मानते हैं, उनसे पूछना चाहिये कि बहिश्त^१ और ऐराफ़^२ और जहन्नूम^३ में यह रूहें कौन और किस किस्म की देह रख कर दुख सुख पावेंगी। इस बात का वे जवाब साफ़ तौर पर नहीं दे सकते हैं, क्योंकि सुरत बग़ैर देह के तो ऐन आनन्द स्वरूप है, उसको किसी सूरत में दुख सुख नहीं हो सकता है और दुख सुख के भोगने के वास्ते देह का होना ज़रूर है और रूह या सुरत जब बहिश्त^१ और ऐराफ़^२ और दोज़ख़^३ में जो तीन मुक़ाम जुदा इस लोक से हैं, जाती है और वहाँ दुख सुख भोगती है तो कोई न कोई देह में ज़रूर उसकी बैठक होगी, तो इस लोक की देह से उस देह में उन स्थानों में जाना आवागवन को साबित करता है और इल्म नजूम पढ़ने से बहुत सा हाल रचना का कि किस तौर से शुरू हुई और किस क़दर अरसा दराज़ से चली आती है, मालूम हो सकता

है और उससे किसी कदर अनुमान ऊँचे की रचना का हो सकता है।।

७ - जीव यानी सुरत सत्तपुरुष राधास्वामी की अंस है, जैसे सूरज और सूरज की किरन। रचना से पेशतर यह सत्तपुरुष राधास्वामी के साथ अभेद थी। जब सत्तलोक की रचना के नीचे सत्तपुरुष के चरनों से प्रथम अंश निरंजन यानी काल पुरुष प्रकट हुआ और उसने वास्ते करने तीन लोक की रचना के सत्तपुरुष से सेवा करके आज्ञा माँगी और उसको इजाजत दी गई और वह अकेला रचना न कर सका, तब उस वक़्त आद्या को (जो दूसरी अंश सत्तपुरुष की है) प्रकट करके और उसको बीजा जीवों यानी सुरतों का हवाले करके, निरंजन के पास भेजा गया और इन दोनों अंसों ने मिल कर रचना तीन लोक की करी।।

८ - त्रिकुटी के मुक़ाम से माया प्रकट हुई और यह गुबार रूप यानी परमाणु स्वरूप थी और यह माया असल में एक ग़िलाफ़ या तह थी जो चैतन्य पर दसवें द्वार के नीचे बतौर मलाई के दूध पर चढ़ी हुई थी। जब वह दोनों धारें यानी निरंजन और आद्या यानी जोत इस मुक़ाम पर आई, तब वह तह अलेहदा की गई और वह गुबार यानी परमाणु स्वरूप होकर फैली और इन तीनों की मिलौनी से निहायत सूक्ष्म धारें तीन गुन सत, रज, तम की त्रिकुटी से अरूप प्रकट हुई और सहसदकँवल के स्थान से जो त्रिकुटी के नीचे है, यह धारें स्वरूपवान प्रकट हुई और पाँच तत्व भी प्रकट हुए और यह तत्व और गुन माया के मसाले के बड़े अंश हैं।।

९ - अब मालूम होवे कि त्रिकुटी को ब्रह्म पद

कहते हैं और सहस्रदलकँवल के धनी यानी मालिक को ईश्वर कहते हैं और इस स्थान से सुरत यानी जीव की धार और मन और माया की धार जुदा जुदा प्रकट होकर नीचे उतरी और तीन लोक की रचना हुई। जिन मतों की रसाई यहाँ तक हुई (और असल में सब मत इसी स्थान तक ख़तम हो गये) उन को इसके ऊपर का हाल मालूम न हुआ। इस वास्ते उन्होंने ईश्वर और जीव और माया (यानी परमाणु) को अनादि कहा। पर संत मत के मुवाफ़िक़ माया और उसके परमाणु की आदि त्रिकुटी से हुई और सुरत सत्तपुरुष राधास्वामी के स्थान से आई और ईश्वर भी यानी निरंजन सत्तपुरुष से प्रकट हुआ। फिर यह सब किस तरह अनादि हो सकते हैं? क्योंकि सत्तलोक और उसके ऊपर के स्थानों में इनका वजूद और निशान भी नहीं है।।

१० - सुरत का बीजा आद्या की मारफ़्त एक ही बार सत्तलोक से आया। अब बार बार सुरतें वहाँ से नहीं आती हैं।।

११ - निरंजन यानी काल अंस भी एक ही दफ़ा वहाँ से आया, अब वह उलट कर वहाँ नहीं जा सकता है।।

१२ - संतों के मत के मुवाफ़िक़ प्रलय के वक़्त में त्रिकुटी का स्थान भी सिमट जावेगा और उस वक़्त ईश्वर और जीव यानी सुरत और माया (मय अपने मसाले तीन गुन और पाँच तत्व के) दसवें द्वार में समा जावेंगी और उनका रूप जो उस मुक़ाम के नीचे ज़ाहिर हुआ है, अपने अपने भंडार में लय हो जावेगा।।

बचन अट्टाईसवाँ

रचना का वर्णन कि आदि में कैसे हुई

१ - आदि में जब किसी किस्म की रचना नहीं हुई थी, तब अनामी पुरुष था और उसका स्वरूप अंडाकार था। स्वरूप के कहने से कोई आकारी रूप नहीं समझना चाहिये। यह स्वरूप अपार अनंत अकह अनादि और अरूप था। एक हिस्सा ऊपर का निर्मल यानी नूरानी या प्रकाशवान था और बाकी नीचे की तरफ दरजे-ब-दरजे तहों या गिलाफों से ढका हुआ था, इस तौर से जहाँ कि तह या गिलाफ़ शुरू हुआ वहाँ से जिस कदर प्रकाशवान हिस्से से दूरी होती गई, उसी कदर नीचे की तह या गिलाफ़ भारी या मोटी होती गई। इस हालत में यह तह या गिलाफ़ कोई दूसरी चीज़ नहीं समझी जा सकती है। उसकी कैफ़ियत ऐसी थी जैसे दूध के ऊपर मलाई। हरचंद मलाई दूसरी चीज़ नहीं है, मगर वह दूध नहीं हो सकती, पर उसका गिलाफ़ या खोल होकर रहती है और फिर उस मलाई में भी दरजे होते हैं, जैसे निहायत बारीक और बारीक और फिर मोटी और ज़्यादा मोटी वगैरा।।

२ - जिस वक़्त कि अनामी पुरुष का यह स्वरूप था, उस वक़्त जो अंग उसका कि नूरानी हिस्से से नीचे निहायत बारीक तह से ढका हुआ था, उसकी कशिश नूरानी हिस्से की तरफ़ जारी थी। जैसे जब किसी बर्तन में घी भर कर ऊपर का हिस्सा उसका रोशन कर दिया जावे तो उसके नीचे के घी की दौड़ रोशन घी की तरफ़ होती है और उस नीचे के हिस्से के

घी की तह या गिलाफ़ धुँआ रूप होकर जुदा हो जाती है, ऐसे ही जो नीचे का हिस्सा कि रोशन और प्रकाशवान हिस्से से मिला, उसी वक्त उसकी तह जुदा होकर नीचे की तरफ़ गिर गई और वह हिस्सा भी रोशन हिस्से से मिल कर रोशन हो गया। फिर उस रोशन हिस्से से मौज यानी धार प्रकट हुई और नीचे उतर कर किसी क़दर फ़ासले पर ठहरी और वहाँ उसने उस देश के चैतन्य से तह या गिलाफ़ को अलेहदा करके नीचे की तरफ़ गिरा दिया और जो रोशन रूप बरामद^१ हुआ, उसको अपने रूप में मिला लिया और फिर उसका मंडल बढ़ता गया और सब तरफ़ से गिलाफ़ वाला चैतन्य रोशन चैतन्य की तरफ़ खिंच कर और उससे मिल कर रोशन होता गया और इसी तरह उस मंडल में फिर कार्रवाई रचना की जारी हुई और जो गिलाफ़ कि ऊपर से उतर कर नीचे गिरा था, उसके मसाले से उस रचना की रूहों की देह बनाई गई। जब उस मंडल की सब रचना हो गई और उस पर कुछ अरसा गुज़र गया, तब उस मुक़ाम से पहिले दस्तूर के मुवाफ़िक़ नई धार या मौज प्रकट हुई और इसी तरह नीचे उतर कर किसी क़दर फ़ासिले पर ठहरी और वहाँ के गिलाफ़दार चैतन्य की तह को हटा कर नीचे गिराया और नूरानी स्वरूप जो बरामद हुआ, उसको अपने से मिला कर ब-दस्तूर मंडल बाँधा और रचना करी यानी ऊपर से उतरे हुए गिलाफ़ या तह का जो मसाला था, उससे, इस मंडल की रूहों की देह तैयार करी और यही देह उनका गिलाफ़ होती गई। यह दोनों

मंडल अगम लोक और अलख लोक कहलाते हैं और इनके मालिक अगम पुरुष और अलख पुरुष हैं।।

३ - इसी तरह से अलख लोक से धार उतर कर नीचे आई और सत्तपुरुष रूप होकर सत्तलोक रचा और फिर उस लोक में रचना करी। यह तीनों मुक़ाम और उनकी रचना उस हिस्से अनामी पुरुष में रची गई कि जो सदा प्रकाशवान और निरमल चैतन्य के करीब नीचे था और जहाँ की तह बहुत बारीक थी, जैसे कि संगतरे की फाँक के ज़ीरे का ग़िलाफ़ होता है और वह तह या ग़िलाफ़ और उसका मसाला भी ऐन नूरानी और चैतन्य स्वरूप था यानी अनामी पुरुष के नूरानी अंग के स्वरूप में और उस तह के रूप में बहुत कम भेद या फ़रक़ था यानी वह भी वहाँ के नूरानी चैतन्य के मुवाफ़िक़ नूरानी थी और इसी सबब से उस चैतन्य का ग़िलाफ़ होकर रही और जब रूहों की जुदा जुदा रचना हुई तब उसी तह या ग़िलाफ़ के मसाले से उन रूहों की चैतन्य यानी रूहानी खोल या देह तैयार हुई।।

४ - सत्तलोक के नीचे जो ग़िलाफ़दार चैतन्य था, वह किसी क़दर काले रंग का था। जब उसकी कशिश सत्तलोक की तरफ़ हुई तो उसका ग़िलाफ़ दूर होकर नीचे को गिराया गया; पर वह क़ाबिल इसके न था कि सत्तलोक के चैतन्य के साथ तद्रूप हो जावे। इस वास्ते वह सत्तलोक के नीचे के अंग से किसी क़दर श्याम रंग, नूरानी धार रूप होकर प्रकट हुई और वह धार नीचे की तरफ़ दिन दिन बढ़ती गई और किसी क़दर फासिले पर सत्तपुरुष के सन्मुख ठहरी। इसी धार का नाम निरंजन और काल पुरुष है। इसी ने कुछ

अरसे के बाद सत्तपुरुष से दरख्वास्त की कि मुझको हुक्म और इख्तियार सत्तलोक के मुवाफ़िक़ रचना करने का मिले और वहाँ मैं तुम्हारा ध्यान करता रहूँ, सो उसकी ऐसी ख़्वाहिश देख कर सत्तपुरुष ने इजाज़त दी कि नीचे के देश में जाकर रचना करे ।।

५ - तब यह निरंजन की धार उतर कर नीचे आई और चाहा कि रचना करे, पर इसकी ताक़त ऐसी न थी कि तनहा (अकेला) कार्रवाई कर सके। फिर इसने सत्तपुरुष के चरणों में अर्ज हाल किया। तब वहाँ से दूसरी धार पीले रंग की जो कि ऐन चैतन्य थी और सुरत यानी रूहों का बीज उसमें मौजूद था, नीचे उतारी गई। इसका नाम आद्या या जोत हुआ ।।

६ - जिस स्थान पर यह दोनों धारें आकर पहिले ठहरीं, उसका नाम सुन्न यानी दसवाँ द्वार है। वहाँ पर इनका नाम पुरुष और प्रकृति हुआ और यही स्थान निरमल सुरत का प्रथम ठेका है ।।

७ - फिर यह दोनों धारें उतर कर नीचे के मुक़ाम पर जिसको त्रिकुटी कहते हैं, ठहरीं और वहाँ इनका नाम माया और ब्रह्म हुआ, क्योंकि दसवें द्वार के नीचे के चैतन्य पर ग़िलाफ़ किसी क़दर मोटा यानी दूना था, एक तह या ग़िलाफ़ पहिली तह के मुवाफ़िक़ और दूसरा ज़्यादा स्थूल, और जब तह या ग़िलाफ़ अलेहदा किया गया और ऊपर से दोनो धारें उतरीं, तब इस ग़िलाफ़ का मेल करके उनका नाम ब्रह्म और माया हुआ और इन दोनों की मिलौनी से तीन धारें अति सूक्ष्म गुप्त यहाँ से जारी हुईं। यहाँ माया का रूप भी

चैतन्य और लतीफ़ और निरंजन का रूप भी चैतन्य और लतीफ़ यानी सूक्ष्म है।।

८ - फिर मुक़ाम त्रिकुटी से दोनों धारें उतर कर सहस्र दल कँवल में आकर ठहरीं और यहाँ इनका नाम जोत निरंजन और शिव शक्ति हुआ। ब्रह्मांड में ब्रह्म सृष्टि की रचना इन्होंने करी। यहाँ पर निरंजन जोत का स्वरूप जुदा २ प्रकट हुआ और यह दोनों चैतन्य और निहायत लतीफ़ यानी सूक्ष्म स्वरूप हैं। इस मुक़ाम से तीनों गुणों की धारें यानी सत, रज, तम जिनको ब्रह्मा, विष्णु, और महेश कहते हैं और पाँच तत्व सूक्ष्म यानी पृथ्वी, जल, अग्नि, पवन, और आकाश ज़ाहिर हुए। इन आठों से मिल कर चैतन्य पुरुष और माया ने तीन लोक की रचना करी यानी देवता, असुर और चार खान के जीव (जेरज, अंडज, सेदज और उषमज) जिसमें मनुष्य, चौपाये, परिन्द और कीड़े मकोड़े और अनेक किस्म के दरख़्त और बनस्पति और खानें शामिल हैं, पैदा किये और सूरज और चाँद और ज़मीन और आसमान रचे गये।।

९ - अब समझना चाहिये कि सहस्रदलकँवल के नीचे प्रकट कार्रवाई तीन धारों की है।

पहली चैतन्य धार जो सत्तपुरुष राधास्वामी की अंश है और यहाँ अनेक जिस्मों में जीव चैतन्य या सुरत कहलाती है और कार-फ़रमा यानी कर्ता यही है।

दूसरी निरंजन यानी काल पुरुष की धार जो मन रूप होकर हर एक जिस्म में सुरत की ताक़त से कार्रवाई करती है।

तीसरी माया की धार जो देह और इन्द्रिय रूप होकर सुरत और मन का गिलाफ़ हो रही है। नीचे के देश में माया की तह या गिलाफ़ और उसका मसाला (जो तीन गुण और पाँच तत्व में) स्थूल और ज़्यादा स्थूल यानी मलीन से मलीन होती गई और इसी सबब से इन देशों में रचना भी निहायत स्थूल और मलीन है।।

१० - ऊपर के बयान से मालूम होगा कि ब्रह्म और माया यानी ब्रह्मांडी मन और उसकी शक्ति जिसको खुदा और परमेश्वर और सिफ़त यानी माया कहते हैं, सत्तलोक के नीचे से पैदा हुई और इन्हीं के अक्स नीचे के देश यानी पिंड में मन और इच्छा कहलाये और यह दोनों पिंड देश में सुरत चैतन्य की शक्ति से जो सत्तपुरुष की निज अंश हैं, चैतन्य हैं और अपनी २ कार्रवाई करते हैं।।

११ - मालूम होवे कि पहला गिलाफ़ या तह जो चैतन्य पर सत्तलोक के नीचे चढ़ा हुआ था, वह निरंजन रूप हुआ और उसका रुख़ या मुख बाहर की तरफ़ है और हमेशा चैतन्य का गिलाफ़ रहता है। त्रिकुटी में इसका नाम ब्रह्मांडी मन है और इसी तह से सहसदलकँवल के नीचे से मन पैदा हुआ, जिसका रुख़ भी ब-दस्तूर बाहर की तरफ़ है और इस लोक यानी पिंड की रचना में सुरत चैतन्य का गिलाफ़ हो रहा है। दूसरी तह जो चैतन्य पर दसवें द्वार के नीचे चढ़ी हुई थी, वह चैतन्य माया हुई और ब्रह्म सृष्टि की रूहों की देह का मसाला उस ही से निकला और इसी तरह सहसदलकँवल के नीचे जीवों की देह का मसाला

वहाँ की माया से पैदा हुआ और ऐसे ही जिस कदर नीचे से नीचे रचना होती गई, पहली और दूसरी तह मोटी होती गई और उसमें दरजे हो गये यानी मन और माया का मसाला स्थूल से स्थूल और मलीन से मलीन होता गया ।।

बचन उन्तीसवाँ

राधास्वामी मत क्या है और उसके अभ्यास सुरत शब्द मार्ग का फल क्या है

१ - राधास्वामी मत सच्चे कुल्ल मालिक और उसके निज धाम का भेद समझा कर सुरत को अपने सच्चे मालिक और निज माता पिता के चरनों में जहाँ से यह आदि में उतर कर आई, पहुँचने का रास्ता बताता है और जुगत उस रास्ते पर चलने की उपदेश करता है ।।

२ - यह सुरत अपने धाम से जुदा होकर तिरलोकी में माया और काल के जाल में फँस कर और पिंड के बंदीखाने में कैद होकर और मन और इन्द्रिय और उनके भोगों के संग लिपट कर इस लोक में सब तरह के दुख सुख और संताप सह रही है। इस वास्ते राधास्वामी मत, इसके दुख हमेशा को दूर करने के लिये, सच्चे मालिक राधास्वामी दयाल की सर्व समरत्थता और मेहर और दया की महिमा सुना कर चरन सरन दृढ़ कराता है, जिसके सबब से चलने वाली सुरत को उस रास्ते के तै करने में बहुत आसानी होती है और

चाल सुखाली चलती है और दया और मेहर संग रहती है और काल और माया के विघ्न सहज में दूर होते हैं। यह मत कुदरती है यानी सच्चे मालिक के मिलने का सच्चा रास्ता कुदरत के कायदे के मुवाफिक समझाया जाता है यानी जैसे कि आदि में जब प्रथम सुरत के उतार के साथ रचना शुरू हुई उसी तरह और उसी रास्ते से सुरत का उलटाव यानी चढ़ाई की जुगत बताई गई है और यह हाल हर एक जीव का मरने के वक्त होता है कि उसकी रूह की धार का खिंचाव पैरों की उँगलियों से शुरू होकर आँखों की पुतली के खिंचाव तक आँख से नज़र आता है और इसी खिंचाव के साथ ताकत देह और इन्द्रियों की घटती और खिंचती हुई मालूम होती है। इसी तरह से अभ्यास के वक्त सुरत शब्द मार्ग के अभ्यासी की सुरत और मन का उलटाव और खिंचाव ऊपर की तरफ स्वतन्त्रता के साथ होता जावेगा और जो अभ्यास दुरुस्ती से शौक के साथ बनता चला गया तो एक दिन वह अभ्यासी मौत के मुकाम पर पहुँच कर उस को जीत लेगा और जिस किसी से इस कदर अभ्यास न बना तो भी वह बहुत दूर तक अपना रास्ता अखीर वक्त पर चलने का साफ करके बहुत से दुख सुख संसारी और तकलीफ मौत से अपना बचाव कर सकता है।।

३ - यह रास्ता और जुगत किसी आदमी की बनाई हुई या निकाली हुई नहीं है। इसका उपदेश और भेद सच्चे मालिक ने आप संत सतगुरु रूप धार कर जीवों पर अति दया करके प्रकट किया।।

४ - जो कोई इस मत में शामिल हुआ और सुरत शब्द का उपदेश लेकर उसके अभ्यास में लगा, तो उसको सत्तपुरुष राधास्वामी दयाल का दामन या चरन पकड़ा दिया गया, क्योंकि धुर मुक़ाम से शब्द की धार हर एक रास्ते के मुक़ाम से होकर बराबर नीचे तक जहाँ कि पिंड में सुरत की बैठक है और जहाँ बैठ कर यह सुरत देह और संसार के साथ कार्रवाई करती है, जारी है और जिसको उस धार का और उन धुनों यानी आवाज़ों का जो उन धारों के साथ हो रही हैं, भेद मिला और मन और सुरत को उस धुन के संग लगा कर चढ़ाने की जुगत बताई गई, तो उस सुरत को धुन के वसीले से सच्चे मालिक के चरन के साथ मेल करने और उसको पकड़ कर चढ़ने का कायदा मालूम हो गया और वह उसी दस्तूर के मुवाफ़िक़ जब चाहे जब चरन के साथ लिपट कर उसका रस और आनन्द ले सकती है और उसी धार को पकड़ कर आहिस्ता २ अभ्यास करके धुर मुक़ाम तक पहुँच सकती है ।।

५ - ऊपर के लिखे हुए से साफ़ मालूम होगा कि राधास्वामी मत का मतलब यह है कि सुरत को दुख सुख और जनम मरन के स्थान से हटा कर, उसके निज घर में जो महा सुख और परम आनन्द का भंडार है, पहुँचाना । यानी पिंड और ब्रह्मांड से जो कि काल और माया का देश है, निकाल कर संतों के दयाल देश यानी निर्मल चैतन्य देश में पहुँचाना, ताकि काल कलेश से बच कर दयाल देश में सदा का आनन्द यानी अमर सुख पावे और आप भी अमर हो जावे ।।

६ - बर-खिलाफ़ इसके, और मर्तों का जो दुनिया में जारी हैं, यह हाल है कि जीवों को इसी देश के ऊँचे नीचे और मध्य स्थान में रख कर कभी सुख और कभी दुख के चक्कर में डाले रखें और जनम मरन की फाँसी काटी न जावे, बल्कि उनको पूरा भेद रचना का और पता सच्चे मालिक और उसके सच्चे देश का मालूम भी नहीं हुआ। इसी सबब से वे काल और माया देश के पार का हाल नहीं बयान करते और न उसके पार जाने की जुगत समझाते और बताते हैं। इसका हाल इस दृष्टांत से जो नीचे लिखा जाता है, साफ़ २ मालूम होवेगा।

७ - जैसे पानी असल में गैस रूप था और फिर हवा रूप और बादल रूप और बुखार रूप से पानी रूप होकर बरसा और फिर जमकर बर्फ़ रूप होकर जड़ यानी बे-हिरस और हरकत हो गया और जब उसको गर्मी पहुँचाई गई, तब फिर पानी रूप और बुखार यानी भाप रूप और बादल रूप और हवा रूप होकर फिर गैस-रूप होकर गुप्त हो गया और ऊँचे से ऊँचे देश में जहाँ उस का पहले बासा था, जाकर ठहरा।।

८ - अब समझना चाहिए कि संत सतगुरु का मत यानी राधास्वामी मत बर्फ़ रूप को उस के असली घर में पहुँचा कर गैस रूप बनाने की जुगत बताता है कि जिस से वह तोड़ फोड़ और खुशकी और गरमी और पाकी और ना-पाकी और इम्तिहालह यानी जनम मरन की हालत से छूट कर अपने असली रूप में जो एक रस और एक हालत में कायम रहता है, मिल जावे और तकलीफ़ात से नजात पावे और इम्तिहाला उस को

कहते हैं कि कभी कोई और कभी कोई हालत या रूप बदलना और यही मतलब जनम मरन से है कि एक देह या रूप से दूसरी देह या रूप में बदल जाना ।।

९ - और और मत बर्फ़ या पानी रूप को इसी जगह के रूप या निशानों में या पोथी और किताबों में जिसमें असली हाल निज रूप और निज घर का और उस की प्राप्ति और वहाँ पहुँचने की जुगत का ज़िकर भी नहीं है, अटकाते हैं और इसी जगह सफ़ाई रखने या कुछ दिन आराम हासिल करने की तरकीब बयान करते हैं, पर उस तरकीब से, चाहे जिस क़दर कोई करे, सच्ची और पूरी सफ़ाई और दुखों से बचाव यानी पूरा आराम हासिल नहीं हो सकता है और न वह तरकीब जैसी चाहिये किसी से बन पड़ती है। इसी से सब जीव बहुत करके लाचार और ख़ाली नज़र आते हैं और न अपने निज घर और निज रूप का भेद जानते हैं और न उस की प्राप्ति की जुगत की ख़बर है ।।

१० - कुल्ल मालिक राधास्वामी दयाल ने दया करके सब भेद और जुगत साफ़ साफ़ करके समझाई और बानी में बयान करी है। अब जीवों को इख़्तियार है कि चाहे उन के बचन को विचार करके मानें या नहीं ।।

११ - राधास्वामी मत में ज़ब्र और ज़बरदस्ती नहीं है और न किसी को लालच या डर दिखाया जाता है। अलबत्ता बचन और बानी करके भेद सुनाया और समझाया जाता है। जो बड़भागी हैं, वे मानते हैं और अपने जीते जी उस का फल देखते हैं यानी दुनिया में

भी उस के दुख सुख से बहुत कुछ बचे रहते हैं और अंत समय पर सुखाले जाते हैं ।।

१२ - और जो नहीं मानते उन को इस दुनिया और देह का भी दुख सुख बहुत व्यापता है और अंत समय पर इधर से अंधे और बेहोश होकर जाते हैं और अंतर में तरह तरह की तकलीफें रास्ते में सहते हैं ।।

१३ - पर इस में भी मौज है । जिन का भाग जल्द उद्धार का है, वे बचनों को सुन कर जल्द समझते और मानते हैं और जिन के उद्धार में अभी देरी है, वे बचनों को उछाल देते हैं और नहीं मानते ।।

बचन तीसवाँ

सुरत को भी अहार और रस देना चाहिए
जैसे तन मन और इन्द्रियों को
दिया जाता है

१ - सब आदमी खाना पीना अच्छा चाहते और खाते हैं, जिस से उन की देह की और उस के साथ मन और इन्द्रियों की ताकत बढ़ती है और जो खाना न मिले तो तमाम देह और उसके अंगों में ना-ताकती और जोफ़ आ जाता है और फिर जो काम कि उन से लिये जाते हैं, उन की कार्रवाई दुरुस्त नहीं होती ।।

२ - जो कुछ कि आदमी खाता और पीता है, उस का खुलासा खून के वसीले से तमाम बदन और अंग अंग में पहुँच कर और उस का अहार हो कर उस को

ताक़त देता है और इसी तरह ताज़ा हवा खाने और बाग़ और फुलवारी के देखने और राग और बाजे के सुनने से दिल और इन्द्रियों को ताक़त और फ़रहत^१ हासिल होती है।।

३ - सिवाय खाने और पीने और देखने और सुनने और सूँघने की चीज़ों के हर एक आदमी सूक्ष्म तत्व और तीन गुन और रोशनी और बिजली वगैरा से भी कुछ मदद वास्ते परवरिश और ताक़त और सेहत^२ अपने बदन के लेता है, पर इन सब चीज़ों से सुरत को अहार और ताक़त बहुत कम बल्कि कुछ नहीं मिलती। वह जिस क़दर मुमकिन है, अपने मंडल के चिदाकाश से मामूली मदद और ताक़त लेती है, जैसे कि आदमी की देह इस मंडल के आकाश से मदद और ताक़त लेती है।।

४ - सुरत यानी रूह को बढ़का अहार और गहरी ख़ुशी और ताक़त और ताज़गी देने वाली मदद जब मिल सकती है कि कोई आदमी सुरत शब्द अभ्यास के वसीले से उसको ऊपर को चढ़ावे और जो धार अमृत की ऊँचे देश से आती है, उसके साथ सुरत की धार का मेल अभ्यास के वसीले से किया जावे।।

५ - जब ऐसी ताक़त और ख़ुशी अंतर में सुरत को ऊँचे चढ़ कर हासिल होती है, तब वह अपने भागों को सराहती है और गुरु की महिमा, जिनकी दया से वह सुरत शब्द के अभ्यास में लग कर इस आनन्द और सरूर को पाती है, बारम्बार गाती है और निहायत दरजे की अहसानमंदी उनकी ज़ाहिर करती है।।

६ - इस हालत अभ्यास में सुरत को साफ़ मालूम होता है कि जो आनन्द उसको शब्द की धार से (जो कि अमृत और प्रकाश की धार है) मिल कर हासिल होता है, वैसा रस या आनन्द इस लोक में बिलकुल नहीं है और ज्यों ज्यों अभ्यास बढ़ता जाता है यानी जिस क़दर सुरत ऊँचे को चढ़ती जाती है उसी क़दर वह आनंद दिन २ बढ़ता जाता है और अभ्यासी की हालत बदलती जाती है, यहाँ तक कि उसको इस दुनिया के भोग बिलास और राज पाट और हुकूमत कुछ भी नहीं सुहाते हैं और कुल्ल मालिक सत्तपुरुष राधास्वामी दयाल के चरनों में प्रीति और प्रतीत गहरी और ज़्यादा से ज़्यादा होती जाती है और दुख सुख, देह और दुनिया के, उसको मालिक की दया से और अंतर के आनन्द हासिल होने से बहुत कम व्यापते हैं और जो ज़्यादा ऊँचे दरजे तक पहुँच हो जावे तो बिलकुल नहीं व्यापते ।।

७ - सिवाय ऊपर के लिखे हुए फ़ायदे के सुरत शब्द मार्ग के अभ्यासी को बीमारी और मौत के वक़्त तकलीफ़ कम होती है क्योंकि जिस रास्ते हो कर मरने के वक़्त सुरत जाती है, वह उस रास्ते को जीते जी किसी क़दर देख लेता है और वहाँ की कैफ़ियत उसको सब मालूम हो जाती है। फिर मरने के वक़्त उस रास्ते पर बहुत सुख और आनंद के साथ जाता है और अपने मालिक की क़ुदरत और दया को देख कर बहुत मगन होकर अपनी बड़भागता को सराहता है ।।

८ - सब आदमियों को चाहे मर्द होवें या औरत, मुनासिब मालूम होता है कि जैसे अपने तन मन और

इन्द्रियों को अहार और ताक़त देने के लिये रात दिन मेहनत करते हैं, तो थोड़ा बहुत अपनी सुरत को भी ताक़त और अहार देने के वास्ते ज़रूर जतन करें, नहीं तो सख़्त और भारी तकलीफ़ होगी और मौत के वक़्त उनको बहुत दुख सहना पड़ेगा और उस वक़्त का पछतावा कुछ फ़ायदा नहीं देवेगा ।।

९ - जो बीस २ या बाईस २ घंटे दुनिया के कामों में खर्च करें तो लाज़िम है कि दो या तीन या चार घंटे अपनी सुरत के फ़ायदे के वास्ते जो कि तन मन और इन्द्रियों की चैतन्य करने वाली है, ज़रूर खर्च करें। जो वे यह काम सचौटी से करेंगे तो इसका फ़ायदा थोड़े दिन के अभ्यास से उनको आप दीखने लगेगा और सच्चे मालिक की अपने अंतर में मौजूदगी और उसकी दया की भी ख़बर पड़ेगी और तब उसकी सच्ची प्रतीत और प्रीति चरणों में आवेगी और फिर आहिस्ता २ अपने सच्चे उद्धार का सबूत अपने अंतर में मिल जावेगा ।।

१० - यह काम सब को करना ज़रूर मालूम होता है और जो कोई थोड़ा सा भी अभ्यास सुरत शब्द मार्ग का जीते जी कर लेगा तो भी वह चौरासी से बचा कर ऊँचे देश में पहुँचाया जावेगा और जो दुनिया के भोग बिलास में अटक कर इस अभ्यास को नहीं मानेगा और नहीं करेगा तो वह अपने कर्मों के मुवाफ़िक़ ऊँची नीची जोन में जावेगा और जमदूतों के हाथ से बहुत दुख पावेगा और जन्म मरन की तकलीफ़ हमेशा सहता रहेगा ।।

बचन इकतीसवाँ

सुरत शब्द मार्ग के अभ्यास से मन और इन्द्रियों का क़ाबू में आना

१ - सब महात्माओं और सब मतों के आचार्यों ने ऐसा कहा है कि जब तक मन और इन्द्रिय क़ाबू में नहीं आवेंगे, तब तक तत्त्व पद का ज्ञान यानी सिद्धान्त पद की प्राप्ति नहीं होगी ।।

२ - और मन और बासना यानी संसारी चाह के अभाव या नाश करने के लिये अनेक जुक्तियाँ हर एक ने लिखी हैं पर उनमें से कोई भी जुक्ति ऐसी नहीं है कि जिसका अभ्यास बे-ख़तरे और बे-ख़ौफ़ गृहस्थी और विरक्त जीव बराबर कर सकें और जीते जी उसका फल भी अपनी आँख से देखें ।।

३ - प्राणायाम के अभ्यास को अकसर लोगों ने सब जुक्तियों और अभ्यासों से बढ़कर रक्खा है और कहा है कि इससे मन और इन्द्रिय बस में आ सकती हैं । यह बात तो सही है, पर इस अभ्यास की कमाई यानी प्राणों का रोकना किसी से दुरुस्ती के साथ नहीं बन सकता है और ख़तरे और बीमारी के सबब से किसी की जुरअत^१ और ताक़त इस अभ्यास के करने की नहीं होती और इस समय में ख़ास करके प्राणायाम की जुगत किसी गृहस्थी या भेष से नहीं बन सकती है ।।

४ - इस वास्ते ऐसी हालत जगत की देख कर कुल्ल मालिक सत्तपुरुष राधास्वामी दयाल ने संत सतगुरु रूप धार करके सुरत शब्द मार्ग की आसान

जुक्ति प्रकट की कि जिसका कुल जीव गृहस्थ होवें या विरक्त अथवा औरत होवें या मर्द, कुल्ल मालिक राधास्वामी दयाल की सरन लेकर अभ्यास करके सत्तलोक यानी दयाल देश में पहुँच सकते हैं और जनम मरन की कैद से बच कर और देह और संसार के दुख और सुखों से न्यारे होकर अमर देश में परम आनन्द को, जिसका कभी अभाव या नाश नहीं हो सकता है, प्राप्त हो सकते हैं ।।

५ - वह जुक्ति सुरत शब्द की यह है कि अपनी सुरत यानी रूह की तवज्जह को अपने घट में जहाँ शब्द की धुन हर दम हो रही है, उस आवाज़ का पता और भेद लेकर लगाना और उसकी धुन को सुन कर छाँट करना और जो शब्द कि संत सतगुरु ने हर एक स्थान, रास्ते के ताल्लुक, समझाये हैं, उसी मुवाफ़िक़ धुन को पकड़ के सुरत और मन को ऊपर को चढ़ाना और इसी तरह रास्ते के मुक़ामों को तै करके धुर मुक़ाम पर जो कुल्ल मालिक राधास्वामी दयाल का स्थान है, पहुँच कर वहीं विश्राम करना ।।

६ - जिस क़दर इस अभ्यास की कमाई राधास्वामी दयाल की दया से बनती जावेगी, उसी क़दर मन और सुरत सिमट कर आकाश की तरफ़ पिंड में और फिर उसके परे ब्रह्मांड में और फिर उसके भी परे दयाल देश यानी सत्तपुरुष राधास्वामी देश में चढ़ कर पहुँचते जावेंगे और देह और इन्द्रिय और मन और संसार की सुध बुध दिन दिन बिसरती जावेगी ।।

७ - जिस किसी से एक दरजे की भी कमाई किसी क़दर बन पड़ेगी, वह मुताबिक़ अपनी सुरत की चढ़ाई

के तन मन और इन्द्रियों को किसी क़दर बस में लावेगा और उसी क़दर उसको अंतर में मालिक का दर्शन प्राप्त होता जावेगा यानी पहले दरजे में आत्मा और परमात्मा का और दूसरे दरजे यानी ब्रह्मांड में ब्रह्म और पार-ब्रह्म का जो कि तिरलोकी का नाथ है, और तीसरे दरजे में सत्तपुरुष राधास्वामी दयाल का, जो कि कुल्ल मालिक और सर्व समर्थ हैं, दर्शन पावेगा ।।

८ - “परम तत्व” नाम सत्त शब्द का है जो कि आदि में सत्तपुरुष राधास्वामी दयाल के चरनों से प्रकट हुआ और कुल्ल रचना जिसकी चैतन्यता से पैदा हुई और “तत्व” नाम अनहद शब्द का है, जो ब्रह्म स्थान से ज़ाहिर हुआ और जिसकी चैतन्यता से तीन लोक की रचना कायम है ।।

९ - इसी तौर से सुरत शब्द का अभ्यासी तत्व और परम तत्व को प्राप्त होकर, अपने जीव का सच्चा कल्याण यानी पूरा कारज कर सकता है ।।

१० - यहाँ यह बात बयान करना ज़रूर है कि जब कि सुरत शब्द मार्गी अपने अभ्यास के बल से सुरत चैतन्य को जब चाहे, शब्द चैतन्य की धार से मिला कर ऊपर को चढ़ा सकता है और उस वक़्त तन मन और इन्द्रिय किसी क़दर या बिल्कुल उसके क़ाबू में आ सकते हैं, तो उसको इख़्तियार हासिल हो जावेगा कि जब चाहे, जिस क़दर ताक़त मुनासिब जाने, उनको देकर काम लेवे या किसी वक़्त बिल्कुल उन से काम न लेवे ।।

११ - पर इसके साथ यह भी ज़रूर होगा कि वह बाहर और अंतर गहरा सतसंग करके अपने मन और

इन्द्रियों की कोई दिन सतगुरु या साध का संग करके अच्छी तरह गढ़त करावे कि उनमें कोई वासना इस लोक और परलोक के भोगों की बाकी न रहे, तब काम पूरा होगा। और यह बात आहिस्ता आहिस्ता सतसंग और अभ्यास करके दुरुस्त बन आवेगी, जल्दी का काम नहीं है, क्योंकि जो मन और इन्द्रियों की गढ़त और सफ़ाई नहीं होगी तो वे आकाश के परे नहीं चढ़ सकेंगे और अभ्यास में हमेशा अनेक तरह की तरंगें उठा कर खलल डालते रहेंगे।।

बचन बत्तीसवाँ

मन का प्रबल झुकाव संसार की तरफ़
और उसकी तरंगों के रोकने की जुगत

१ - मन का स्वाभाविक झुकाव इन्द्रियों के द्वारे संसार और उसके भोग बिलास की तरफ़ है और जिस क़दर माया के पदार्थ और सामान तरह तरह के हैं और हमेशा नये नये किस्म के मौजूद होते जाते हैं, वह भी सब इन्द्रियों को और उनके साथ मन की धार को अपनी तरफ़ खँचते हैं। इस सबब से मन और इन्द्रियाँ हमेशा चंचल रहती हैं।।

२ - जब कि आदमी पैदा होता है, उस वक़्त से बराबर माया के पदार्थ और अपने प्यारे और रिश्तेदार लोग नज़र में आते हैं और संसारी बातें सुनने और समझने का दिन दिन अभ्यास बढ़ता जाता है और इन्द्रियों के भोगों का रस मिलता जाता है और उन्हीं

की चाह जैसे कि उमर और समझ बढ़ती जाती है, आदमी के मन में पैदा होती जाती है और उसके पूरा करने के वास्ते जतन सीखता है और करता है और संसार ही के ख्यालात दिल में भरते जाते हैं और नये नये भी पैदा होते जाते हैं ।।

३ - इस तौर से सब आदमी संसार ही के कारोबार में अटके रहते हैं और उसके सामान की प्राप्ति के लिये अनेक तरह के जतन और मेहनत करते हैं और जब वह सामान हासिल होता है, तब अपनी मेहनत की कामयाबी पर खुश होकर अपने तई बड़ा आदमी और भाग्यवान समझते हैं और हिर्स और तृष्णा बढ़ा कर आइन्दा को ज़्यादा जतन और मेहनत करने को तैयार होते हैं ।।

४ - खुलासा यह कि दुनिया ही के कामों में अपना कुल्ल वक्त खर्च करते हैं और मन और इन्द्रियों के भोगों की चाह और उसके पूरा करने के फ़िकर में उमर भर खो देते हैं और कुटुम्ब और परिवार में आसक्त हो कर उनके राज़ी और खुश करने के वास्ते हमेशा मेहनत करते रहते हैं ।।

५ - इस तरह पर सब जीवों के ख्याल स्वाभाविक संसारी हो जाते हैं और उनका मन हमेशा दुनिया के कारोबार के या धन और नामवरी प्राप्त करने के वास्ते तरंगें उठाया करता है और दूसरों की भलाई और बुराई बिना पूरी तहकीकात के किया करता है और अपनी कसरों पर नज़र नहीं डालता है ।।

६ - इनमें से जो कोई जीव इत्तिफ़ाक़ से संतों के सतसंग में आ जाता है और मत का निर्णय सुन कर

और भेद समझ कर अभ्यास करने पर तैयार होता है, तो उसको पिछले स्वभाव और संसारी करनी के सबब से अपने मन और चित्त को नाम और रूप और शब्द की धुन के साथ जोड़ने में शुरू में किसी क़दर दिक्क़त पड़ती है और बारम्बार दुनिया और उसके भोगों के ख़्याल गुनावन रूप होकर अभ्यास के वक़्त सताते हैं और भजन और ध्यान का रस जैसा चाहिये नहीं लेने देते।।

७ - इसके सिवाय जिन लोगों ने कि थोड़ी बहुत विद्या पढ़ी है और अनेक तरह के ख़्यालात, पिछले वक़्त के विद्यावालों के, उनके मन और बुद्धि में भरे हुए हैं, उनको तरह तरह की गुनावन विद्या और बुद्धि की, वक़्त सतसंग और अभ्यास के, उठती रहती हैं और संतों के बचन का पूरा पूरा निश्चय नहीं आने देती हैं।।

८ - इन सब विघ्नों के दूर करने के वास्ते राधास्वामी दयाल ने दया करके यह जुगत बताई है कि जहाँ तक मुमकिन होवे, कुछ वक़्त अपना भजन ध्यान और सुमिरन, और सतसंग और संतों की बानी के पाठ में ख़र्च करें और जहाँ तक बन सके अपने मन को दुनिया के फ़िज़ूल ख़्यालों से बचा कर घट में रोकें, तब आहिस्ता आहिस्ता मन निश्चल और चित्त निर्मल होवेगा और अपने अंतर में कुछ कुछ रस और आनन्द पावेगा और यही अभ्यास जारी रखने से हालत दिन दिन बदलती जावेगी और अंतर में रस और आनन्द बढ़ता जावेगा और तब संसार के भोगों की चाह आहिस्ता आहिस्ता घटती जावेगी।।

९ - मालूम होवे कि मन से एक वक़्त में एक ही काम हो सकता है यानी एक ही धार ताक़त वाली मन से एक वक़्त में उठ कर कार्रवाई कर सकती है, चाहे वह काम परमार्थी करे और चाहे दुनिया का ।।

१० - दुनिया के काम की धार का मुख इन्द्रियों की तरफ़ यानी नीचे को है और परमार्थी काम की धार का मुख जो संतमत के मुवाफ़िक़ उठती है, ऊँचे की तरफ़ होता है ।।

११ - संसारी परमार्थ की धार (जैसे कि और मतों में परमार्थी काम किये जाते हैं) इन्द्रियों के वसीले या तो बाहर की तरफ़ जारी होती है या अंतर में नीचे की तरफ़ हिरदे या नाफ़ के स्थान की तरफ़ जारी होती है ।।

१२ - संत मत के मुवाफ़िक़ यह धार जो बाहरमुख है, दुनिया के साथ मेल रखती है और जो अन्दर पिंड के हृदय या नाफ़ की तरफ़ जारी होती है, वह भी जो उसका सिलसिला ऊँचे के स्थान से मस्तक में नहीं लगा हुआ है, तो संत मत के मुवाफ़िक़ बाहरमुख समझी जाती है और उस में सिवाय थोड़ी बहुत मन और इन्द्रियों की सफ़ाई के कोई फ़ायदा सुरत और मन की चढ़ाई का हासिल नहीं होता है ।।

१३ - संत कहते हैं कि जब तक सुरत और मन, अपना स्थान जो पिंड में है, आहिस्ता आहिस्ता छोड़ कर, ऊँचे देश यानी ब्रह्मांड में न चढ़ेंगे, तब तक पक्की और सच्ची सफ़ाई और अंतर का सच्चा रस और आनन्द प्राप्त नहीं होगा और संसारी बासना और तृष्णा का मैल जो मन और सुरत पर चढ़ा हुआ है,

कभी नहीं उतरेगा। इस वास्ते सब जीवों को मुनासिब है कि संतमत के अनुसार भेद समझ कर और सुरत शब्द योग की जुगत लेकर, अपने मन और सुरत को आहिस्ता आहिस्ता ब्रह्मांड की तरफ़ चढ़ाने का अभ्यास शुरू करें, तो मन का झुकाव संसार की तरफ़ दिन दिन कम होता जावेगा और अन्तर में शब्द का रस पाकर ब्रह्मांड की तरफ़ चढ़ता जावेगा और तब सच्चा वैराग संसार से और सच्चा अनुराग सच्चे मालिक के चरणों में उसको हासिल होता जावेगा।।

१४ - इस वास्ते कहा जाता है कि जो कोई सचौटी के साथ अपने मन और इन्द्रियों को संसार के भोगों की तरफ़ से हटाना चाहता है और सच्चे मालिक के चरणों में प्रेम के साथ अपने सुरत और मन को जोड़ना चाहता है, उसको चाहिये कि हमेशा अपने मन और उसकी तरंगों की चौकीदारी करे यानी नज़र करता रहे कि वह क्या क्या तरंग उठाता है। जो तरंगें संसारी फ़िज़ूल हैं, उनको रोके और जो परमार्थी तरंगें उठें, उनको बढ़ावे और ताक़्त देवे।।

१५ - संसारी तरंगों का रोकना इस तरह पर हो सकता है कि जब इस फ़िस्म की हिलोर मन में उठती हुई मालूम पड़े, उसी वक़्त मन और सुरत की तवज्जह को ऊपर की तरफ़ जैसा कि भेद स्थानों का संत मत के मुवाफ़िक़ समझाया गया है, पहले स्थान पर नाम के आसरे, चाहे स्वरूप के आसरे, और चाहे शब्द के आसरे, लगावे, और उसी जगह पर जमा देवे। फ़ौरन उस धार का मुख जो इन्द्रियों की तरफ़ जाने वाली थी, ऊपर की तरफ़ मुड़ जावेगा और वह संसारी तरंग हट

जावेगी या मिट जावेगी और अंतर में थोड़ा बहुत ऊँचे देश का रस मिलेगा ।।

१६ - नाम के सुमिरन का रस और स्वरूप के ध्यान का रस जो ऊँचे स्थान पर आँखों के ऊपर किया जावे और शब्द का रस जो पहले स्थान सहसदलकँवल या दूसरे स्थान त्रिकुटी की धुन सुन कर प्राप्त होवे, इस क़दर ताक़त रखता है कि मन की धार को अपनी तरफ़ थोड़ा बहुत खींच कर दूसरी तरफ़ से हटा लेगा और जो ज़्यादा रस मिलेगा तो वह धार उसी तरफ़ को रवाँ होकर उस स्थान पर ठहर जावेगी और थोड़ी देर ख़ूब रस देवेगी और जो तवज्जह किसी क़दर कम रही तो रस कम आवेगा । फिर भी दूसरी तरफ़ यानी इन्द्रियों और नीचे की तरफ़ उस धार की चाल बन्द हो जावेगी या कम हो जावेगी कि उस तरफ़ कुछ कार्रवाई नहीं कर सकेगी ।।

१७ - जब कभी ऐसा इत्तिफ़ाक़ होवे कि अभ्यासी का ज़ोर, वास्ते मोड़ने धार के मुख के, काम न देवे यानी ऊँचे की तरफ़ को नाम या स्वरूप या शब्द के आसरे न चढ़े और बाहर की तरफ़ को रवाँ होवे, तो भी इस खँचातानी में उस धार की ताक़त नीचे की तरफ़ कुछ न कुछ कम हो जावेगी और जो बिल्कुल मोड़ी न गई तो भी उसकी कार्रवाई नीचे की तरफ़ यानी इन्द्रियों द्वारा किसी क़दर ज़ईफ़ और कमज़ोर या कम हो जावेगी ।।

१८ - और जो किसी वक़्त अभ्यासी का बस न चले और धार ज़ोर के साथ इन्द्रियों की तरफ़ रुजू करे और ऊपर की तरफ़ तवज्जह नाम या रूप या शब्द में

न आवे तो अभ्यासी को चाहिये कि उस धार की कार्रवाई के पीछे अपने मन में पछतावे और शरमावे और चरनों में राधास्वामी दयाल के प्रार्थना करके माफ़ी माँगे और आइन्दा को होशियारी करे, तो भी उस धार की कार्रवाई का असर कम हो जावेगा यानी उस कार्रवाई का फल बहुत हलका हो जावेगा और जो आइन्दा को होशियारी जारी रही तो माफ़ी भी हो जावेगी ।।

१९ - इसी तरह से परमार्थी का काम आहिस्ता आहिस्ता बनता जावेगा यानी भूल चूक उसकी बराबर माफ़ होती जावेगी, इस शर्त पर कि वह अपनी मेहनत और कोशिश वास्ते फेरने धार के मुख के, सच्चे मन से जारी रखे और अपने कसूर पर शरमाता और पछताता रहे और प्रार्थना करता रहे, तब दिन दिन सफ़ाई हासिल होती जावेगी यानी मन और चित्त निरमल और निश्चल होते जावेंगे और एक दिन माया के घेर से निकल कर उसकी सुरत संत सतगुरु राधास्वामी दयाल की मेहर से दयाल देश यानी अपने निज घर में पहुँच जावेगी ।।

शब्द

सुरतिया मान तजत ।
 आज सतसंग में रस पाय ।। १ ।।
 मन का संग कर हुई दिवानी ।
 भोगन में लिपटाय ।। २ ।।
 जगत बासना नित्त बढ़ावत ।
 दुक्ख सहत फिर फिर पछताय ।। ३ ।।
 करम धरम सँग हुई बावरी ।
 देवी देव पुजाय ।। ४ ।।

तीरथ बरत जगत व्यवहारा ।
 नित्त करे सिर करम चढ़ाय ॥ ५ ॥
 संतन की बानी नहिं पढ़ती ।
 मोह जाल में रही फँसाय ॥ ६ ॥
 भाग जगा गुरु सन्मुख आई ।
 निज घर का उन भेद सुनाय ॥ ७ ॥
 जग का झूठा खेल पसारा ।
 बहु विधि गुरु ने दिया समझाय ॥ ८ ॥
 समझ बूझ सतसंग में लागी ।
 मान बड़ाई तज दई आय ॥ ९ ॥
 गुरु से प्रीति करत अब साँची ।
 सुरत शब्द की कार कमाय ॥ १० ॥
 घट में निरख बिलास नवीना ।
 गुरु चरनन परतीत बढ़ाय ॥ ११ ॥
 चरन सरन राधास्वामी हिये धर ।
 लीना अपना काज बनाय ॥ १२ ॥

बचन तैंतीसवाँ

सच्चे और पूरे गुरु की पहिचान जल्द नहीं
 हो सकती इस वास्ते पहिले उनके साथ
 साध भाव का बरताव करे और
 सतसंग और अभ्यास करे जावे,
 तब कोई दिन में कुछ कुछ
 परख आती जावेगी

१ - संत मत और संतों की बानी में सतगुरु की
 महिमा बहुत से बहुत सुनाई और कही गई है और संत

सतगुरु नाम उन्हीं सत्तपुरुषों का है कि जो सत्तलोक और राधास्वामी पद में पहुँचे और सत्तपुरुष और राधास्वामी के स्वरूप से जिनकी एकता हुई। उनकी महिमा जिस कदर करी जावे वह कम से कम है।।

२ - ऐसे सतगुरु दुर्लभ हैं और जो किसी को मिल भी जावें तो पहिचान नहीं आती। क्योंकि संसारी और दुनियादार जीवों की ताकत नहीं है कि सच्चे और पूरे महात्माओं की पहिचान कर सकें।।

३ - इस दुनिया में इस कदर गुरुओं की भीड़ भाड़ और कसरत है और वे सब धन और मान के चाहने वाले हैं कि उनमें से सच्चे और पूरे गुरु की छाँट और पहिचान करना बहुत मुश्किल है।

४ - जो कोई पोथियाँ पढ़ कर और उनमें से लक्षण महात्माओं के समझ कर अपनी विद्या और बुद्धि से सच्च्यों की जाँच करना चाहे, तो हरगिज़ नहीं कर सकता। पाखंडी और झूठे गुरु बाहर का रूप थोड़ी देर के वास्ते बना कर चाहे धोखा देवें, पर जो पूरे और सच्चे हैं, वे कोई रूप या स्वाँग नहीं बनाते और जीवों के मुवाफ़िक़ साधारण रहनी उनकी होती है।।

५ - जो कोई करामात या शक्ति उनकी देखना चाहे तो हरगिज़ बचन करके या और तरह भी कोई ताक़त अपनी नहीं दिखाते और न वे चाह धन और मान की जीवों से रखते हैं, फिर उनकी पहिचान कठिन है।।

६ - झूठे परमार्थी यानी स्वार्थी जीव कुछ शक्ति और कला और करामात देख कर यकीन और विश्वास

लाना चाहते हैं, पर ऐसे जीवों को करामात या कला दिखाने का हुक्म नहीं है, क्योंकि जो उनको कोई शक्ति दिखाई भी जावे, तो वे संसारी और दुनिया के मतलब यानी औलाद और धन और तन्दुरुस्ती के माँगने के सिवाय और कुछ नहीं चाहेंगे यानी वे परमार्थ की कोई चाह नहीं रखते और जो किसी के कहने सुनने से परमार्थ की चाह भी ज़ाहिर करेंगे, तो ऐसी माँग माँगेंगे कि एक ही दिन में या बहुत जल्दी उनको अंतर में कुछ कला या शक्ति या मालिक का दर्शन या रोशनी नज़र आवे, तब यकीन और प्रतीत लावेंगे नहीं तो सच्चे परमार्थ को झूठा और सच्चे सतसंग को धोखे की जगह और सच्चे परमार्थियों को जो प्रीति और प्रतीत करते हैं, नादान और मूरख और खुशामदी और स्वार्थी समझ कर उन का निरादार करेंगे और अपने मन में उनको ओछे और तुच्छ समझ वाले जान कर उनके संग से नफ़रत करेंगे।।

७ - फिर इन जीवों को सच्चे सतसंग में लगाने की मौज नहीं है क्योंकि वे सतसंग में विघ्न डालते हैं और उनके संग से सच्चे परमार्थियों का किसी क़दर अकाज होता है।।

८ - जो सच्चे परमार्थी जीव हैं, उनको संत सतगुरु या साधगुरु ज़रूर मदद देते हैं और जो वे उनका बचन मान कर सतसंग और अंतर अभ्यास बराबर करे जावेंगे, तो ऐसे जीवों को थोड़ी बहुत पहिचान भी पूरे गुरु की आहिस्ता आहिस्ता आती जावेगी, पर जब तक कि अन्तर में सफ़ाई अच्छी तरह न होवेगी और सच्चे मालिक का सच्चा प्रेम थोड़ा बहुत

मन में नहीं आवेगा, तब तक यह पहिचान पक्की नहीं होवेगी और न हर वक्त कायम^१ रहेगी ।।

९ - अंतर की सफ़ाई से मतलब यह है कि मन में चाह संसार के भोग बिलास की और उसकी तृष्णा बाकी न रहे ।।

१० - ज़रूरी और वाजिबी चाह वास्ते अपने और अपने कुटुम्ब के पालन और पोषण के औसत यानी मध्य के दरजे पर सच्चे परमार्थ की प्राप्ति में इस क़दर विघ्न नहीं डालती है, पर अनेक तरह की चाहों का मन में भरा रहना और नित्त उनका बढ़ाना और उन्हीं के पूरा करने के निमित्त जतन और मेहनत करते रहना, मन को मैला करता है और ऐसे मन में सच्ची प्रीति और प्रतीत का सच्चे मालिक और सच्चे गुरु के चरणों में ठहरना और उनकी दया की परख और पहिचान का आना मुश्किल है ।।

११ - जिस किसी के मन में सच्ची चाह भी सच्चे मालिक से मिलने की पैदा हुई है और वह अपनी बढ़-भागता यानी सच्चे मालिक की मेहर और दया से संतों के सच्चे सतसंग में भी आ गया, तो भी कुछ अरसे में वह चाह मज़बूत और पक्की होवेगी और संसार की बासना जो जन्म जन्म से मन में भरी चली आती है, आहिस्ता आहिस्ता कम होकर दूर होवेगी यानी जिस क़दर वह बचन सतसंग में समझ समझ कर सुनेगा और अंतर में अभ्यास करेगा और रस मिलता जावेगा, उसी क़दर संसार का भाव और प्यार उसके मन से घटता जावेगा और सच्चे मालिक और

सच्चे गुरु के चरणों में उसी क़दर प्रीति और प्रतीत बढ़ती जावेगी। लेकिन यह काम जल्दी का नहीं है, आहिस्ता आहिस्ता मन की हालत बदलेगी और निर्मल समझ उसकी बुद्धि में धसती जावेगी और उसके मुवाफ़िक़ रहनी भी सम्हलती जावेगी।।

१२ - इस वास्ते हर एक परमार्थी को मुनासिब है कि पहिले कुल्ल मालिक राधास्वामी दयाल के धाम का भेद और उनके मत का निर्णय करके यानी उसकी ऊँचाई और गहराई की समझ लेकर और उनसे अभ्यास सुरत शब्द मार्ग की महिमा और बड़ाई अच्छी तरह समझ कर, सतसंग और अभ्यास शुरू करे और सच्चे मालिक और सर्व समर्थ राधास्वामी दयाल का इष्ट बाँध कर यानी उनके चरणों का निश्चय धारन करके, जिस क़दर हो सके प्रीति और प्रतीत जगाता और बढ़ाता रहे और उनके बचन के मुवाफ़िक़ अंतरमुख सुरत शब्द मार्ग का अभ्यास करता रहे, तो उसके अंतर में आहिस्ता आहिस्ता अनुभव जागेगा और सब परमार्थी बातों और कामों का हाल और उनका फ़ायदा अन्तर के अभ्यास से उसको आप नज़र आता जावेगा।।

१३ - पहिले इसी क़दर काफ़ी होगा कि सच्चा परमार्थी शख़्स अपने मन में राधास्वामी दयाल कुल्ल मालिक और उनके अभ्यास सुरत शब्द योग की प्रतीत करके काम शुरू करे और बाहर से सतसंग शब्द भेदी और शब्द अभ्यासी गुरु या उनके सतसंगी का और जो किसी का भी संग हर रोज़ न मिले तो संत सतगुरु की बानी का समझ समझ कर थोड़ा बहुत पाठ रोज़मर्रा और अन्तर में अभ्यास सुरत शब्द का करता रहे। कोई

दिन में उसको हाल सचाई और बड़ाई अपने उपदेशक और सच्चे मार्ग सुरत शब्द का मालूम होता जावेगा और अंतर में राधास्वामी दयाल की दया से परचे भी मिलते जावेंगे कि उससे थोड़ी बहुत पहिचान सच्चे गुरु की होती जावेगी। इसी तरह कमाई करते करते प्रेम भी जागेगा और प्रतीत भी बढ़ती जावेगी और गुरु की क़दर और शब्द की ताक़त भी मालूम होती जावेगी और राधास्वामी दयाल की दया की परख अपने अंतर में और उनकी रक्षा और सम्हाल की अंतर और बाहर खबर पड़ती जावेगी।।

१४ - जिस क़दर ऊपर लिखी हुई हालत पैदा होती जावे, उसी क़दर प्रीति गुरु के चरनों में बढ़ाता जावे और उनके दर्शन और सेवा और सतसंग से फ़ायदा उठाता जावे, पर जब तक अंतर में परचे न मिलें और अभ्यास का रस और आनन्द न आवे और थोड़ा थोड़ा बढ़ता न जावे और दया और रक्षा परख में न आवे, तब तक राधास्वामी दयाल कुल्ल मालिक के चरनों में, जो घट घट में अंग संग हर एक अभ्यासी के मौजूद हैं, प्रीति और प्रतीत धर कर उनकी दया और मेहर के आसरे अभ्यास करे जावे और गुरु यानी अपने उपदेशक को अपने से बड़ा और अपना हितकारी समझ कर, जब जब मौका होवे या जब जब बन सके, उनका सतसंग करता रहे और अपने संशय और भ्रम और बिपरजय उनकी मदद से दूर करता रहे और राधास्वामी दयाल के चरनों में प्रीति और प्रतीत बढ़ाता रहे।।

१५ - संसारी और संसारी गुरु निंदा से डरते रहते हैं कि कहीं उनके सेवक उनसे फिर न जावें और

आइन्दा को सेवकों की तादाद बढ़ाने में कसर न पड़े, पर सच्चे और पूरे गुरु जान बूझ कर अपनी निंदा कराते हैं कि जिससे संसारी जीव उनके सतसंग में न आवें और सिर्फ सच्चे परमार्थी जो कि उस निंदा को सच्चे परमार्थ का सबूत समझ कर ज़्यादा शौक के साथ लगेंगे, उनके सतसंग में शामिल होंगे ।।

१६ - सच्चे गुरु यह अभिलाषा नहीं रखते हैं कि हमारे सतसंग में भीड़ भाड़ होवे और नाम मशहूर होवे, बल्कि वे यह चाहते हैं कि चाहे थोड़े जीव आवें पर सच्चे परमार्थी होंगे। ब-सबब निंदा के आम जीव आप ही उनके सतसंग से दूर रहते हैं और संसार की निंदा के डर से उनके पास आने से डरते हैं ।।

१७ - सच्चे परमार्थी को मुनासिब है कि ख़ूब समझ समझ कर और मन में निर्णय और जाँच करके जो जो बचन सुने, उनकी प्रतीत करता जावे और जिस क़दर अपने अंतर में कैफ़ियत देखे और रस लेवे, उसके मुवाफ़िक़ प्रीति बढ़ाता जावे। दूसरों के कहने और सुनने से जिस क़दर प्रीति और प्रतीत आवेगी, उसका पूरा भरोसा नहीं हो सकता है, क्योंकि तक़लीफ़ और निंदकों के ज़ोर के वक़्त ऐसी प्रीति और प्रतीत जल्द डिगमिग हो जावेगी और निश्चय कायम नहीं रहेगा ।।

१८ - मन का स्वभाव है कि ज़रा सी तक़लीफ़ या संसार के पदार्थ की हानि में या कोई उलटा सीधा बचन परमार्थ के विरोधियों का सुन कर जल्द कच्चा होकर अपने निश्चय से डिग जाता है और गुरु की तरफ़ अनेक तरह के भरम उठाता है। इस वास्ते मुनासिब है कि जब तक पूरा पूरा निश्चय उनकी तरफ़

न आवे, तब तक उनके साथ साध भाव यानी जैसा कि अपने से बढ़कर साधना करने वाले के साथ बरता जाता है, बरताव करे और संत सतगुरु का भाव न लावे। यह भाव राधास्वामी दयाल के चरणों में जो कुल्ल मालिक हैं (और वह सब नाम यानी संत सतगुरु और गुरु उन्हीं के हैं) बढ़ाता और पकाता रहे और उन्हीं को कुल्ल का करता और धरता मानता रहे और हर दम उनकी दया और मेहर माँगता रहे। वे अपनी कृपा से ऐसे सच्चे अभ्यासी की हालत आप दिन दिन बदलते जावेंगे और जिस क़दर उसको उन के चरणों में और गुरु और साध के संग प्रेम सहित बरताव करना चाहिये, कराते जावेंगे और आहिस्ता आहिस्ता उसके अंतर की दृष्टि खोलते जावेंगे यानी अनुभव जगा कर समझ बूझ बढ़ाते जावेंगे, तब राधास्वामी दयाल और गुरु की गति की पूरी पूरी समझ उसको आप आती जावेगी और उस वक़्त में जैसा भाव चाहिये, वैसा राधास्वामी दयाल और गुरु के साथ सच्चे तौर पर बर्त सकेगा।।

बचन चौंतीसवाँ

जीवों पर सच्चे मालिक की दया का हाल और वर्णन उनकी ग़फ़लत और बे-परवाही का उसकी तरफ़ से, और मुनासिब और लाज़िम होना हर एक जीव पर, उस दया की परख करके, उससे संत सतगुरु के

बचन के मुवाफ़िक़ कमाई करके, अपने सच्चे उद्धार का फ़ायदा हासिल करना

१ - सच्चे मालिक ने अपनी दया से जीव के गुज़ारे के लिये इस लोक में उसको अनेक औज़ार बख़्शे हैं कि जिनके वसीले से वह अपनी रोटी और इन्द्रियों के भोग का सामान पैदा करके रस और आनन्द ले सके, जैसे दसों इन्द्रियाँ और चार अंतःकरण ।।

२ - इन्द्रियों की दो किस्म हैं। एक ज्ञान इन्द्रिय, जैसे - आँख, कान, नाक, ज़बान और त्वचा यानी छूने वाली ताक़त बदन की चमड़ी में, और दूसरी कर्म इन्द्रिय जैसे हाथ, पाँव, ज़बान, पेशाब और पाख़ाना की इन्द्रिय, और चार अंतःकरण - मन, चित्त, बुद्धि, अहंकार हैं ।।

३ - इन चौदह औज़ारों के वसीले से आदमी अनेक तरह के नये नये काम करता है और नई नई चीज़ें और विद्या की पोथियाँ बनाता है और मेहनत और मज़दूरी और हुनर के काम और लिखना पढ़ना और बन्दोबस्त दुनिया का करता है और इस तौर से धन पैदा करके अपने खाने पीने और पहरने और रस और स्वाद की चीज़ों का भोग करने का बन्दोबस्त करता है ।

४ - अब ख़्याल करो कि जिस मालिक ने यह सब औज़ार और समझ और ताक़त उन औज़ारों के काम में लाने की बख़्शी है, किस क़दर इस आदमी को उसकी शुक़र-गुज़ारी^१ और सेवा जान और दिल से करना चाहिये?

५ - वह सच्चा मालिक कुल्ल दयाल और दातार है और सब जीवों पर, चाहे वे समझें या न समझें और उसकी दया और दात का शुकुराना करें, या न करें बराबर दया कर रहा है और सब तरह से उनकी सम्हाल और रक्षा, जैसे जैसे जब जब मुनासिब होती है, करता है।।

६ - सिवाय औजारों के तन में उस सच्चे मालिक ने बाहर से भी बहुत सामान आदमी और जानदारों के आराम के लिये जैसे सूरज और चाँद और पानी और हवा और अग्नि और रोशनी और बिजली वगैरा पैदा किये हैं।।

७ - इस सब दया और दात के एवज में वह सच्चा दाता और दयाल मालिक कि जो सब का सच्चा माता और पिता है, कोई खिदमत या सेवा या शुकुर-गुजारी का काम या उस शुकुर-गुजारी का इजहार और वर्णन जीवों से नहीं चाहता है और न इन बातों की उसको परवाह है।।

८ - पर उन जीवों पर जिनको उस मालिक ने बुद्धि की ताक़त निर्णय और भेद करने वाली और नफ़े और नुक़सान की परख करने वाली और रचना और उसके सामान को देख कर उसके बनाने और पैदा करने वाले की पहिचान करनेवाली बख़्शी है, फर्ज़^१ और लाजिम^२ है कि वे दरियाफ़्त करें कि उनके जीव यानी रूह का असली मुक़ाम कहाँ है और वहाँ कैसा आनन्द और सुख है और इस देश में जहाँ कि वह तन मन और इन्द्रियों के साथ संसार में बँध गई है और

उस देश के सुखों में क्या फ़र्क है और उनके सच्चे पिता और माता कुल्ल मालिक का कैसा स्वरूप और धाम है और उस मालिक से मिलने में क्या फ़ायदा और दूरी में क्या नुक़सान है और वह दूरी किस तरह दूर हो सकती है यानी वह रास्ता किस तरकीब और किस सवारी से तै करके सुरत यानी रूह अपने निज घर में पहुँच सकती है ।।

९ - और हरचन्द^१ वह सच्चा मालिक जीवों की शुकर-गुज़ारी और ख़िदमत और सेवा का मोहताज^२ नहीं है, पर जीवों को मुनासिब है कि अपने नफ़े और फ़ायदे के वास्ते ज़रूर शुकर-गुज़ारी उसकी दया और दात की हमेशा और हरदम करते रहें। जो वे ऐसा करेंगे तो उनके मन में उस सच्चे मालिक का प्यार और भाव क़ायम होगा और बढ़ता जावेगा और उसके सबब से अंतर में शान्ति और एक तरह की ख़ुशी पैदा होगी कि जो उनकी सुरत यानी रूह को ताक़त देती रहेगी ।।

१० - देखो दुनिया में जो एक आदमी दूसरे आदमी से किसी तरह का सलूक करता है या तकलीफ़ के वक़्त में उस की मदद और गम-ख़वारी^३ करता है या ज़रूरत के वक़्त में धन देता है तो वह शख़्स किस क़दर उसका अहसानमंद होता है और तहे-दिल से यानी अपने अन्तर के अन्तर से उसको दुआ देता है और जिस क़दर उससे बन सके, उसकी सेवा और उसके लड़कों या प्यारों की सेवा करने को तैयार रहता है और जब मौक़ा पाता है, तब फ़ौरन सेवा करके थोड़ा

बहुत उस अहसान का एवज़ाना^१ बदला करके अपने मन में बहुत खुश होता है ।।

११ - जो कि सुरत यानी सब जीव उस सच्चे मालिक की अंश हैं और इन में यह स्वभाव और चाल जारी है कि एक दूसरे की तकलीफ़ और सख़्ती में मदद करता है और फिर वह दूसरा उसका अहसान मान कर एवज़ में प्यार और मुहब्बत और ख़िदमत^२ करता है तो उसी स्वभाव और चाल के मुवाफ़िक़ ज़रूर हर एक आदमी के मन में सच्चे मालिक की दया और दात के एवज़ में उसके चरनों में प्यार और भाव और उसकी सेवा का शौक़ पैदा होना चाहिये, और उसका ज़हूर भी अच्छी तरह होना चाहिये, पर आम तौर पर यह बात नज़र नहीं आती यानी आदमियों में यह चाल मालिक के शुकर-गुज़ारी की कम देखने में आती है ।।

१२ - सबब इसका यह है कि पहले तो वह मालिक किसी को नज़र नहीं आता और न मिलता है और जहाँ कहीं वह प्रगट यानी ज़ाहिर होता है, वहाँ उसकी पहिचान नहीं आती और जो उसने इस मामले में हुक्म दिया है, उस से लोग ना-वाक़िफ़ हैं ।।

१३ - मालिक ने कहा कि जहाँ सच्चे प्रेमी और भक्त जन हैं, उनके हृदय में मेरा बासा रहता है । और कहीं जो मुझको कोई ढूँढ़ना और तलाश करना चाहे तो मैं नहीं मिलूँगा पर प्रेमी भक्त के हृदय में बसता हूँ वहाँ मुझ को तलाश करे और जो सेवा और भाव और प्यार करना होवे, वहाँ उस सच्चे प्रेमी भक्त के साथ बरताव करे, तो वह सब सेवा मेरी है और जिस क़दर

भाव और प्यार कोई करेगा, वह मेरे साथ भाव और प्यार समझा जावेगा और उसका फल मैं दूँगा ।।

१४ - दुनिया में भी इस बात का सबूत प्रत्यक्ष दिखाई देता है कि जो कोई किसी के बालक से प्यार करे और उसको कुछ खिलावे पिलावे या पहिरावे, तो उस बालक के माँ बाप उस शख्स से बहुत खुश होते हैं और उसकी सेवा का बदला आप देते हैं। इसी तरह जो कोई दुखी और निर्धन जीवों की (जो कि सच्चे मालिक के बालक हैं) मदद और उपकार करे, उससे मालिक राजी होता है और और जीव भी उसकी कार्रवाई देख कर राजी और खुश होते हैं और जहाँ तक जिस से बने, मदद भी करते हैं और जो ऐसा काम निष्काम बन आवे तो उसके बदले में मालिक प्रेम और भक्ति की बख्शिाश करता है और नहीं तो इस लोक में या परलोक (स्वर्ग) में सुख देता है। यह तो हाल आम जीवों के साथ उपकार करने का बयान हुआ और प्रेमी जन जो कि मालिक के निज प्यारे बालक हैं, बल्कि किसी दर्जे में खुद उसी का स्वरूप हैं, उनकी सेवा का फल तो कुछ कहने और लिखने में नहीं आ सकता, मुक्ति का देना तो ऐसी सेवा के बदले में बहुत ज़रूरी सा इनाम है। ऐसी निष्काम सेवा के फल में मालिक का दर्शन और निज धाम का बासा मिलता है ।।

१५ - और मालिक ने कहा है कि प्रेमी और भक्त जन मेरी आत्मा यानी मेरी जान हैं, उनकी माफ़त जो कोई मुझसे मिलना चाहे, मिल सकता है और उनके वसीले से जो कोई मेरी सेवा करना चाहे, वह सेवा मुझ

को पहुँच सकती है। ऐसे पूरे प्रेमी और भक्त जन जो कि सच्चे मालिक सत्तपुरुष राधास्वामी दयाल से मिल रहे हैं, वे संत कहलाते हैं और जो ब्रह्म और पारब्रह्म से मिल रहे हैं, वह साध कहलाते हैं और जो मिलने का जतन और अभ्यास कर रहे हैं और अभी ब्रह्म पद तक नहीं पहुँचे, वह सतसंगी कहलाते हैं।।

१६ - संत जन तो आप ही सच्चे मालिक सत्तपुरुष राधास्वामी दयाल का स्वरूप हैं और साध जन ब्रह्म और पारब्रह्म का स्वरूप हैं और सच्चे सतसंगी जो अभ्यास में दर्द और शोक के साथ लगे हुए हैं, वह सच्चे मालिक के निज प्यारे बाल बच्चे हैं। जो कोई मालिक के निमित्त इनकी सेवा करेगा और इनके साथ भाव और प्यार करेगा, उससे कुल्ल मालिक प्रसन्न होवेगा और मेहरबान होकर भक्ति यानी प्रेम-दान देवेगा कि जिस से वह भी एक दिन साध और संत गति हासिल करके सच्चे मालिक के दरबार में दाखिल होकर अजर अमर हो जावेगा और जन्म मरन से रहित होकर परम आनन्द और महा सुख को, जिसमें कमी व बेशी नहीं होवेगी, प्राप्त होवेगा।।

१७ - बाज़े आदमी ख़्याल करते हैं कि वह मालिक तो चैतन्य और अरूप है, उसको किसी के नफ़े और नुक़सान और आराम और तकलीफ़ से कुछ वास्ता नहीं है और न किसी की प्रार्थना और बिनती की वहाँ ख़बर होती है और न कोई कारज वह करता है यानी वह अकरता और निरलेप है, इस वास्ते उसकी कोई सेवा और ख़िदमत नहीं हो सकती है।।

१८ - यह ख्याल इन विद्यावान और बुद्धिवान लोगों का ग़लत है। सच्चा मालिक अरूप और अकरता भी है और स्वरूपवान और करता भी है। जो वह आदि में आप रूप नहीं धरता तो रचना में कोई रूप प्रगट नहीं होता।।

१९ - अब ख्याल करो कि आदमी इस लोक की रचना में सब से श्रेष्ठ और उत्तम है और उसको कुल्ल इख़्तियार और हुकूमत इस लोक में दी गई है। उसका जो रूप है, वही रूप या उसका नक़शा या खाका थोड़ी बहुत कमी के साथ सब जानदारों में जैसे चौपाये और परन्द और कीड़े मकोड़े वग़ैरा में बराबर नज़र आता है। जब कि नीचे की रचना में इसी आदमी का रूप या उसका नक़शा या खाका बराबर चला गया है, तो अब दरियाफ़्त करना चाहिये कि आदमी का रूप कहाँ से आया यानी ऊपर के लोकों की रचना में यही रूप बढ़के दर्जे का ज़रूर होगा और कोई ऐसा स्थान रचना में ज़रूर है कि जहाँ आदि में आकार स्वरूप मालिक का प्रगट हुआ और फिर उससे नीचे की रचना में उसी का नक़शा या खाका दरजे-ब-दरजे कमी के साथ बराबर चला आया है।।

२० - संत सतगुरु जो कुल्ल मालिक का स्वरूप हैं और तमाम रचना के भेद को जानते हैं, फ़रमाते हैं कि प्रथम रूप रंग और रेखा सत्तलोक में प्रगट हुए और वहाँ से दरजे-ब-दरजे जैसे कि रचना नीचे के स्थानों में होती आई, उस रूप का भी उसी के साथ उतार होता चला आया।।

२१ - अब विचारना चाहिये कि जहाँ से आदि ज़हूर स्वरूप का हुआ, वही स्वरूप कुल्ल नीचे की रचना का करता है और वही प्रेम स्वरूप और दयाल स्वरूप है और जिस अरूप से कि आदि धार आई, वह प्रेम और दयालुता और कुल्ल स्वरूपों का भंडार है। यही स्वरूप उस अरूप को जो उसका निज रूप और भंडार है, लखावेगा और बगैर इस स्वरूप की मदद के कोई उस अरूप भंडार तक नहीं पहुँच सकता है।।

२२ - इस वास्ते जो कोई उस अरूप से मिलना चाहे, उसको चाहिये कि पहिले उस आदि स्वरूप की भक्ति करके वहाँ तक उस रास्ते से कि जो उस स्वरूप ने सन्त सतगुरु रूप धर कर इस संसार में प्रगट किया है, पहुँचे। तब अरूप से मेला होगा और जो ऐसा नहीं करेगा तो जिस जगह कि जीव की पिंड में बैठक है, वहीं बैठा २ चाहे जिस तरह अरूप की महिमा गाया करे और ज़िकर किया करे और निर्णय और तहकीक़ात करता रहे, पर जब तक कि उस जुगत की जो कि उस स्वरूप ने आप संत रूप धर कर प्रगट की है, कमाई और अभ्यास नहीं करेगा, तब तक अपनी जगह से नहीं हिलेगा और इस वास्ते देह का बंधन उसका कभी नहीं काटा जावेगा और न जनम मरन से रिहाई होवेगी और न अपने निज घर में यानी सत्तलोक और राधास्वामी पद में दख़ल पावेगा।।

२३ - इस सबब से कुल्ल विद्यावान् और बुद्धिमान् लोग खाली रह गये, सिर्फ़ बातें विद्या बुद्धि की बनाते रहे और जो कुछ उन्होंने उस मालिक के रूप या अरूप का निर्णय किया, वह भी सही नहीं हो सकता

और न उनको रचना के भेद की सही ख़बर मिली। इस वास्ते उनके मन और बुद्धि का अँधेरा और भरम और सन्देह बिल्कुल दूर नहीं हुए और इसी सबब से इन लोगों के बचन में आपस में इत्तफ़ाक़ नहीं है। कोई कुछ कहता है और कोई कुछ बकता है और दूसरा उसी को रद्द^१ करता है और दूसरी बात बताता है, पर यह सब के सब भूल और भरम में पड़े हुए हैं और अक़ल से अनुमान करके बातें बनाते हैं, सुरत यानी रूह की आँख से कुछ देखा नहीं, और संत सतगुरु जो हाल फ़रमाते हैं, वह देखे हुए कहते हैं और उनका बचन एक ही है और हमेशा कायम है, कोई उसको काट नहीं सकता और न उसमें कमी बेशी कर सकता है।।

२४ - इस वास्ते सब जीवों को चाहिये कि संत बचन को मानें और मुवाफ़िक़ उनके हुक्म के भक्ति करके और जो जुगत वे बताते हैं, उसकी प्रेम के साथ कमाई करके जो रास्ता कि उन्होंने बताया है, उसी रास्ते होकर पहले सत्तलोक में पहुँच कर दर्शन सत्तपुरुष का करें और वहाँ से सत्तपुरुष की मदद लेकर राधास्वामी पद में जो कुल्ल मालिक और सब का निज भंडार है, पहुँचें।।

२५ - बाज़े आदमी कहते हैं कि देहधारी मालिक का स्वरूप कैसे हो सकता है, वह तो बे-हद और अनन्त और अपार है और देहधारी का स्वरूप हद्ददार है। यह बात भी निहायत नादानी यानी अनजानताई की है, क्योंकि सब कहते हैं कि मालिक सर्व व्यापक है यानी सब जगह है, तो जो वह सब जगह है तो आदमी

में भी ज़रूर मौजूद है, पर किसी को नज़र नहीं आता। जो कोई संतों की जुक्ति की कमाई करके अपने अंतर में मथन करेगा, उसको मालिक का रूप ज़रूर नज़र आना चाहिये, क्योंकि वह आवरणों यानी परदों से ढका हुआ है, जब अभ्यास करके सब आवरण दूर किये जावें, तब उस मालिक का जलवा और जमाल नज़र आना चाहिये। पर किसी को इस भेद की ख़बर नहीं है। इस सबब से वे अपनी तुच्छ बुद्धि से जो निहायत अनजान है, ऐसी उलटी समझ निकालते हैं।।

२६ - उस अपार और अनन्त रूप मालिक का हर जगह और देहधारी स्वरूप में मौजूद होना, इस दृष्टांत से साफ़ तौर पर समझ में आ सकता है। जैसे कि हवा या आकाश हर घर में मौजूद है और उस घर की लम्बाई और चौड़ाई के मुवाफ़िक़ हद्ददार मालूम होता है, पर वह कभी हिस्से और टुकड़े नहीं हुआ, बाहर के मंडल से जो निहायत वसीअ है, हमेशा मिला हुआ है और दरजे-बदरजे ऊँचे की तरफ़ लतीफ़ और सूक्ष्म होता चला गया है और यह हाल उस मकान के दरजे या खनों से जो पाँच या सात होवें, मालूम हो सकता है। सब से ऊपर के दरजे की हवा या आकाश निहायत सूक्ष्म और साफ़ होता है और हर दरजे की हवा और आकाश बाहर के मंडल के उसी दरजे या तह से मिले हुए हैं, फिर जो जुगत के साथ नीचे के दरजे या खन की हवा मथन करके ऊपर चढ़ाई जावे तो वह बिलकुल साफ़ और निरमल और सूक्ष्म होकर अपने मंडल के साथ मिल जावेगी और वहाँ पर न वह मकान के अन्दर में कही जा सकती है और न बाहर। और कोई हद्द उसकी नहीं है यानी अन्दर और बाहर एक ही है और

मुवाफ़िक़ अपने मंडल के अपार और बे-हद है, इसी तरह से मालिक सब जगह और सब देहों में बग़ैर टुकड़े और हिस्से होने के मौजूद है और जितने दरजे कि उस चैतन्य में कहे जा सकते हैं, वह ब-सबब माया की मिलौनी के हुए हैं और माया भी किसी मुक़ाम पर पैदा हुई है। निरमल चैतन्य देश में जो संतों के सच्चे मालिक का देश है, उस माया का नाम और निशान भी नहीं है। यह सब दरजे देह धारी के स्वरूप में सूक्ष्म रीत से मौजूद हैं और हर एक दरजे का चैतन्य उसी दरजे के बाहर के चैतन्य मंडल से मिला हुआ है। जो सुरत चैतन्य कि उस निरमल चैतन्य से धार रूप होकर पिंड में उतर कर ठहरी है, उस निरमल चैतन्य देश के बासी और भेदी संत सतगुरु से मिल कर और रास्ते का भेद और जुगत उसी धार पर सवार होकर लौटने की दरियाफ़्त कर के अभ्यास करे यानी अपने घट को मथ कर आवरण दूर करती जावे अथवा उनको छेद कर ऊपर को चढ़ती जावे, तो वह सुरत एक दिन निरमल चैतन्य देश में पहुँच कर उस अपार और अनंत रूप से मिल कर एक हो जावेगी और देह की हद्द किसी तरह से उसके अपार और अनन्त रूप में हारिज और मानै नहीं होगी। जैसे कि मकान में ऊँचे दरजे या खन की हवा का मेल उस मंडल के साथ होने में मकान की रोकनेवाली हद्द कोई रोक नहीं कर सकती है, ऐसे ही जिस अभ्यासी सुरत का रास्ता नीचे से ऊपर तक घट में इस तौर से खुल गया, वही सुरत उस अरूपी अनन्त और अपार रूप से मिल कर एक हो गई, पर बाहरमुख दृष्टिवालों को हद्ददार और देह स्वरूप ही दिखलाई देती रहेगी, पर जो भेदी और

अभ्यासी हैं, वह उसके अपार और अनन्त रूप की पहिचान करके उसके साथ मालिक के मुवाफ़िक़ प्रेमपूर्वक बरताव करेंगे।।

२७ - मालिक हर एक के घट में ऐसे गुप्त है जैसे फूल में खुशबू, और दूध में घी, पर जब तक कि मथन नहीं किया जावेगा, फूल में से इतर और दूध में से घी नहीं निकलेगा। सो मथन की तरकीब और घट के भेद की किसी को ख़बर नहीं है और जो उनको जताया जाता है तो दुनिया और उसके सामान और मन और इन्द्रियों के भोगों की आसक्ति के सबब से नहीं मानते हैं और हँसी और ठठोली या और वाद विवाद करके सच्ची बात को उड़ा देते हैं और अपनी अभाग्यता को दूर नहीं कराना चाहते, बल्कि और उसी को बढ़ाते चले जाते हैं और इस सबब से जनम मरन के चक्कर से नहीं बच सकते और बारम्बार देह धर कर दुख सुख ऊँचे नीचे देश और जोनों में भोगते रहते हैं।।

२८ - अब समझना चाहिये कि कुल्ल मालिक राधास्वामी दयाल का धाम ऊँचे से ऊँचे देश में है और वही सब का मरकज़^१ यानी मध्य है और आप अनन्त और अपार रूप है। वहीं से आदि में धार प्रगट हुई और नीचे की तरफ़ ठेके २ पर ठहरती हुई और रचना करती हुई चली आई। जो कोई उस धार का भेद जैसा कि संत सतगुरु ने फ़रमाया है, लेकर और उसी धार को पकड़ कर ठेके २ यानी मंज़िल २ पर होता हुआ चढ़ कर चलेगा, वही एक दिन उस निज धाम में पहुँच कर

अजर अमर हो जावेगा और परम आनन्द को प्राप्त होगा ।।

२९ - यह सच है कि वह धाम और वह अरूप चैतन्य और प्रेम का भंडार किसी की सेवा का मुहताज नहीं है, पर जो जीव उस कुल्ल मालिक की दया और दात का विचार करेगा, उसके मन में जरूर अभिलाषा दर्शन और सेवा करने की पैदा होगी और प्रेम और भाव उस मालिक के चरणों में जागेगा। फिर उस प्रेम और भाव के प्रगट करने और उस सेवा की अभिलाषा पूरा करने के वास्ते उसी अरूप मालिक का स्वरूपवान रूप संत सतगुरु रूप धार कर जगत में प्रगट हुआ और अपने सच्चे प्रेमी और भक्तों की अभिलाषा देह रूप धर कर पूरी करी और फिर अपनी मेहर और दया दिन २ उन पर ज्यादा से ज्यादा करके और भेद अपने निज धाम और उसके रास्ते का देकर और उस आदि धार की डोरी पकड़ा के और चलने की जुगत का अभ्यास कराके, उनको अपने संग निज घर में पहुँचा कर परम आनन्द को प्राप्त करा दिया ।।

३० - सिवाय उस जुगत के जो कि ऊपर लिखी गई, और कोई तरकीब या रास्ता निज धाम में पहुँचने का नहीं है, क्योंकि वह सच्चा मालिक आप प्रेम का भंडार है और जीव यानी सुरत भी प्रेम स्वरूप है, पर इसका प्रेम उलटा होकर संसार और उसके भोगों की चाह में लग गया, जिसको मोह और माया का जाल कहते हैं। इस वास्ते जब तक कि प्रेम अंग लेकर जीव उस आदि धार को जो कि प्रेम की धार है, पकड़ कर नहीं चलेगा, तब तक रास्ता तै नहीं होगा और यह प्रेम

इस देह और इस लोक में सेवा और भाव सहित संत सतगुरु और साध गुरु और सच्चे प्रेमी सतसंगियों के संग से पैदा होगा और सुरत शब्द योग की कमाई से जिसको प्रेम योग कहना चाहिये, वह प्रेम दिन दिन बढ़ता जावेगा और एक दिन निज घर में पहुँचा कर छोड़ेगा और जिस क़दर उस तरफ़ सुरत की चाल चलती जावेगी, दुनिया और उसके सामान का मोह आप ही दिन दिन कम होता जावेगा। जो कोई बड़भागी जीव हैं, वे इस बचन को मानेंगे और उससे पूरा पूरा फ़ायदा उठावेंगे यानी अपना सच्चा और पूरा उद्धार संत सतगुरु राधास्वामी दयाल की मेहर से करावेंगे और जिनका भाग जागनहार नहीं है, वे इस बचन को नहीं मानेंगे और इस वास्ते माया और काल की रचना में पड़े रहेंगे और देह और संसार के दुख सुख और बारम्बार जनम मरन की तकलीफ़ सहते रहेंगे।।

बचन पैंतीसवाँ

वर्णन हाल सच्चे परमार्थी जीवों का और दर्जे उन की प्रीति और प्रतीत के, सत्तपुरुष राधास्वामी दयाल और सच्चे गुरु के चरनों में, और यह कि कैसे यह प्रीति और प्रतीत दिन दिन बढ़ती जावे

१ - सच्चा परमार्थी वह है कि जिसके मन में सच्चे मालिक से मिलने और अपने जीव का सच्चा और पूरा कल्याण करने की चाह ज़बर है और संसार के पदार्थ

और भोगों की चाहें थोड़ी और ज़रूरत के मुवाफ़िक़ हैं और फिर उनमें भी उसके मन का बंधन बहुत कम है और धन संतान और कुटुम्ब परिवार में भी बहुत आसक्ति और गिरफ़्तारी नहीं है।।

२ - ऐसे परमार्थी जीवों के मन में थोड़ी बहुत तड़प और बेकली लगी रहती है कि कैसे और कब सच्चे मालिक का दीदार मिलेगा और जो उसका भेद और रास्ता बताने वाले हैं यानी संत सतगुरु अथवा साधगुरु कैसे जल्दी से मिलें कि रास्ता चलने का काम जल्दी से जारी हो जावे।।

३ - ऐसे परमार्थी जीवों को जो कोई सच्चे मालिक राधास्वामी दयाल की महिमा सुनावे और उनके धाम का भेद और उनके मिलने की जुगत लखावे तो वे निहायत अहसानमंद और मगन हो जाते हैं और उसका संग ज़्यादा से ज़्यादा करना चाहते हैं और जो जुगत वास्ते हासिल होने इस मतलब के बताई जावे, उसको बहुत शौक़ के साथ करने को तैयार होते हैं।।

४ - ऐसे सच्चे परमार्थियों को जो भेद और हाल रास्ते का और महिमा सच्चे मालिक की सुनाई जावे, उसको दिल और जान से सुनते हैं और उसमें कोई तर्क बेजा नहीं उठाते और न सच्चे मालिक की मौजूदगी में कोई शक लाते हैं, बल्कि रचना और क़ुदरत का कारख़ाना देख कर उनके मन में पहले ही से यह यकीन होता है कि ज़रूर इस रचना का कोई सच्चा करतार है और वह सर्व समर्थ और सर्व ज्ञानी और अपनी शक्ति के साथ सब जगह मौजूद है।।

५ - ऐसे सच्चे मालिक का भेद और उसके दर्शनों की प्राप्ति की जुगत सुन कर निहायत खुशी उनके दिल में पैदा होती है और हर तरह से उसके मिलने के वास्ते तन मन धन लगाने को अपनी बड़भागता समझते हैं।।

६ - ऐसे जीव जिस वक्त कि अपने घट में अभ्यास (मुवाफ़िक़ उस जुक्ति के जो कि संत सतगुरु बतलावें) शुरू करते हैं, तो उनको जल्द परचा भी मिलता है यानी मन उनका शब्द की धुन सुन कर और स्वरूप का ध्यान करके फ़ौरन थोड़ा बहुत निश्चल हो जाता है और आनन्द पाता है और दिन दिन उनका शौक़ बढ़ता जाता है।।

७ - ऐसे अभ्यासी जीव सतगुरु के संग में, उनके दर्शन और बचन के रस में रसीले और मगन होते जाते हैं और अंतर अभ्यास में भजन और ध्यान का रस और आनन्द लेते हैं और दिन दिन उनके मन में प्रीति और प्रतीत सच्चे मालिक और गुरु के चरनों में बढ़ती जाती है और उमंग और प्रेम के साथ तन मन धन से अंतर और बाहर सेवा करते हैं और जगत का भय और भाव और लज्जा छोड़ कर और भ्रम और संशय को दूर हटा कर भक्ति की चाल और रीत में बे-खटके बर्ताव करते हैं, बल्कि अपने प्रेम की उमंग में नई नई रीत आप निकालते हैं और दुनियादारों की निन्दा और स्तुति का ख़्याल नहीं करते, क्योंकि यह उन लोगों को परमार्थ के हाल और चाल से बिल्कुल बे-ख़बर और नादान देखते हैं। यह जीव उत्तम परमार्थी कहलाते हैं।।

८ - जो जीव कि मध्यम परमार्थी हैं, उनके मन में अपने जीव के कल्याण की चाह भी मज़बूत होती है, पर संसार की सम्हाल और दुनियादारों के नाराज़ न करने का ख़्याल भी बराबर रहता है और धन संतान और जगत के पदार्थों में भाव और आसक्ति ब-निस्वत उत्तम परमार्थियों के ज़्यादा होती है। यह लोग ऐसा चाहते हैं कि परमार्थ सहज सहज हासिल होता जावे और दुनिया का भी नुक़सान किसी तरह या उसमें बदनामी भी न होवे। पर सच्चे प्रेमियों की हालत और चाल सतसंग में देख कर थोड़ी बहुत उनके साथ मुवाफ़क़त करके उसकी पैरवी जिस क़दर बन सके, करते हैं और आहिस्ता आहिस्ता उनको भी थोड़ा बहुत भजन और ध्यान का रस अभ्यास के समय अंतर में मिलता जाता है और कभी कभी मालिक की दया का परचा भी देखते हैं। इस तरह सच्चे प्रेमियों की मदद और संत सतगुरु की दया से उनकी भी प्रीति और प्रतीत सच्चे मालिक और गुरु के चरनों में आहिस्ता आहिस्ता बढ़ती और पकती जाती है। यह जीव भक्ति और प्रेम की रीत में जैसा चाहिये, जल्दी बरताव नहीं कर सकते, पर आहिस्ता आहिस्ता थोड़ा थोड़ा सच्चे प्रेमियों के साथ उनका भी बरताव उसी मुवाफ़िक़ होता जाता है।।

९ - मध्यम परमार्थी जीवों के मन में जल्दी प्रतीत सच्चे मालिक और सच्चे परमार्थ की जैसा कि चाहिये, नहीं आती है। और सबब उसका यह है कि इनका झुकाव संसार और उसके परमार्थी और स्वार्थी व्यवहार और चाल ढाल की तरफ़ ज़्यादा रहता है और पूरा खोज और तहकीक़ात परमार्थ की करने में यह लोग किसी क़दर ढीले रहते हैं और तवज्जह उनकी दुनिया

के कामों में ज़्यादा बँटी हुई रहती है, पर परमार्थ की भी ज़रूरत का इनके मन में थोड़ा बहुत यकीन रहता है और उसके हासिल करने में थोड़ी बहुत कोशिश बराबर जारी रखते हैं।।

१० - तीसरे दरजे के जीव निकृष्ट परमार्थी कहलाते हैं। इनके मन में दुनिया और उसके भोगों की चाह ज़बर रहती है और परमार्थ में कहने सुनने और कुछ देखा देखी और दबाव के सबब से शामिल होते हैं। सच्चे मालिक की महिमा और सच्चे परमार्थ की बड़ाई जैसी चाहिये, इनके मन में नहीं समाती है, पर दूसरों के आसरे यानी सच्चे परमार्थियों की चाल ढाल देख कर और उनके बचन सुन कर यह भी थोड़ा बहुत उनके मुवाफ़िक़ बरताव करने लगते हैं, लेकिन जब कुछ निंदा या बुराई की बात सुनें, तब फ़ौरन परमार्थ के छोड़ने को तैयार होते हैं और दुनियादारों के डर से परमार्थ की महिमा और ज़रूरत का ख़्याल उनके मन से फ़ौरन जाता रहता है।।

११ - ऐसे जीवों को सच्ची प्रीति और प्रतीत सच्चे मालिक और गुरु के चरनों में नहीं आती है, पर जब तक उनके दुनिया के कारोबार उनके मन के मुवाफ़िक़ जारी रहें और कोई उलटे बचन सुना कर उन पर दबाव न डाले, तब तक परमार्थ में थोड़े बहुत लगे रहते हैं, पर जब कोई दुनिया के कामों में नुक़सान आया या तन्दुरुस्ती में ख़लल पैदा हुआ या कोई मतलब उनका मुवाफ़िक़ उनकी चाह के पूरा नहीं हुआ या उनके कुटुम्बी और बिरादरी ने ज़ोर डाला, उस वक़्त सच्चे परमार्थ और सच्चे गुरु और मालिक के चरनों में अभाव आ जाता है और कार्रवाई उसकी बन्द कर देते

हैं, यानी अभ्यास भी छोड़ देते हैं और जो थोड़ा करे भी जावें तो अभाव के सबब से उनको उसमें रस नहीं आता है इस वास्ते आहिस्ता २ कम करते जाते हैं और प्रीति और प्रतीत में बड़ा खलल पड़ जाता है।।

१२ - ऐसी हालत में जो कोई दुनिया के बड़े आदमी का (जो सतसंग में शामिल है) सहारा मिल जावे, तो अलबत्ता इन जीवों को बहुत मदद हो जाती है और उनकी भक्ति और अभ्यास थोड़ा बहुत जारी रहता है। इन जीवों का काम संत सतगुरु और सच्चे मालिक राधारस्वामी दयाल अपनी मेहर और दया से आहिस्ता २ बनाते जाते हैं और किसी न किसी तरह का सहारा वक्त २ पर देकर भक्ति में उनका निर्वाह कराते हैं और जब कुछ अंतर में रस और आनन्द इन जीवों को मिलने लगता है और परमार्थ के बचन सतसंग में सुन कर समझ बढ़ती जाती है, तब यह लोग भी भक्ति में मज़बूत होते जाते हैं और आहिस्ता आहिस्ता दरजा उनका बढ़ता जाता है।।

१३ - चौथे दरजे के जीव निपट संसारी और भोगी कहलाते हैं। इनके मन में सिवाय दुनिया के भोग बिलास और धन और मान बढ़ाई के हासिल करने के और चाह ज़बर नहीं है। यह हमेशा परमार्थ की हँसी उड़ाते हैं और परमार्थियों को नादान समझ कर उनके चाल ढाल की निंदा करते रहते हैं। इनको मालिक का यकीन या खौफ़ या प्यार बिलकुल नहीं होता है, अलबत्ता अपने संसारी फ़ायदे और नामवरी के वास्ते चाहे जिसको (जब २ ऐसा मौका आन पड़े) पूजने लगते हैं और तन और धन भी खर्च करते हैं पर

निरमल परमार्थी काम इन से बिलकुल नहीं बन सकता है और न परमार्थ के उपदेश करनेवालों या परमार्थ की कमाई करनेवालों पर भाव और प्यार आ सकता है। इस वास्ते यह जीव सच्चे मालिक के प्रेम और भक्ति से हमेशा खारिज रहते हैं। इस वास्ते सच्चे परमार्थी जीवों को चाहिये कि वे चाहे जिस दरजे के हों (यानी उत्तम या मध्यम या निकृष्ट) ऐसे जीवों के संग और सुहबत और सलाह से जिस कदर बन सके, हमेशा अपना बचाव रक्खें, क्योंकि वे आप सच्ची भक्ति नहीं करते और दूसरों को जो सच्ची भक्ति करते हैं, उनके काम और इष्ट से हटाने में बड़ी कोशिश करते हैं।।

१४ - संत सतगुरु दया करके फ़रमाते हैं कि कुल्ल जीवों को मुनासिब और कर्तव्य है कि अपने जीव के फ़ायदे के वास्ते सच्चे परमार्थी या साधगुरु या संत सतगुरु का खोज करते रहें और जहाँ कहीं सच्चे परमार्थ की रीत जारी होवे यानी सच्चे मालिक सत्तपुरुष राधास्वामी दयाल की भक्ति का उपदेश दिया जाता होवे और भेद रास्ते का और जुगत उस पर चलने की सुरत शब्द अभ्यास के साथ बताई जाती होवे, वहाँ जाकर ज़रूर शामिल हों और कोई दिन सतसंग करके महिमा सच्चे मालिक और सच्ची भक्ति और सच्चे मार्ग और अभ्यास की खूब गौर करके सुनें और समझें और दुनिया के हाल और कारोबार को अच्छी तरह से देखें और विचार करें कि कोई चीज़ यहाँ ठहराऊ नहीं है और यह देश सुरत यानी रूह के रहने का नहीं है, उसका निज घर माया की हद्द के पार है और वही निर्मल चैतन्य देश सच्चे मालिक का धाम है।।

१५ - जो इस तरह बरताव करेंगे तो आहिस्ता आहिस्ता उनके मन में सच्चे मालिक और उसके सच्चे धाम की थोड़ी बहुत प्रतीति और शौक उसके मिलने का पैदा होगा और जिस क़दर सच्चे गुरु और सच्चे प्रेमियों का संग होता जावेगा, उसी क़दर यह प्रीति और प्रतीति बढ़ती जावेगी ।।

१६ - जब यह प्रीति और प्रतीति किसी क़दर मज़बूत हो जावे, तब मुनासिब है कि मार्ग के भेद और उस पर चलने की जुगत का उपदेश लेकर थोड़ा बहुत अभ्यास अंतर में शुरू करें, तब जिस क़दर मन और सुरत स्वरूप के ध्यान और शब्द के सुनने में शौक के साथ लगेंगे, उसी क़दर अन्तर में रस और आनन्द मिलता जावेगा और दिन दिन मन निश्चल और चित्त निर्मल होता जावेगा और गुरु और मालिक के चरणों में उमंग के साथ प्रेम पैदा होता जावेगा और चरणों की प्रतीति गहरी और मज़बूत होती जावेगी ।।

१७ - अब मालूम होवे कि जिस क़दर मन में संसार के भोगों की चाह ज़बर होगी, उसी क़दर संसारी तरंगें हर वक़्त उठती रहेंगी और मन को चंचल और मलीन करती रहेंगी । फिर ऐसे मन में मालिक का भाव और प्यार नहीं ठहर सकता । इस वास्ते कुल्ल परमार्थी जीवों को मुनासिब है कि जो वे अपने सच्चे मालिक के चरणों का नित्य आनन्द और रस लेना चाहते हैं, तो दुनिया के भोग और बिलास की चाह कम करते जावें और फ़िज़ूल कामों और भोगों में अपना बरताव घटाते जावें, तो आहिस्ता आहिस्ता एक दिन सफ़ाई हो जावेगी और चरणों का प्रेम पैदा होकर बढ़ता जावेगा ।।

१८ - दुनियादार लोगों को भी मुनासिब है कि जो सतसंग सच्चे गुरु और सच्चे परमार्थियों का न कर सकें, तो उनके साथ प्यार और भाव रखें और जब कभी मौका होवे, तिथि त्यौहार और कारज व्यवहार के दिन दर्शन और कुछ सेवा करते रहें, तो उनके जीव का भी थोड़ा बहुत गुज़ारा और चौरासी के चक्कर से बचाव हो जावेगा ।।

१९ - जो कोई चरणों में प्रीति और प्रतीत पैदा करना और फिर उनको बढ़ाना चाहे तो उसके वास्ते मुख्य उपाय यह हैं: -

- (१) सतसंग में शामिल होकर बचन चित्त से सुनना और गौर के साथ समझना ।।
- (२) राधास्वामी दयाल की सर्व समर्थता और दयालुता के बचन सुन कर यकीन करना और यह कि सिवाय सुरत शब्द मार्ग के दूसरा सीधा और आसान और पूरा रास्ता सच्चे और पूरे उद्धार के हासिल करने के लिये नहीं है ।।
- (३) सुरत शब्द मार्ग की ऐसी महिमा समझ कर उसके अभ्यास की जुगत दरियापत करके कार्रवाई शुरू करना ।।
- (४) मन और इन्द्रियों को थोड़ा बहुत रोक कर स्वरूप के ध्यान और अंतर शब्द के श्रवण में तवज्जह के साथ अभ्यास करना ।।
- (५) सच्चे प्रेमियों से प्रीति भाव के साथ बरताव करके उनके संग से फ़ायदा उठाना और जो भक्ति की रीत में वे बरताव करें, उनका संग

देना यानी आप भी थोड़ा बहुत उसके मुवाफ़िक़ बरतना ।।

- (६) राधास्वामी दयाल की बानी का समझ २ कर और उसके अर्थ अपने ऊपर घटा कर थोड़ा बहुत हर रोज़ पाठ करना ।।
- (७) सतसंग के वक्त सतगुरु के दर्शन दृष्टि जमा कर करना और अपने मन और सुरत को ऊँचे मुक़ाम पर ठहरा कर बचन सुनना और फिर उनका मनन और विचार करके जो जो बचन अपने वास्ते मुनासिब और मुफ़ीद मालूम हों, उनके मुवाफ़िक़ कार्रवाई करना ।।
- (८) तन मन धन से अपने प्रेम और उमंग के मुवाफ़िक़ (जो अंतर बाहर थोड़ा बहुत रस और आनंद पाकर पैदा होवे) संत सतगुरु या साध गुरु और प्रेमी जन और शब्द अभ्यासी साधुओं की सेवा करना ।।
- (९) पिछले और हाल के यानी अपने वक्त के गुरु-भक्तों की चाल को सुन कर और देख कर उसके मुवाफ़िक़ जिस क़दर मुनासिब और फ़ायदेमन्द मालूम होवे, पैरवी करना ।।
- (१०) अंतर में कई बार दिन रात में थोड़ी थोड़ी देर चित्त को चरणों में जोड़ कर चरन रस लेना और इस अभ्यास को आहिस्ता आहिस्ता बढ़ाते जाना ।।
- (११) नित्त सत्तपुरुष राधास्वामी दयाल की दया और मेहर और सतगुरु की मदद और मेहरबानी का गुन गाते और शुकुराना करते रहना ।।

- (१२) जगत के परमार्थ की चाल और कर्म धर्म में जग जीवों का बरताव देख कर उसको, ब-मुक़ाबले अंतरमुख ऊँचे और गहरे और सच्चे परमार्थ राधास्वामी मत के, ओछा और पोच समझ कर उस से बचे रहना और अपने भागों को सराहना और किसी से हुज्जत और तकरार बे-फ़ायदा न करना और न किसी पर तान मारना ।।
- (१३) अपने मन और इन्द्रियों की चाल को निरखते चलना और फ़िज़ूल तरंगों और चाहों को हटाते रहना ।।
- (१४) सच्चे मालिक राधास्वामी दयाल और संत सतगुरु की दया को अंतर और बाहर परखते चलना और चरनों में प्रीति प्रतीत बढ़ाते रहना ।।
- (१५) अपनी ना-लायकी और निर्बलता की जाँच करके सर्व अंग करके राधास्वामी दयाल की सरन दृढ़ करना और बे-फ़ायदा घबराहट छोड़ कर धीरज के साथ दुरुस्ती से अभ्यास में लगे रहना ।।
- (१६) सतसंग और अभ्यास के समय दूसरे ख़्यालों को जिस क़दर बन सके, मन में न आने देना और जो ऐसे ख़्याल पैदा होवें तो सुमिरन और ध्यान के बल से हटाते रहना ।।
- (१७) जिस संग और सुहबत और तमाशे से मन में चंचलता और मलीनता यानी भोगों की चाह पैदा होवे, ऐसे संग और तमाशे वग़ैरा से हमेशा जहाँ तक बन सके, बचते रहना ।।

- (१८) जब कोई संशय या भ्रम या निरासता मन में जाहिर होवे, उसको फौरन अपने सतसंग की समझ के मुवाफ़िक़ विचार करके या सतगुरु या प्रेमी सतसंगी के सामने बयान करके या बानी में से उसी किस्म के बचन निकाल कर गौर के साथ पाठ करके, जिस क़दर जल्दी बन सके, उसको दूर करना कि जिस में प्रीति और प्रतीत और अभ्यास में विघ्न न पड़े ।।
- (१९) किसी सतसंगी की चाल ढाल ना-मुनासिब देख कर या सतसंग की कोई रीत अपनी समझ के मुवाफ़िक़ फ़िज़ूल जान कर सतगुरु और सतसंग में अभाव न लाना, क्योंकि सतसंग बेड़ा है और इसमें हर किस्म के जीव शुद्ध और मैले शामिल होवेंगे और जो सच्चे होकर लगेंगे, उनकी चाल आहिस्ता आहिस्ता बदलती जावेगी ।
- (२०) परमार्थी को अपने काम बनाने का मतलब नज़र में रखना चाहिये और औरों के काम में दख़ल देना अपना अकाज करना है ।।
- (२१) जिन सतसंगियों पर अपना भाव होवे, उन से मेल करना मुनासिब है और जिनकी चाल अपनी तबियत के मुवाफ़िक़ न होवे, उनसे मेल करना ज़रूर नहीं है और किसी से ईर्षा या विरोध चित्त में नहीं लाना चाहिये और न किसी पर तान का बचन लगाना चाहिये क्योंकि इसमें अपने प्रेम और भक्ति में बे-फ़ायदा विघ्न डालना होता है और ऐसे शख़्स अकसर सतसंग और अभ्यास से दूर पड़ जाते हैं ।।

(२२) जहाँ तक बन सके और जहाँ अपना किसी तरह का ताल्लुक न होवे, वहाँ किसी का ऐब या बुराई देख कर उसका दूसरे से ज़िकर करना या अपने मन में उसका ख़्याल रखना नहीं चाहिये, क्योंकि ऐसी कार्रवाई से उस ऐब या बुराई का असर और नुक़सान ऐब देखने वाले के मन में पैदा होगा और इसमें बे-मतलब उसका अकाज होता है।।

(२३) शील और क्षमा को जहाँ तक बन सके, हर जगह और हमेशा काम में लाना चाहिये यानी सख़्ती और तकलीफ़ और कड़वे बचन और तान की बरदाश्त करनी चाहिये और जल्दी भड़क कर झगड़ा और बखेड़ा पैदा करने और बढ़ाने की आदत छोड़ना चाहिये। यह आदत संसारियों की है कि अपना अहंकार और मान बढ़ाई का ख़्याल करके जल्दी लड़ने को तैयार हो जाते हैं, पर परमार्थी को दीनता और ग़रीबी के साथ बरताव करना चाहिये। जो और कोई जगह इसका ख़्याल कम रहे, तो सतसंग में ज़रूर लिहाज़ इस बात का रखना चाहिये कि किसी सतसंगी से झगड़ा और बखेड़ा पैदा न होवे।।

(२४) संत सतगुरु से रूठना या नाराज़ होना नहीं चाहिये। इस में प्रेम अंग को बड़ा झकोला लगता है। जो वे कभी बचन ताड़ना या समझौती का कहें, उसको चित्त देकर सुनना और उसके

मुवाफ़िक़, जहाँ तक बन सके, कार्रवाई करना चाहिये।।

(२५) जो कोई सतसंगी किसी दूसरे सतसंगी की बुराई या निन्दा करे तो उसको नहीं सुनना चाहिये और उसको समझाना चाहिये कि यह आदत निहायत नाक़िस है, बल्कि संसारियों में भी यह आदत बहुत बुरी समझी जाती है, क्योंकि जो कोई एक की बुराई और निन्दा करता है, वह इसी तरह सब की बुराई और निन्दा करता फ़िरेगा और अपना भारी अकाज करता है कि उसके मन में सच्चे मालिक और गुरु का प्रेम कभी नहीं ठहरेगा और दूसरे के प्रेम और भक्ति को भी गदला करता है। परमार्थी को मुनासिब है कि हमेशा सब के गुन देखता रहे और औगुन दृष्टि न लावे और जो किसी सतसंगी में कोई औगुन नज़र पड़े, तो उसको एकान्त में प्यार से समझा देवे और जो वह उस औगुन को न छोड़े तो सतगुरु से इत्तला करे, वे जैसा मुनासिब समझेंगे, कार्रवाई करेंगे। पर इसको चाहिये कि फिर उसका ख़्याल अपने मन में न रक्खे।।

मत देख पराये औगुन।
 क्यों पाप बढ़ावे दिन दिन।।
 मक्खी सम मत कर भिन भिन।
 नहीं खावे चोट तू छिन छिन।।
 देखा कर सब के तू गुन।
 सुख मिले बहुत तोहि पुन पुन।।

२० - यह सब बातें जो ऊपर लिखी गईं, प्रेम के जगाने वाली और बढ़ाने वाली हैं और हर एक परमार्थी को मुनासिब हैं कि जहाँ तक बन सके, उनके मुवाफ़िक़ कार्रवाई करे। राधास्वामी बड़े दयाल हैं, भूल चूक हमेशा माफ़ करते हैं, पर जीव को चाहिये कि अपनी हालत और भूल चूक को निहारता चले और जब जब कोई कसर पड़े, तब तब अपने मन में पछतावे और शरमावे और माफ़ी माँगे।।

२१ - जो लोग कि भजन और ध्यान में रस न मिलने की शिकायत करते हैं, उनको चाहिये कि अपने मन और इन्द्रियों की हालत की परख करते रहें और जो कसर अभ्यास में उनकी तरफ़ से मालूम पड़े, उसके दूर करने में राधास्वामी दयाल की दया का बल लेकर कोशिश करते रहें। जिस क़दर सफ़ाई मन और इन्द्रियों की होगी और जिस क़दर प्रेम या उमंग या विरह अंग लेकर वे अभ्यास में लगेंगे, उसी क़दर रस मिलता जावेगा। बे-फ़ायदा घबराहट और जल्दी करना मुनासिब नहीं है। यह काम आहिस्ता आहिस्ता करने का है और आहिस्ता आहिस्ता सफ़ाई होगी और अंतर में रस और आनंद मिलता जावेगा।।

बचन छत्तीसवाँ

धर्म और कर्म का बयान

१ - धर्म मतलब उन क़ायदे और दस्तूर से है कि जिनके मुवाफ़िक़ हर एक आदमी को कर्म और करतूत

परमार्थ की करना चाहिये और अपने चाल चलन और बर्ताव को दुरुस्ती से सम्हालना चाहिये ।।

२ - कर्म मतलब उस करतूत से है कि जो मन और इन्द्रियों से ज़ाहिर में बने, चाहे वह परमार्थी होवे या संसारी और शुभ होवे या अशुभ ।।

३ - यहाँ परमार्थी धर्म और कर्म का ज़िकर किया जाता है ।।

४ - जो कोई सच्चा परमार्थी है और सच्चा परमार्थ कमाना चाहता है, उसको मुनासिब है कि सच्चे धर्म और कर्म के मुवाफ़िक़ अपना बर्ताव करे ।।

५ - सच्चा धर्म यह है कि अपने सच्चे मालिक और माता पिता का भेद और पता दरयाफ़्त करके उसकी भक्ति करे यानी सच्चे और कुल्ल मालिक राधास्वामी दयाल के चरनों में प्रीति और प्रतीत करे और उनके धाम में पहुँचने और उनके दर्शन करने की जुगत संत सतगुरु से हासिल करके नित्त उसका अभ्यास करे और अपने अभ्यास का फल देखता जावे कि उस के मन और सुरत आहिस्ता आहिस्ता पिंड देश से थोड़े बहुत न्यारे होकर ऊँचे की तरफ़ यानी अपने सच्चे और कुल्ल मालिक राधास्वामी दयाल के धाम की तरफ़ घट में चढ़ते और चलते जाते हैं ।।

६ - सच्चा कर्म यह है कि जिस करतूत से मन और सुरत की अलेहदगी पिंड देश से और चढ़ाई पिंड और ब्रह्मांड के पार संतों के देश की तरफ़ आसान होती जावे और जिससे दिन दिन इस काम में मदद मिलती जावे ।।

७ - और वह सच्चा कर्म यह है कि

- (१) नित्त संत सतगुरु या साधगुरु या प्रेमी अभ्यासी जन का या संत सतगुरु की बानी और बचन का चित्त और तवज्जह और शौक के साथ सतसंग किया जावे ।। और
- (२) तन मन और धन से जिस कदर अपनी ताकत के मुवाफिक बन सके, संत सतगुरु या साधगुरु या प्रेमी जन की सेवा उमंग और भाव के साथ की जावे ।। और
- (३) सच्चे नाम का मन से सुमिरन और सच्चे नामी के स्वरूप का प्रेम और भाव के साथ जिस रीत से कि संत सतगुरु बतावें, अपने घट में ध्यान किया जावे ।।
- (४) सच्चे भूखे और प्यासे और नंगे को बगैर ख्याल ज्ञात और कौम और किसी वास्ते के, अपनी ताकत के मुवाफिक जिस कदर बन सके, अपने सच्चे मालिक और सच्चे माता पिता राधास्वामी दयाल के नाम पर अन्न दान और जल दान और वस्त्र दान दिया जावे और उस में अपनी नामवरी का ख्याल बिल्कुल न होवे और न मँगता से किसी किस्म की सेवा या खिदमत की उसके एवज में चाह और आस रखी जावे ।।

८ - इस तरह पर सच्चे परमार्थी को अपना धर्म और कर्म सम्हालना चाहिये और व्यवहार में दया भाव और सचौटी के संग जिस कदर मुमकिन और मुनासिब होवे, जीवों के साथ बरताव करना चाहिये और अपना

चाल चलन भी इसी तौर पर दुरुस्त करना चाहिये कि मन से और बचन से और काया यानी कर्म से जहाँ तक हो सके, अपने निज मतलब के वास्ते या मन रंजन के लिये, किसी जीवधारी को दुख और कलेश न पहुँचे, बल्कि जहाँ तक मुमकिन होवे, सुख और खुशी पहुँचावे और जो ऐसा न कर सके तो दुख भी न पहुँचावे ।।

९ - जो तफ़सील कर्म की ऊपर लिखी गई है, इसी को संतमत के मुवाफ़िक़ शुभ कर्म समझना चाहिये और जो करनी इसके बर-ख़िलाफ़ है यानी सच्चे मालिक का खोज और उसकी भक्ति न करना और उसके दर्शनों की चाह का न होना और न उसके निमित्त जतन करना और न संत सतगुरु और प्रेमी जन की तलाश और उनका संग करना और न सच्चे गरीब और मुहताज की अपनी ताक़त के मुवाफ़िक़ मदद करना वगैरा वगैरा यही अशुभ कर्म हैं और इसका फल यह मिलेगा कि सच्चे मालिक से दिन २ दूर होकर जनम मरन के साथ चौरासी जोन और नरकों में दुख सुख भोगना पड़ेगा ।।

१० - और मतों में जो धर्म और कर्म वर्णन किये हैं, उनका मतलब सच्चे मालिक की प्राप्ति का नहीं है। जो धर्म या क़ायदे वहाँ मुक़र्रर किये गये हैं और जो शुभ कर्म सुख के फल की आसा करके वहाँ कराये जाते हैं, जिस किसी से वे दुरुस्ती से बन आवें तो उनका फ़ायदा यह होगा कि इस लोक में या ऊँचे नीचे लोक या जोन में किसी क़दर सुख मिलेगा पर जनम मरन का चक्कर दूर नहीं होगा और न सच्चे मालिक का दर्शन और उसके धाम में विश्राम मिलेगा ।।

११ - फिर जब कि धर्म और कर्म के बरताव में सब जगह थोड़ा या बहुत तन मन धन जरूर खर्च करना पड़ेगा, तो हर एक सच्चे परमार्थी को चाहे मर्द होवे या औरत, मुनासिब और लाजिम है कि जहाँ तक हो सके संतों के बचन के मुवाफ़िक़ अपने धर्म और कर्म की सम्हाल करे तो उसका बहुत जल्द जनम मरन से छुटकारा होना मुमकिन है, नहीं तो हमेशा माया के घेरे में यानी काल देश में ऊँची नीची जोनों में दुख सुख सहता रहेगा ।।

१२ - जो कोई संतों के बचन के मुवाफ़िक़ कार्रवाई करेगा, उसको (सिवाय इसके कि एक दिन उसको सच्ची मुक्ति प्राप्त होगी और अजर अमर देश में आप अमर होकर सदा परम आनन्द को प्राप्त होगा) एक बड़ा फ़ायदा यह हासिल होगा कि दिन दिन उसको थोड़ा बहुत रस और आनन्द सतसंग और अभ्यास का मिलता जावेगा और सच्चे मालिक की दया उस पर दिन २ बढ़ती जावेगी और उसके साथ रस और आनन्द भी बढ़ता जावेगा और संतों के मत के मुवाफ़िक़ धर्म और कर्म यानी भक्ति और प्रेम और अभ्यास और अंतर और बाहर सेवा करने की ताक़त भी बढ़ती जावेगी और एक दिन सच्चा उद्धार और जनम मरन से हमेशा को बचाव हो जावेगा ।।

बचन सैंतीसवाँ

मन और इच्छा का बयान

१ - पिंडी मन और इच्छा, ब्रह्मांडी मन और माया की (जिनको ब्रह्म और माया और शिव शक्ति कहते हैं) अंस हैं। इनका असली रुख बाहर और नीचे की तरफ़ है और जिस मसाले के यह बने हुए हैं, वह भी तीसरे दर्जे यानी ब्रह्मांड के नीचे के आकाश का मसाला है। यह मसाला भी ब्रह्मांड के मसाले की निस्वत बहुत स्थूल है यानी स्थूल माया की मिलौनी उस में ज़्यादा है और उसके मुख का भी नीचे और बाहर की तरफ़ झुकाव ज़्यादा है यानी माया के पदार्थों के साथ उसका मेल है और उन्हीं से यह पिंडी मन और उसके औज़ार इन्द्रियाँ और देह अपना आहार और ताक़त लेते हैं।।

२ - जब कि इस मन का यह हाल है, तब ज़ाहिर है कि इसका असली झुकाव इन्द्रियों के वसीले से भोगों की तरफ़ बहुत है, पर उसमें चैतन्य शक्ति जिस से वह काम दे रहा है, सुरत की धार की है।।

३ - पहले इस मन में इच्छा उठती है यानी एक किस्म की हिलोर पैदा होती है और जिस किस्म की वह इच्छा है यानी जिस इन्द्रिय के भोग की चाह है, उसी इन्द्रिय की तरफ़ पहले मन में हिलोर उठ कर और फिर धार पैदा होकर रवाँ होती है और जो भोग का पदार्थ सन्मुख है तो उसका वह इन्द्रिय भोग करती है और जो भोग का पदार्थ मौजूद नहीं है, तो उसकी प्राप्ति के लिये जो जतन दरकार है, उस जतन में कारज करने वाली इन्द्रिय के द्वारे लग जाती है।।

४ - सुरत की शक्ति की धार सिर्फ मन तक आती है और उस चैतन्य को जो मन-आकाश में है, मदद और ताक़त देती है। फिर वहाँ से मन-आकाश के चैतन्य की धार पैदा होकर इन्द्रिय द्वार पर आती है और इन्द्रिय द्वार से जो इस आकाश के चैतन्य की धार है, उससे मिल कर भोगों और पदार्थों में बाहर जाती है और इसी तरह मन-आकाश से मुवाफ़िक़ इच्छा या चाह के, धार पैदा होकर पिंड में इन्द्रिय द्वार और नीचे की तरफ़ जाती है और अंग अंग को ताक़त देती है।।

५ - अब समझना चाहिये कि जब कि मनाकाश से धार मुवाफ़िक़ इच्छा के पैदा होकर रवाँ होती है, तो पहले सच्चे परमार्थी को मुनासिब है कि अपनी इच्छा की सम्हाल करे और यह सम्हाल बिना संत सतगुरु या साधगुरु या सच्चे प्रेमीजन के संग और उपदेश के नहीं हो सकती है।।

६ - संग से मतलब यह है कि संत सतगुरु और साध या प्रेमी जन की रहनी देख कर और उनके संग रह कर उनकी सी रहनी रहना शुरू करे यानी उनकी चाल के मुवाफ़िक़ यह परमार्थी भी अपनी पहली चाल को बदल कर चलना इख़्तियार करे, तब कोई दिन में असर उनके उपदेश और बचन और रहनी का इसके दिल में पैदा होगा और तब इस का मन उन की चाल के साथ खुशी से मुवाफ़िक़त करना शुरू करेगा।।

७ - मालूम होवे कि इच्छा के पैदा होने के तीन सबब हैं। एक संग, दूसरा तमाशा और नज़ारा यानी

सैर और देखा भाली और तीसरा जरूरत और एहतियाज ।।

८ - अब इन तीनों सबब का मुफ़रिसल बयान किया जाता है -

(१) पहिला संग - यह ज़ाहिर है कि जैसा जिस को संग मिलेगा यानी जिस किस्म के आदमियों के साथ उसका मेल या रहना होगा, उसी किस्म की बोल चाल और चाल ढाल और आदत और स्वभाव और मन की और चाहें होवेंगी यानी जिस बात या चीज़ को वे लोग पसन्द करते होंगे या जो काम वे करते होंगे और जो रीत रहनी और खाने पीने और पहिरने ओढ़ने की जारी होगी, तो संग करने वाले की भी वैसी ही आदत और चाह और पसन्द होगी और उसी सामान की ख्वाहिशें उसके मन में भरी रहेंगी और उनके पूरा करने के लिये जो जो जतन वे लोग करते होंगे, वह भी करेगा ।।

(२) सैर और देखाभाली - इस से यह मतलब है कि जिस गाँव या कस्बे या शहर या देश में वह रहता है या जहाँ जहाँ सैर और तमाशे को जाता है और जो जो कारख़ाना और सामान और लोगों की रहनी और समझ बूझ और चाहें और करतूत वह आँख से देखता है और जिस जिस काम और चीज़ की तारीफ़ और बड़ाई सुनता और देखता है, उन्हीं काम और चीज़ों की बड़ाई उसके मन में समाती जाती है और उन्हीं सामान और असबाब के हासिल करने की चाह पैदा

होती है और उनकी प्राप्ति के लिये जैसी जैसी करतूत लोगों को करते देखता है, उसी काम के करने की ख्वाहिश बढ़ती जाती है।।

- (३) जरूरत और एहतियाज - इस से यह मतलब है कि जिन २ चीजों या सामान की जैसे खाने और पीने और पहिरने और ओढ़ने की या और रोज़मर्रा के बरताव और गुज़ारे के लिये दुनिया में मुवाफ़िक़ हैसियत और रहनी अपने मेलवालों के जरूरत इसको होवेगी, उन चीजों और सामान की चाह मन में जरूर उठेगी और उनके हासिल करने के वास्ते जो २ जतन या करनी आम तौर पर लोगों को करते देखेगा, उसी मुवाफ़िक़ आप भी चाह उठा कर मेहनत और जतन करेगा।।

९ - इन तीनों ऊपर के लिखे हुए सबब से जो चाह और हालत मन में पैदा होती है, वह इन किस्मों में से होगी।।

- (१) स्त्री और पुत्र और धन की चाह और मुहब्बत।।
 (२) मान बढ़ाई और हुकूमत की चाह और उस में बंधन।।
 (३) अहंकार अपनी ज़ात पाँत और खानदानी बुज़ुर्गी और धन और हुकूमत और बढ़ाई का।।
 (४) तन मन और इन्द्रियों के भोग बिलास और ऐश और आराम की ख्वाहिश और उसके प्राप्ति के लिये फ़िकर और मेहनत।।

१० - जो कोई समझदार और विचारवान आदमी है, वह दुनिया के कारोबार और जीवों की मौत और भोगों और पदार्थों की नाशमानता और लोगों की खुद-मतलबी के साथ मुहब्बत और दुख और दर्द में धन और मान बढ़ाई और हुकूमत और कुटुम्ब परिवार से कुछ मदद और सहारे के न मिलने का हाल देख कर, ज़रूर अपने मन में ख्याल करेगा कि जिस क़दर लोग मेहनत और जतन वास्ते पूरा करने अनेक चाहों के जो मन में भरी हुई हैं, करते हैं, वे सब कुछ तो बिल्कुल फ़िज़ूल और कुछ ज़रूरी हैं और सच्चा और पूरा सुख का फ़ायदा इन में बहुत कम है और जब दुख या दर्द पैदा होवे या मौत आ जावे तो उसका फल एक छिन में जाता रहता है या कुछ अपने मुफ़ीद-मतलब नहीं होता है और कोई कोई दुख का जैसे भारी रोग और सोग का कोई जतन और इलाज नहीं है कि जिससे वे दूर हो जावें और ऐसी हालत में चाहे सब तरह के सामान सुख के हासिल भी हैं, वे सब के सब फीके और बेकार हो जाते हैं।।

११ - फिर ऐसे विचारवान के दिल में ज़रूर तलाश इस बात की पैदा होगी कि यह जीव कहाँ से आता है और कहाँ जाता है और वहाँ दुख पाता है या सुख, और दुख के हटाने और सुख की प्राप्ति के वास्ते कौन जतन मुनासिब है और किस तरह इस दुनिया में बरताव या गुज़ारा करना चाहिये कि जिस से दुख कम होवे और सुख ज़्यादा मिले और आइन्दा को बाद छोड़ने इस देह के भी सुख मिले और दुख न होवे और यहाँ की ज़िन्दगी में जो मेहनत और मशक्कत करनी पड़ती है और अनेक तरह की फ़िकर और चिंता घेरे

रहती है, उस से थोड़ा बहुत बचाव किस तरह से होवे और ऐसी कौन सी तदबीर है कि जिस से मौत का दुख कम व्यापे या बिल्कुल न व्यापे ।।

१२ - ऐसे सोच विचार की हालत में जिस जीव को भाग से संतों का या उनके प्रेमियों का संग मिल जावे, तो उनके बचन चित्त से सुन कर सब संदेह और भ्रम इसके आहिस्ता आहिस्ता दूर हो जावें और अपने सच्चे मालिक और निज घर का पता और भेद और जुगत उसके प्राप्ति की मिल जावे और दुखों से बचने और परम आनन्द के हासिल करने का भी जतन इसकी समझ में आ जावे। फिर जिस क़दर यह शख्स उनका तन मन से संग करेगा और उनके बचन और उपदेश के मुवाफ़िक़ कार्रवाई करेगा, उसी क़दर दिन दिन उसको अपने अंतर में फ़ायदा मालूम होता जावेगा ।।

१३ - अब ऐसे शख्स को मुनासिब और लाज़िम होगा कि संत सतगुरु और साध और प्रेमी जन का संग करके अपनी पिछली चाल ढाल और रहनी और चाहों को जिस क़दर जल्दी मुमकिन होवे, बदलता जावे और संतों के बचन के मुवाफ़िक़ सच्चे परमार्थियों की रहनी और बरताव इख़्तियार करे। जिस क़दर तन मन और तवज्जह के साथ यह शख्स संग करेगा और जिस क़दर ग़ौर और विचार के साथ प्रेमियों की रहनी और रीत समझ कर और उसके मुवाफ़िक़ कार्रवाई शुरू करेगा और अपनी पिछली हालत और चाल और स्वभाव और चाहों को निरख परख कर जिस क़दर उन में फ़िज़ूल और ना-मुनासिब होवें, उनको आहिस्ता आहिस्ता छोड़ता जावेगा और सच्चे मालिक के मिलने

और अपने निज घर में पहुँचने का इरादा मजबूत करके सचौटी के साथ जो जुगत कि संत बतावें, उसके अभ्यास में लगेगा, उसी क़दर उसके मन और इच्छा का रंग बदलता जावेगा और जो झुकाव उनका दुनिया और उसके भोग बिलास और पदार्थों को बड़ा समझ कर बाहर और नीचे की तरफ़ हो रहा है, वह भी बदल कर ऊपर की तरफ़ यानी सच्चे मालिक के धाम और निज घर की तरफ़ आहिस्ता आहिस्ता बढ़ता जावेगा और जिस क़दर मन और सुरत की चढ़ाई ऊँचे को घट में होती जावेगी, उसी क़दर मन और इच्छा का ख़मीर यानी मसाला भी निर्मल होता जावेगा। जैसे जिस क़दर नीचे की हवा ऊपर की तरफ़ चढ़ती जाती है, उसी क़दर उसकी कसाफ़त और मलीनता दूर हो कर सीतलता और ताज़गी बढ़ती जाती है, इसी तरह एक दिन उस अभ्यासी की सुरत तन मन और इच्छा और माया के देश से न्यारी होकर और निर्मल चैतन्य देश में पहुँच कर अपने सच्चे मालिक का दर्शन पावेगी और अमर अजर होकर परम आनन्द को प्राप्त होगी और रोग सोग और जनम मरन के दुक्ख से पूरा छुटकारा हो जावेगा।।

१४ - परमार्थी जीवों को अच्छी तरह समझना चाहिये कि सिवाय संत सतगुरु या उनके प्रेमियों के संग के जो २ बात ऊपर लिखी हैं, और किसी तरह से हासिल नहीं हो सकती, क्योंकि और मतों में बाहर के कर्म और धर्म का पसारा और बिस्तार बहुत किया है और सच्चे मालिक और उसके निज धाम का पता और भेद साफ़ २ तौर पर नहीं वर्णन किया है और जुगत उसके प्राप्ति की ऐसे आसान तौर पर कि जिस में

गृहस्थ और विरक्त और औरत और मर्द सब कोई बिला दिक्कत शामिल हो सकें, बिल्कुल नहीं बताई है। फिर जीव बिचारे हमेशा डावाँडोल रहते हैं और भरम और संदेह उनके बिल्कुल दूर नहीं होते और न सच्चा सुख और आनंद उनको बाहर की करनी में प्राप्त होता है और जो किसी मत में अंतर की करनी भी बताई है, वह भी पिंड के अंतर की है, चढ़ाई और पिंड के पार जाने की जुगत उस में बिल्कुल नहीं समझाई है। बल्कि उन मतों में चढ़ने और चलने का ज़िकर भी बहुत कम है। फिर जीव से यह मलीन देश जहाँ कि मलीन माया और इच्छा और मलीन मन दुनिया का काम दे रहे हैं, कैसे छूटे और निर्मल चैतन्य देश में कैसे पहुँचे और जो दुख सुख और अनेक तरह की तकलीफें इस मलीन देश में माया की मिलौनी के सबब से पैदा होती हैं और सब जीव उन को सह रहे हैं, उनसे कैसे बचाव होवे।।

१५ - इस वास्ते सच्चे परमार्थी जीवों को मुनासिब है कि संतों की जुगत लेकर अपना काम बनाना शुरू करें, पर इस क़दर ख़याल रखें कि जितनी बने और जिस क़दर हो सके, अपने मन और इच्छा की हालत बदलें और यह हालत बग़ैर संतों की जुगत के अभ्यास के जिससे यह मलीन देश और मलीन मन और मलीन माया और इच्छा से दिन २ अलेहदगी होती जावेगी, किसी सूरत में और किसी तरह से हासिल नहीं हो सकती। इस वास्ते चाहिये कि अभ्यास नित्त होशियारी के साथ करें और अपने मन और इच्छा की हालत परख २ कर संतों के बचन के मुवाफ़िक़ सम्हालते और बदलते जावें। इस काम में सुरत शब्द का अभ्यास उनको मदद देगा और जो सचौटी के साथ यह अभ्यास

शुरू करेंगे और सच्चे मालिक राधास्वामी दयाल और उनके सतसंग की सच्चे मन से सरन लेवेंगे, तो राधास्वामी दयाल कुल्ल मालिक अंतर में दया करते जावेंगे और अपनी मेहर और दया से अभ्यासी का काम बनाते जावेंगे यानी दिन २ उसकी तरक्की होती जावेगी और उसके साथ अंतर और बाहर और व्यवहार और बरताव और चाल ढाल में भी सफ़ाई होती जावेगी और एक दिन सब काम दुरुस्ती के साथ बन जावेगा यानी सच्चा और पूरा उद्धार हासिल होगा ।।

१६ - संसारी लोगों के संग से मन में मलीन इच्छा और तरंगें यानी दुनिया के भोग बिलास की चाह पैदा हुई थी, सो संत सतगुरु और उनके प्रेमी जन और उनकी बानी का संग करके इच्छा बदलेगी और जो कोई अपनी इच्छा के बदलने में थोड़ी बहुत कोशिश नहीं करते जावेंगे, उनको भजन और अभ्यास का भी रस कम आवेगा और राधास्वामी दयाल की दया की भी परख अंतर में नहीं आवेगी और न अपने मन के विकारों की खबर पड़ेगी और न उनके दूर करने का जतन दुरुस्ती से बन पड़ेगा । फिर ऐसे लोगों की संत मत की प्रतीति का भी पूरा २ भरोसा नहीं हो सकता और न उनकी राधास्वामी दयाल और गुरु के चरनों में प्रीति बढ़ेगी ।।

बचन अड़तीसवाँ

मन की भूल भरम और ग़फ़लत और बे-परवाही

१ - मन में भूल और भरम निहायत दरजे की धसी हुई है। सबब इसका यह है कि अनेक ख़याल और अनेक कामों का फ़िकर और अनेक बातों का बन्दोबस्त वाजिबी और ज़रूरी या फ़िज़ूल इसने अपने सिर पर ले लिया है और कोई वक़्त ऐसा नहीं होता है कि जो यह मन ख़ाली और चुप बैठे ।।

२ - जो किसी वक़्त कोई काम नहीं करता है तो हाल और आइन्दा के दुख सुख के ख़यालों में लगा रहता है और अपनी समझ के मुवाफ़िक़ तरह तरह की चाहों के पूरा करने की जुगत और जतन सोचता रहता है या किन्हीं कामों की दुरुस्ती की आसा बाँध कर उनके सामान और तैयारी या उन के फल के भोगने के ख़याल में अपना वक़्त खोता है और किसी से प्रीति और किसी से बैर विरोध और किसी से खौफ़ व ख़तरे के झगड़ों में चक्कर खाया करता है और अपनी पिछली और हाल और आइन्दा की हालत की समझ के मुवाफ़िक़ अपनी तरह तरह की बड़ाई और मान के ख़याल उठा कर अहंकार बढ़ाता है ।

३ - इन कामों में यह मन हर वक़्त ऐसा लिपटा रहता है कि कभी इसको निःचिंताई और फ़ुरसत नहीं मिलती और जिस किसी के पास दुनिया का सामान और धन और कुटुम्ब परिवार ज़्यादा है, उसी क़दर वह मन और माया के पंजे में ज़्यादा गिरिफ़्तार रहता है ।।

४ - अपने मरने का सोच बहुत कम आता है और इस बात का विचार कि बाद मरने के क्या हाल होगा और यह जीव कहाँ जावेगा, कभी मन में नहीं आता है और जो किसी को मरते देखता है या किसी की मौत का हाल सुनता है, तो शायद थोड़ी देर के वास्ते उसका ज़िक्र अफ़सोस या रंज या अचरज के साथ करता है और फिर बहुत जल्द उसको भूल जाता है और दूसरे कामों या बातों के ख़याल में पड़ जाता है।।

५ - सब में बड़े ख़याल जो मन को घेरे रहते हैं, यह है।।

- (१) पहले फ़िक्र धन के कमाने और बढ़ाने का है, जिस तरकीब और तदबीर और मेहनत से हो सके।
- (२) दूसरे अपनी और अपने कुटुम्ब परिवार की तरक्की और तन्दुरुस्ती और सलामती का।
- (३) तीसरे ऐश और आराम और मज़े और स्वाद के पदार्थों को हासिल करके उनका भोग करना और उनकी सम्हाल और हिफ़ाज़त (रक्षा) करना।
- (४) चौथे वे काम सोचना और करना जिन में इसको मान बढ़ाई और शोहरत^१ और हुकूमत और इख़्तियार ज़्यादा हासिल होवे।।

६ - जो यह सब काम थोड़े बहुत इस जीव की ताक़त के मुवाफ़िक़ मालिक की मौज से दुरुस्त बन जावें, तो फिर और उन्ही के बढ़ाने की फ़िक्र में और उनके प्राप्ति के अहंकार में हर वक़्त लिपटा रहता है और नित्त उनका सामान और असबाब बढ़ाता जाता है,

चाहे वह मुनासिब और ज़रूरी हैं या नहीं और जिन लोगों से इन कामों में मदद मिले या उनके वसीले से यह काम दुरुस्त बन जावें, उन की ख़िदमत और खुशामद में अपना फ़ाज़िल वक़्त लगाता रहता है।।

७ - खुलासा यह है कि दुनिया के सब कामों में, यह आदमी तन मन और धन और अपना वक़्त लगाने को तैयार रहता है, जो उन में इन चारों पदार्थ कि जिनका ज़िकर दफ़ा पाँच में हुआ है, प्राप्त या तरक्की मुमकिन होवे यानी दुनिया और उस के भोगों को ही एक बड़ी न्यामत^१ समझ कर उन्हीं की क़दर करता है और उन्हीं में दिल लगाता है। पर सच्चे मालिक का भजन और बन्दगी या अपने जीव के सच्चे कल्याण के वास्ते यह शख़्स किसी किस्म की तलाश या मेहनत या ख़र्च करने में हमेशा कम-फ़ुरसती का उज़्र पेश करके दिल चुराता है और जो कोई इस काम के लिये इस पर दबाव डाले तो फ़ौरन अपनी बे-परतीती मालिक की तरफ़ से ज़ाहिर करता है या यह कि वह मालिक किसी की बंदगी और भजन का मोहताज और ख़्वास्तगार^२ नहीं है या यह कि इन कामों की कोई ज़रूरत ख़ास मालूम नहीं होती है या जीव के सच्चे मालिक की अंस और अमर होने की निस्बत अपना शक और शुबहा ज़ाहिर करने को तैयार होता है या ऐसे सवाल पेश करता है जिनके जवाब हर एक आदमी न दे सके और जिस से परमार्थ के काम करने की ज़रूरत गलत साबित हो जावे, जैसे कि यह दुख सुख की रचना किस ने और क्यों करी और उसका क्या फ़ायदा है

और जो संसार में भोग पैदा किये हैं, तो वे जरूर भोगने के वास्ते पैदा हुए हैं, फिर उन भोगों के हासिल करने और भोगने की इल्लत में जीवों को क्यों सजा या दंड दिया जाता है या नीची ऊँची ज़ोनों में क्यों भरमाया जाता है और ऐसी रचना कि इस में कोई दुखी और सुखी और कोई अमीर और कोई ग़रीब और मुफ़लिस^१ है किस वास्ते और किस कायदे से की गई और सब एक से क्यों नहीं पैदा किए और मालिक जो वह रहीम और दयाल है, तो ऐसी सख़्ती और तकलीफ़ जैसे अकाल और मरी वग़ैरा जीवों पर क्यों रवा रखता है और जो वह सर्व समर्थ है तो आप ही हमारे मन को फेर कर हम से परमार्थ की करनी करा लेवे और फिर इन सवालों के साफ़ और सही जवाब हासिल करने के वास्ते भी कोशिश और तलाश पूरे गुरु की नहीं करता है, क्योंकि ऐसे सवालों का जवाब सिर्फ़ संत या उनके प्रेमी अभ्यासी दे सकते हैं और भेष और पंडित की ताक़त नहीं कि वे जवाब माक़ूल देकर सवाल करने वाले की तसल्ली कर दें।।

८ - यह हालत मन की इस सबब से हो गई कि यह मन और सुरत बहुत अरसे बल्कि अनगिनत काल से अपने निज स्थान से जुदा होकर अनेक जन्मों में संसार और उसके भोग बिलास में भरम रहे हैं और अपने निज घर की ख़बर और भेद बिल्कुल भूल गये और भरम कर संसार को अपना देश और इस देह को अपना रूप और दुनिया के भोगों को अपना अहार और सुखदाई और कुटुम्बियों को अपना सच्चा सुखचिंतक और मददगार समझा है और उन्हीं के वास्ते अपना

वक्त और अपनी चैतन्यता खर्च कर रहे हैं। यह बड़ी भूल और गफलत और नादानी है।।

९ - और अब जो कोई घर का पता बतावे और सच्चे माता पिता कुल्ल मालिक राधास्वामी दयाल का भेद सुनावे, तो उसकी पूरी प्रतीत या बिल्कुल प्रतीत नहीं आती है और सबब उसका यह है कि काल पुरुष ने अपनी कलायें इस दुनिया में भेज कर यानी पैदा करके अनेक मत और अनेक चालें जारी करीं और अनेक इष्ट लोगों को बँधवाये और इन सब बातों और कामों में मन को किसी न किसी तरह का भोग और रस दिया, चाहे वह इन्द्रियों का रस है या मान बढ़ाई और पूजा प्रतिष्ठा का भोग है। इतने पर भी लोग काल पुरुष के हुक्म के मुवाफ़िक़ जो उसने वेद, पुराण, क़ुरान और इंजील^१ और अनेक मत की किताबों में जारी किया, नहीं मानते हैं और न गौर और फ़िकर से उन किताबों के मतलब को समझते हैं, पर बाहरी रस्म और रीत और चाल ढाल में जो अक्सर करके रोज़गारियों ने चलाई और जिन में मन और इन्द्रियों को सैर और तमाशा और भोगों का रस बराबर मिलता है और अहंकार बढ़ता है, बहुत खुशी से शामिल होते हैं और अंतर का अभ्यास जिस में तन मन और इन्द्रियों को थोड़ा बहुत रोकना पड़ता है, पसंद नहीं आता और जो कोई अपने मत के मुवाफ़िक़ उसको करते भी हैं, तो उस में मन नहीं लगाते और ऊपरी तौर पर काम करते हैं। इस सबब से काल मत की हद्द तक भी कोई बिरले पहुँचे या पहुँचते हैं।।

१० - सिवाय इसके जो काल पुरुष ने अपने मतों में रास्ता या तरकीब अभ्यास की जारी करी, वह ऐसी कठिन बतलाई कि न गृहस्थ से बने और न विरक्त से और इस में उसका असली मतलब यही था कि कोई भी उसके स्थान तक न पहुँचे और सच्चे मालिक सत्तपुरुष राधास्वामी दयाल के भेद से तो वह आपही वाकिफ नहीं, फिर औरों को क्या समझाता और जो थोड़ा सा हाल सत्तलोक तक का उस को मालूम है, उसको उसने पोशीदा^१ रक्खा और सिर्फ अपनी और अपनी अंश और कलाओं यानी औतार और देवताओं वगैरा की पूजा का उपदेश आम तौर पर जारी किया या अपनी कलाओं, पैगम्बर रूप को भेज कर अपनी और उनकी पूजा और मानता समझाई ।।

११ - यह मन भोगों का लालची है और इन्द्रियों के वसीले से बारम्बार भोगों की तरफ दौड़ता है और जिन ख्यालों का ऊपर जिकर हुआ है, उन्हीं के चक्करों में अंतर और बाहर भरमता रहता है और सुरत चैतन्य की धार को अपनी तरफ खींच कर इन्द्रियों के द्वारे संसार में बहाता है और अपने और सुरत के कल्याण और परमानंद की प्राप्ति के लिये कोई सच्चा जतन करना नहीं चाहता है और निहायत दरजे की बे-परवाही मौत और दुखों की तरफ से जो इसके सिर पर खड़े हुए हैं, जाहिर करता है और जो परमार्थी काम भी करे तो झूठे और ओछे परमार्थ की बातें सुन कर उनको जल्दी कबूल कर लेता है और फिर उनमें भी सच्चा होकर नहीं लगता और जो संत इसको सच्चे परमार्थ का भेद

सुनावें, उसमें यह मन अपने और सुरत के बदलने की तरकीब सुन कर और दुनिया और उसके भोगों की तरफ़ से किसी क़दर हटना मंज़ूर न करके प्रतीत नहीं लाता और मानना नहीं चाहता है।।

१२ - ऐसी ग़फ़लत और बे-परवाही और नादानी का नतीजा जीवों के हक़ में निहायत नुक़सान और सब दुख़ों का मूल समझ कर संत सतगुरु दया करके बारम्बार उन को समझाते हैं कि अपने मालिक के चरणों में जो तुम्हारे घट में हर दम मौजूद और तुम्हारे अंग संग है, थोड़ी बहुत प्रीति लाओ और उसके मिलने का जतन सुरत शब्द के अभ्यास से जिस क़दर बन सके, इस ज़िंदगी में थोड़े बहुत शौक़ या प्रेम के साथ करके जिस रास्ते पर मरने के वक़्त जाना होगा, उसको जीते जी थोड़ा बहुत साफ़ करलो और अपनी अंतर की आँख से देख लो और संतों के बचन के मुवाफ़िक़ ज़रूरत के मुवाफ़िक़ संसार में बरताव करो और ज़्यादा विस्तार उसका और बहुत फँसाव अपना उस में न करो, तो आहिस्ता आहिस्ता एक दिन अपने निज घर में पहुँच कर परम और अमर आनंद को प्राप्त होगे और जनम मरन और देहियों के दुख सुख से बचाव हो जावेगा।।

१३ - इस वास्ते कुल जीवों को चाहे मर्द होवें या औरत मुनासिब और लाज़िम है कि अपनी इस ज़िन्दगी में संत मत का भेद और उसके अभ्यास की जुगत समझ कर जिस क़दर बने, कार्रवाई शुरू करें और अपने मन का घाट यानी मुक़ाम बदलवावें, तब यह भूल और भ्रम और ग़फ़लत जिस क़दर अभ्यास और

सतसंग बनता जावेगा, दूर होती जावेगी और जिन ख्यालों में कि मन भरमता रहता है, उनकी आहिस्ता आहिस्ता कमी और अभाव होता जावेगा और भोगों की तरफ़ से चित्त हटता जावेगा और होशियारी बढ़ती जावेगी और अंतर में रस और आनंद सुरत और शब्द की धार का, ध्यान और भजन के अभ्यास में, मिलता जावेगा और मन और सुरत उस के आसरे चढ़ते जावेंगे और भूल और भ्रम और दुख सुख और करम के स्थान से हटते जावेंगे और रफ़ता रफ़ता त्रिकुटी में पहुँच कर मन अपने निज घर में रह जावेगा और वहाँ से सुरत न्यारी होकर अकेली अपने निज देश में जो कि सत्तलोक और राधास्वामी धाम है पहुँच कर अमर और परम आनंद को प्राप्त होगी और तब जनम मरन और देहियों के बंधन से सच्चा छुटकारा और बचाव हो जावेगा ।।

बचन उन्तालीसवाँ

मन और इन्द्रियों की चाल और उनकी सम्हाल

१ - मन और इन्द्रिय अपने स्वभाव के मुवाफ़िक़ (जो जनम जनम के संसारी बरताव से बहुत मज़बूत और पक्का हो गया है) बारम्बार भोगों की तरफ़ दौड़ते हैं यानी मन में से पहिले धार उठ कर इन्द्रियों के स्थान पर और फिर वहाँ से भोगों और पदार्थों की तरफ़ रात और दिन बहती रहती है, सो जब तक धार का रुख़ अन्दर में नीचे और बाहर की तरफ़ है और उसी तरफ़

को धार रवाँ रहेगी, तब तक ऊँचे की तरफ़ उसका रुख़ यानी मुख नहीं बदल सकता और न उस तरफ़ को चल सकती है। इस वास्ते राधास्वामी मत के अभ्यासियों को मुनासिब है कि इस धार की सम्हाल रक्खें यानी चाह भोगों और पदार्थों की किसी क़दर कम उठावें और जब अभ्यास में बैठें उस वक़्त दुनिया और उसके पदार्थों का ख़्याल ज़रूर बन्द करें और चरनों की तरफ़ मुख रक्खें तो कुछ ध्यान और भजन का रस आवेगा और नहीं तो, गुनावन यानी ख़्यालों में वक़्त खर्च हो जावेगा और अभ्यास का फ़ायदा प्राप्त न होगा।।

२ - जब भजन के वक़्त कोई तरंग संसारी या भोगों की उठे, तो अभ्यासी को चाहिये कि उसी वक़्त उसको रोके और जो न रोकी जावे तो उसी वक़्त गुरु स्वरूप या स्थानी स्वरूप का ध्यान शुरू कर देवे। इसका असर थोड़ा बहुत ज़रूर मन और इन्द्रियों पर पहुँचेगा और उनका मुख स्वरूप या शब्द की तरफ़ आसानी से हो जावेगा और जब गुनावन यानी ख़्याल हट जावे, तब थोड़ी देर बाद फिर भजन यानी आवाज़ के सुनने में लग जावे।।

३ - जो ध्यान के वक़्त भी गुनावन दूर न होवे यानी फिर फिर वही ख़्याल पैदा होवे, तब मुनासिब है कि नाम का सुमिरन भी ध्यान के साथ करे और जो फिर भी ख़्याल न हटे, तो जिस शब्द की कोई ख़ास कड़ी या कड़ियाँ प्रेम की मन को बहुत प्यारी लगती होवें, उनका अंतर में मन ही मन में गा कर पाठ करे और अपनी तवज्जह स्वरूप के ख़्याल पर पहले स्थान

सहसदलकँवल पर जमाये रखे। जब मन इस काम में लग जावेगा, तब गुनावन और ख्याल को छोड़ देगा और मन में थोड़ा बहुत प्रेम जाहिर होगा और शब्द की भी आवाज़ उस वक़्त साफ़ सुनाई देगी और अभ्यास का थोड़ा बहुत रस आवेगा।।

४ - मन से एक वक़्त में एक ही काम हो सकता है। इस वास्ते अभ्यासी को मुनासिब है कि जब भजन में न लगे, तब उसको ध्यान में लगावे और जो ध्यान में भी अच्छी तरह न लगे और प्रेम की कड़ियाँ गाकर भी ख्याल को न छोड़े, तो सिर्फ़ सुमिरन करे, इस तरकीब से कि मुक़ाम नाफ़ या हिरदे से नाम की धुन अंदर ही अंदर या थोड़ी आवाज़ के साथ उठावे और हिरदे और कंठ चक्र के स्थान पर एक २ हिस्सा नाम का उच्चारण करता हुआ, सहसदलकँवल के स्थान या त्रिकुटी में ठहरावे यानी धुन को ख़तम करे और फिर इसी तरह दूसरी दफ़ा नाम का उच्चारण नाफ़ से लेकर सहसदलकँवल तक करे यानी चार हिस्से करके एक २ हिस्सा नाम का उच्चारण एक एक चक्र के मुक़ाम पर करके आख़री हिस्सा सहसदलकँवल में ख़तम करे, जैसा कि नीचे लिखा है। नाफ़, हिरदय

रा धा

कंठ ,सहसदलकँवल और जो हिरदय चक्र से उठावे,

स्वा मी

तो त्रिकुटी में ख़तम करे - इस तरह हिरदय, कंठ सहसदलकँवल, त्रिकुटी।।

रा धा

स्वा मी

५ - सिवाय ध्यान और भजन के वक्त और किसी वक्त जो मन में हिलोर संसारी तरंग की उठे या तरंग पैदा होवे और वह तरंग मुनासिब नहीं है या गैर-वाजिब और बे-फ़ायदा है तो मुनासिब है कि उस वक्त फ़ौरन गुरु स्वरूप या स्थानी स्वरूप का ख़्याल करे और अन्तर में तवज्जह अपनी ऊपर की तरफ़ यानी सहसदलकँवल या त्रिकुटी की तरफ़ फ़ेरे, तो उस वक्त फ़ौरन वह हिलोर या तरंग बंद हो जावेगी, पर शर्त यह है कि अभ्यासी का प्रेम थोड़ा बहुत गुरु स्वरूप में होवे या शब्द में होवे या अंतर में ऊँचे की तरफ़ तवज्जह फेरने में (कोई दिन के अभ्यास की आदत से) रस आता होवे ।।

६ - जिस किसी का गुरु स्वरूप में प्यार और भाव कम है या नहीं है और न शब्द में अभी कुछ रस आया है तो उस को चाहिये कि जब कोई तरंग नाकिस मन में उठे तो उसको अपने भजन और ध्यान की हानि और नरकों और चौरासी के दुखों का डर दिखला कर रोके । जो इस बात की संतों के बचन के मुवाफ़िक़ थोड़ी बहुत प्रतीत है तो भी मन और इन्द्रिय डर के सबब से रुक जावेंगी और तरंग भी हट जावेगी ।।

७ - अभ्यासी को मुनासिब है कि अपने मन और उस की चाल की हर वक्त निगरानी और चौकीदारी रखे कि फ़िज़ूल और ना-मुनासिब जगह न जावे और न ऐसे कामों का ख़्याल उठावे, तब जो अभ्यास दफ़ा छः में लिखा है उससे बन पड़ेगा और नहीं तो, उसको ख़बर भी न होगी कि उसके मन और इन्द्रिय किन बातों और किन कामों में भरम रहे हैं, बल्कि वह उन

बातों और कामों का ख्याल के साथ अपने मन में रस लेवेगा और उस ख्याल को, जब तक वह अन्दर में जारी रहेगा और उसका पूरा रस नहीं लेवेगा, नहीं छोड़ेगा। यह हालत कुल्ल संसारी जीवों की है और जो ऐसी ही परमार्थी जीव की भी हुई, तो उसमें अभी संसारी स्वभाव विशेष है, उसकी कार्रवाई परमार्थी दुरुस्त नहीं कही जा सकती है।।

८ - परमार्थ की तरक्की के वास्ते और अभ्यास में रस मिलने के लिये जरूर है कि अभ्यासी अपने मन और इन्द्रियों की चाल पर नज़र रखे और जहाँ तक मुमकिन होवे, उनको बाहर की तरफ़ फ़िज़ूल और ना-मुनासिब धार बहाने से रोकता रहे और जिस क़दर बने, अंतर में ऊँचे की तरफ़ चलने और चढ़ने की आदत डाले, तो कोई दिन के अभ्यास से यह आदत पक्की और मज़बूत होती जावेगी क्योंकि इन्द्रियों की तरफ़ और संसार में भी सुरत और मन आदत और अभ्यास करके लगे हैं और जब दूसरी आदत डाली जावेगी और उस का अभ्यास किया जावेगा, तब इनका मुख ऊपर की तरफ़ आहिस्ता आहिस्ता बदल जावेगा और परमार्थ की तरक्की मालूम होने लगेगी।।

९ - मन आप भोगों का रसिया है, और इसी सबब से इन्द्रियों की तरफ़ धार को बहाता है और जब समझ और विचार के साथ अपने परमार्थ के नफ़े और फ़ायदे की क़दर जानेगा, तब होशियार हो जावेगा और पुरानी आदत को आहिस्ता आहिस्ता छोड़ता जावेगा और चंचलता और मलीनता को कम करता हुआ, स्वरूप के ध्यान में और शब्द की आवाज़ में उमंग और प्रेम के

साथ लगता जावेगा। इसी तरह एक दिन पूरा काम बन जावेगा।।

बचन चालीसवाँ

स्वार्थ और परमार्थ यानी दुनिया और दीन के कामों का बयान

१ - स्वार्थ से लोगों ने यह मतलब रक्खा है कि दुनिया के कामों का करना या दुनिया के सुख और सामान की चाह उठाना और उसकी प्राप्ति के निमित्त संसारी या परमार्थी जतन करना।।

२ - और परमार्थ से यह गरज रक्खी है कि मरने के बाद, और लोकों में भारी सुख हासिल करने के वास्ते जतन या काम करना या अपनी मुक्ति के लिये जो जुगत और अभ्यास साध और महात्मा-जन बतावें, उसको दुरुस्ती से अंजाम देना और तन मन धन उनकी या मालिक की सेवा में लगाना।।

३ - संत मत में स्वार्थ और परमार्थ के अर्थ बहुत खोल कर और साफ़ तौर पर किये गये हैं कि जिस में किसी तरह का शक नहीं रहे और मुक्ति की निस्बत भी कहा है कि यह नाम हर एक ने अपने २ मत में बगैर मुकर्रर करने ठेके और ठिकाने के रख लिया है और उसका पूरा पूरा हाल नहीं वर्णन किया है जिस से साफ़ मालूम पड़े कि सच्ची मुक्ति किसका नाम है। अब इन लफ़्जों के अर्थ जुदा जुदा कहे जाते हैं।।

४ - स्वार्थ नाम उन कामों का है कि जिनके करने से देही के संग, चाहे किसी किस्म की होवे, सूक्ष्म या स्थूल और इस लोक में या दूसरे लोकों में, आराम मिले और रस और सुख का भोग करें और इसी आराम और सुख और मजे की प्राप्ति के लिये चाह उठाना और उस चाह के पूरे होने के वास्ते जतन दरयाफ्त करना या उसमें अभ्यास और कोशिश करना और तन मन धन खर्च करना, स्वार्थी काम कहलाता है।।

५ - ऊपर की लिखी हुई दफ़ा में सब काम और सब किस्म की चाह शामिल हैं यानी स्वर्ग और बैकुण्ठ और देवताओं और औतारों के अनेक लोकों में बासा चाहना और वहाँ के या इस लोक के सुखों की आसा धर के जतन करना और जो मुक्ति कि सच्ची नहीं हैं यानी जिस में बहुत काल के पीछे जनम लेना पड़ेगा, उसके लिये जतन करना या उसकी चाह उठाना, वह भी स्वार्थी कामों और चाहों में दाखिल है।।

६ - इस लोक में कुल्ल बाहरमुखी पूजा जिसका घट के अन्तर के भेद से सिलसिला नहीं लगा हुआ है और जिसका फल सच्चा और पूरन आनन्द और सच्ची मुक्ति किसी सूरत में नहीं हो सकता है, स्वार्थी कामों में दाखिल है क्योंकि पहले तो अकसर करके यह पूजा दुनिया की चाह पूरी होने के लिये या उसके पूरन होने पर करी जाती है और जो मुक्ति की चाह लेकर यह काम कोई करता है तो वह भरम में दाखिल है, क्योंकि सब मत जो जारी हैं, उनके आचारजों ने साफ़ लिख दिया है कि जब तक कोई योग अभ्यास नहीं करेगा या अपने मन और इन्द्रियों का मरदन नहीं करेगा या जीते

जी मुरदा न हो जावेगा, तब तक तत्त्व वस्तु को यानी जिसको उन्होंने मालिक करार दिया है, उसका दर्शन नहीं पावेगा और पाप पुण्य और जनम मरन के चक्कर से बचाव और छुटकारा नहीं होगा।।

७ - परमार्थ उसको कहते हैं कि जिसमें किसी किस्म के माया के मसाले की बनी हुई देही का रस और भोग मंजूर नहीं है, सिर्फ निर्मल चैतन्य देश में पहुँच कर अपने सच्चे और परम पिता राधास्वामी दयाल के दर्शन का आनन्द लेने की अभिलाषा जबर और मजबूत और अडिग है यानी माया देश के जिसको तिरलोकी कहते हैं, कोई पदार्थ या भोग या आनन्द अभ्यासी को लुभा कर रोक नहीं सकते और किसी स्थान पर, आत्मा और परमात्मा या ब्रह्म और पार-ब्रह्म के, अभ्यासी ठहरना नहीं चाहता। उसका सच्चा और पूरा प्रेम राधास्वामी दयाल के चरणों में ऐसे शौक के साथ लगा है कि किसी जगह और किसी संग में और कैसे ही सामान के साथ उसके मन में पूरी शान्ति और निःचिंताई नहीं आती और बेकली और तड़प, दर्शन की, कोई उपाय और जतन करके नहीं दूर होती, जब तक कि राधास्वामी दयाल के देश में पहुँच कर चरणों में विश्राम न पावे।।

८ - ऐसी टेक और भक्ति जिस किसी की सच्ची और मजबूत है, उसी को परम भक्त और प्रेमी कहना चाहिये और उसी को सच्ची मुक्ति काल और महाकाल के जाल से और सच्चा निरवार माया और महामाया के बंधनों से हासिल होगा और वही निज देश में जो कि प्रेम का महा भंडार है, पहुँच कर अमर और अजर हो

जावेगा और महा आनन्द को जो कि सदा एक रस रहता है, प्राप्त होकर अपने सच्चे माता पिता राधास्वामी दयाल के दर्शनों का परम बिलास करेगा ।।

९ - सच्चे परमार्थी और भक्तजन को मुनासिब है कि संतों के मत के मुवाफ़िक़ स्वार्थ और परमार्थ का भेद समझ कर, राधास्वामी दयाल के चरणों का इष्ट धारन करके, सच्चा और पक्का और मज़बूत इरादा उनके धाम में पहुँचने का करके अभ्यास शुरू करें और संत सतगुरु और उनके सतसंग की सरन लेकर जिस क़दर बने, कमाई करते जावें और अपने मन को माया के पदार्थों से बचाये और हटाये हुए रास्ता तै करते जावें, तो एक दिन राधास्वामी दयाल की दया से निज घर में पहुँच कर अपना कारज बना लेवेंगे। ऐसे भक्तों की करनी और अभ्यास शुरू से अखीर तक सब परमार्थी काम में दाखिल है।।

१० - जितने मत कि संसार में जारी हैं, उनका सिद्धान्त माया के घेर में है और इस सबब से उनके बचन और उनकी युक्तियाँ, अभ्यास की, उसी हद्द में ख़तम हो जाती हैं। इस वास्ते राधास्वामी दयाल के इष्ट वालों को चाहिये कि उन बचनों और युक्तियों को सुन कर धोखा न खावें और उन मतवालों की बातें सुन कर या उनकी किताबें पढ़ कर भ्रम न जावें और अपना इरादा राधास्वामी देश में पहुँचने का ढीला न करें, नहीं तो किसी न किसी स्थान पर रास्ते में अटक जावेंगे और जनम मरन से उनका सच्चा छुटकारा नहीं होगा।

११ - राधास्वामी दयाल अपने सच्चे भक्तों को आप प्यार करते हैं और हर तरह से उनकी सम्हाल और रक्षा करते रहते हैं और जो वे अपना इरादा मज़बूत रखेंगे और राधास्वामी दयाल की दया का भरोसा और यकीन करेंगे तो वे हर हालत में उनको आप माया और काल के चक्करों से बचा कर सीधे रास्ते से अपने देश में ले जावेंगे और अपने दर्शनों का परम आनंद बख़्शेंगे और रास्ते में कहीं धोखा नहीं खाने देंगे, पर अभ्यासी भक्त को चाहिये कि प्रीति और प्रतीति उन के चरनों में बढ़ाता जावे और संशय और भ्रम अपने चित्त में न लावे और जब कभी कोई संशय और भ्रम उठे, उसको सतसंग में फ़ौरन ज़ाहिर करके दूर करावे और अपने तर्ई बलहीन और असमर्थ जान कर, जब तब चरनों में वास्ते प्राप्ति मेहर और दया और अपनी सम्हाल के, प्रार्थना करता रहे।।

बचन इकतालीसवाँ

मन और सुरत का खिलना और खुश होना और कभी भिचना और दुखी होना, अभ्यास की हालत में

१ - जो लोग कि राधास्वामी मत में शामिल हो कर सुमिरन और ध्यान और सुरत शब्द का अभ्यास हर रोज़ नेम से करते हैं, उनको कभी ध्यान में स्वरूप का रस और भजन में शब्द का आनन्द बराबर अरसे तक आता है और तबीयत मगन और खुश रहती है और कभी ऐसा होता है कि शब्द साफ़ नहीं मालूम होता है

और न उस में मन लगता है या ध्यान में कुछ रस नहीं आता या कम आता है तो ऐसी हालत में लोग घबरा कर शिकायत करने लगते हैं और अपने चित्त में दुखी या निरास हो जाते हैं और फिर अभ्यास में भी बहुत ढीले और सुस्त हो जाते हैं।।

२ - अब मालूम होना चाहिये कि यह दोनों हालतें सच्चे अभ्यासी को मौज और दया से प्राप्त होती हैं। पहली हालत में यानी जब कि ध्यान और भजन में रस और आनन्द मिलता है, ऐन दया और मेहर राधास्वामी दयाल की प्रगट नज़र आती है। पर दूसरी हालत में जब कि ध्यान और भजन में रस और आनन्द कम मिलता है या एक दो रोज़ नहीं मिलता है, तब राधास्वामी दयाल की दया प्रकट नहीं मालूम होती और इस सबब से मन घबरा जाता है और ख़्याल करता है कि दया खिंच गई या किसी सबब से नाराज़गी हो गई कि जो आनन्द मिलता था, वह जाता रहा या बंद हो गया।।

३ - अब समझना चाहिये कि दूसरी हालत में भी जिसका ज़िकर ऊपर हुआ, दया संग है यानी ध्यान और भजन में रस न मिलने या कम होने के तीन सबब हो सकते हैं और वह यह हैं और उनका उपाय और जतन भी संग २ लिखा जाता है।।

सबब का बयान

४ - पहला यह कि इत्तिफ़ाक़ से किसी निपट संसारी या निन्दकों का संग होना और उनके बचन तान और हँसी और परमार्थ के विरोधी या राधास्वामी

मत की निंदा के सुन कर मन में भरम या रूखा और फीकापन आ गया और अभ्यास के वक्त वे ही बचन याद आये और उनका असर ऐसा हुआ, कि उस वक्त विरह प्रेम सूख गया और जब ऐसा हुआ, उसी वक्त मन और सुरत गिर पड़े और रस जाता रहा ।।

जतन और इलाज अभ्यासी के हाथ से

५ - सबब इसका यह है कि अभी भक्ति ज़रा कच्ची है और सतसंग के बचनों की याद और उनकी समझ भी कम है। नहीं तो, चाहिये था कि संसारी और निन्दकों के बचन का फौरन काटने वाला जवाब देकर उनको चुप्प कर देता और जो उन लोगों के सामने बोलने का मौका नहीं था या उनको जवाब देना मुनासिब न समझा गया, तो चाहिये था कि सतसंग के बचन और परमार्थ में भक्ति की रीत विचार कर उन बातों के असर को अपने दिल से दूर कर देता और कहने वालों को नादान और विरोधी और अभागी समझता और अपने भागों को सराह कर ज़्यादा तवज्जह से अभ्यास में लगता ।।

इलाज दूसरे के हाथ से या पोथी के पाठ से

६ - जो इस क़दर अपने में ताक़त नहीं पाई गई तो अभ्यासी को मुनासिब है कि इसी किस्म के बचन पोथी सार बचन नसर (बार्तिक) और नज़्म (छंद बंद) और प्रेमबानी और प्रेमपत्र में से निकाल कर गौर के साथ पढ़े या अपना हाल किसी अपने से बड़े या बराबर के सतसंगी के सामने ज़ाहिर करके उससे अपनी तबियत का इलाज करावे यानी भरम और अनसमझता

को दूर करावे। पोथियों और सतसंगी के बचनों से ज़रूर मदद मिलेगी और राधास्वामी दयाल की दया से वह भरम और नादानी जल्दी दूर हो जावेगी।।

प्रार्थना करे राधास्वामी दयाल के चरणों में

७ - और जो यह न बने तो भजन या ध्यान में ज़ोर लगावे और वास्ते प्राप्ति दया के प्रार्थना करे। राधास्वामी दयाल अन्तर में समझ और सहारा देवेंगे।।

दया का वर्णन

८ - अब समझो कि ऐसे चक्कर के आने में भी दया है कि जो मन में कचाई और कसर गुप्त धरी हुई थी, वह इस तौर पर प्रकट होकर उसका इलाज किया जाता है और फिर आइन्दा को वह कचाई और कसर या तो बिलकुल दूर हो जायगी या बहुत कम हो जावेगी और उसका इलाज भी मालूम हो जावेगा कि जब जब वह कसर प्रकट होवे, तब तब ब-दस्तूर सतसंगी और पोथियों से मदद लेकर उसको काटे और दूर करे।।

९ - दूसरा यह कि सैर और तमाशा या धनवालों और हाकिमों के संग से कोई कोई तरंग मन में संसार के भोगों या पदार्थों या बड़े उहदों या नामवरी के कामों की पैदा होवे और उन पदार्थों या भोगों के न मिलने या मुशकिल से मिलने के ख़्याल से मन सुस्त और उदास हो जावे और ख़्याल करे कि कुल्ल मालिक राधास्वामी दयाल छिन में जो चाहें सो बख़्श देवें पर उसको क्यों नहीं देते या यह कि किसी रोज़ भोगों में मामूल और हद्द मुक़र्ररा से ज़्यादा या ना-मुनासिब और बेजा बर्ताव हो जावे या ज़्यादा अभिलाषा और ख़्वाहिश किसी

किस्म के भोगों की मन में औरों का हाल सुन कर या पढ़ कर पैदा होवे तो उस वक्त भी मन सुस्त और दुखी हो जाता है और खयाल करता है कि राधास्वामी दयाल उसके मन और इन्द्रियों की पूरी सम्हाल क्यों नहीं करते और क्यों उसमें तरंगें उठने देते हैं या भोगों में क्यों उसको बर्तने देते हैं और इस हालत में भजन और ध्यान का रस और आनन्द बिल्कुल नहीं आता और तबीयत परेशान हो जाती है।।

जतन और इलाज अभ्यासी के हाथ से

१० - ऐसी हालत में अभ्यासी को चाहिये कि संतों के बचन निस्वत मन और माया और संसार के भोग बिलास के यानी चितावनी और मन के स्वभाव और चाल के शब्द या बचन को समझ समझ कर पाठ करे और सतसंग के बचन याद करके अपने मन को समझावे कि क्यों फिज़ूल और ना-मुनासिब चाहें उठा कर और उनके पूरे होने की ख्वाहिश राधास्वामी दयाल से करके नाहक उनकी तरफ़ से रूखा और फीका और दुखी और उदास होता है और अपनी भक्ति और ध्यान और भजन के अभ्यास में विघ्न डालता है क्योंकि संतों और महात्माओं ने पहले ही यह बात समझाई है कि सच्चे परमार्थी को मालिक से मालिक ही को माँगना चाहिये यानी वह कुल्ल दातार है और सर्व भोग और पदार्थ और हुकूमत और नामवरी उसकी दात हैं, सो दाता से दाता ही को माँगना चाहिये और दात नहीं माँगनी चाहिये क्योंकि जब दाता दयाल प्रसन्न होगा तब जो दात अपने सच्चे प्रेमी के वास्ते मुनासिब होगी, आप देगा और जिसमें उसके दुनिया या परमार्थ का नुक़सान

नज़र आवेगा, वह दात अपने प्यारे बच्चों को नहीं देगा। इस वास्ते ऐसी दात के न मिलने में कभी उदास या दुखी नहीं होना चाहिये।।

जतन या इलाज दूसरे के हाथ से

११ - जो बानी और बचन पढ़ कर और इस तरह सोच और विचार करके मन न माने और बार बार वही चाह उठावे या भोगों में या उनके ख्याल में भरमता रहे, तो मुनासिब है कि सतगुरु या साधगुरु से और जो उनसे मेल न हो सके तो प्रेमी सतसंगी से जो अपने से अभ्यास और भक्ति में ज़बर होवें, अपना हाल खोल कर या इशारे में अर्ज करे और फिर जो बचन वे कहें, चित्त देकर सुने और विचारे कि तुच्छ और नाशमान भोग और पदार्थ के वास्ते अपने भजन और ध्यान के रस और आनन्द को कुरबान करना और अपनी सच्ची भक्ति में विघ्न डालना और अपने प्यारे परम पिता राधास्वामी दयाल से बिमुख होना, कैसे भारी नुक़सान की बात है और सच्चे प्रेमियों और सतसंगियों की सभा में किस क़दर शरम से सिर झुकाना पड़ेगा और अपनी सुरत के कल्याण और फ़ायदे में आप ही विघ्न डालना किस क़दर पाप कमाना और अपने उद्धार में देरी करना है।।

प्रार्थना चरनों में राधास्वामी दयाल के

१२ - ऐसी समझ लेकर उन नाकिस और ओछे भोगों की बासना को जल्द दूर करके और अपनी ग़लती और चूक पर शरमा कर माफ़ी के वास्ते चरनों में प्रार्थना करे और सर्व अंग करके यानी पूरी तवज्जह

के साथ अभ्यास में लगे, तो राधास्वामी दयाल की दया से जल्द हालत बदल जावेगी और अंतर में मामूली रस और आनंद बल्कि मामूल से ज़्यादा मिलेगा ।।

प्राप्ति दया की

१३ - और इस तरह राधास्वामी दयाल की दया की परख होगी कि अपने प्यारे बच्चों की किस तरह सम्हाल करते हैं और उनको उनके मन की कसर और मलीनता दिखा कर उस विकार को आहिस्ता आहिस्ता निकालते जाते हैं और समझ बढ़ा कर और सफ़ाई और भक्ति की रीत सिखा कर अंतर में रस और आनन्द बरख़ाते हैं ।।

१४ - तीसरा यह कि पिछले या इसी जनम के कर्मों के सबब से कोई बीमारी या और किसी किस्म की तकलीफ़ या उपाधि अभ्यासी को पैदा होवे या जो उसके कुटुम्ब और परिवार या ख़ास रिश्तेदारों में हैं, उनकी तबीयत अपने कर्मों के फल करके बीमार होवे या और कोई तकलीफ़ या उपाधि उनको आयद^१ होवे और ब-सबब उनकी प्रीति और संग रहने के अभ्यासी के मन पर भी उसका असर पहुँचे यानी उसको चिन्ता या फ़िकर पैदा होवे और उस बीमारी या तकलीफ़ अपनी या अपने कुटुम्बियों की चिन्ता के सबब से मन और सुरत ध्यान और भजन में अच्छी तरह नहीं लगें, तब मन घबरा कर जल्दी पुकार चरणों में करता है और जो वह मंज़ूर हो गई और बीमारी और तकलीफ़ या उपाधि हट गई तो ख़ुश होकर शुकराना करता है, और नहीं तो चित्त दुखी और उदास होकर

राधास्वामी दयाल की तरफ़ से रूखा और फीका हो जाता है और कहता है कि क्यों नहीं जल्दी कर्म काट देते और इस क़दर सहायता क्यों नहीं करते कि जिसमें तबीयत ज़्यादा न घबरावे और अभ्यास दुरुस्ती से बने जावे और जो अभी दया नहीं करते तो आइन्दा कर्म कैसे काटे जावेंगे और दुखों से कैसे बचाव करेंगे ।।

जतन और इलाज अभ्यासी के हाथ से

१५ - ऐसी हालत में अभ्यासी को चाहिये कि जो तकलीफ़ होवे, उसको धीरज के साथ बरदाश्त करे और जो हो सके तो सतसंग की हाज़री देवे और चित्त से बचन सुने और जो सतसंग प्राप्त न होवे तो जिस क़दर बन सके, तवज्जह अपनी, लेटे हुए, भजन या ध्यान या सुमिरन में लगावे और जो इन कामों में मन न लगे यानी तकलीफ़ के सबब से यह अभ्यास न बन सके, तो चित्त के साथ नाम की धुन आहिस्ता २ या थोड़ी आवाज़ के साथ बतौर कड़ी के उच्चारन करे, इस तरह पर : -

राधास्वामी राधास्वामी राधास्वामी ।

राधास्वामी राधास्वामी राधास्वामी ।।

या इस तौर पर -

राधास्वामी सतगुरु दयाल ।

हे राधास्वामी सतगुरु दयाल ।।

और जो धुन के साथ नाम का उच्चारन भी न कर सके तो पोथी का पाठ करे या दूसरे से पाठ करा कर तवज्जह के साथ अर्थों पर नज़र रख कर सुने। इन में से जो अभ्यास थोड़ा बहुत बन आवेगा तो ज़रूर तकलीफ़ किसी क़दर कम हो जावेगी क्योंकि वह

तकलीफ़ पिछले नाकिस करमों के सबब से पैदा हुई और अब जो परमार्थी करतूत संतों के बचन के मुवाफ़िक़ की जावेगी तो उसका असर पिछले कर्म के फल को काट देगा ।।

दया और दुआ लेना और दवा करना

१६ - सिवाय इसके अभ्यासी को मुनासिब है कि संत सतगुरु राधास्वामी दयाल की दया लेवे और यह अभ्यास या सतसंग और प्रार्थना करके हासिल होगी ।। और

१७ - ग़रीब और मोहताज यानी भूखों की दुआ लेवे, इस तौर पर कि अपनी ताक़त के मुवाफ़िक़ एक या दो या ज़्यादा सच्चे भूखे मर्द या औरत या लड़कों को तलाश करके उनको अपने सामने अच्छा खाना खिलवावे । जैसे वे खाते जावेंगे, उसी क़दर खुश हो कर दुआ देते जावेंगे । उनकी दुआ के असर से भी तकलीफ़ किसी क़दर दूर होवेगी और खुशी और ताक़त प्राप्त होगी ।। और

१८ - डाक्टर या हकीम या वैद की दवा भी राधास्वामी दयाल की मेहर और दया के आसरे करे । इससे भी बीमारी की तकलीफ़ दूर होगी या कम होती जावेगी ।।

राधास्वामी दयाल की दया का वर्णन

१९ - जो जीव सच्चे मन से परम पुरुष राधास्वामी दयाल की सरन में आये हैं, उनको जब कभी ऐसी तकलीफ़ या सोच और फ़िकर पैदा होता है, उस में भी राधास्वामी दयाल की दया संग होती है यानी जो

तकलीफ़ पिछले कर्मों के सबब से आती है, उसको वे अपनी दया से सूली का काँटा और मन भर का सेर भर कर देते हैं और फिर उस हालत में भी रक्षा और सम्हाल अपने जीवों की करते हैं और उनके परमार्थ की तरक्की मंज़ूर है यानी मेहर से ऐसे वक्त पर भजन और ध्यान में ज़्यादा रस देते हैं कि जिसकी मदद से वह तकलीफ़ बहुत कम मालूम होती है या बिल्कुल नहीं मालूम होती है, बल्कि बाज़े वक्त ऐसी हालत तकलीफ़ या बीमारी में इस क़दर रस और आनंद अभ्यास में बरूझते हैं कि बीमार अपनी बीमारी का जल्दी दूर होना पसंद नहीं करता है। इस वास्ते इस बात का ख़्याल राधास्वामी दयाल की सरन वाले जीवों को हमेशा रखना चाहिये कि उनके कर्म तो राधास्वामी दयाल सहज में काटते जाते हैं और जो उनके रिश्तेदारों के कर्म भोग से उनको फ़िकर और सोच पैदा होता है, उसमें भी मदद फ़रमाते हैं और जो किसी परमार्थी के रिश्तेदारों को उससे या उसको उनसे सच्ची प्रीति है, तो उनके भी कर्मों के कटने में दया के साथ मदद होती है यानी उनको भी दुख कम होता है और उस दुख में भी अपने परमार्थी रिश्तेदार के दर्शन और बचन से किसी क़दर तकलीफ़ का घटाव और बचाव होता है और अन्तर में ताक़त और सीतलता प्राप्त होती है।।

२० - सिवाय उन तीन सबब के जिनका हाल ऊपर लिखा गया, एक और ख़ास सबब है कि जिसमें अभ्यासी को थोड़ी बहुत बीमारी या रंज या खौफ़ या फ़िकर की वजह से तकलीफ़ होती है।। और

२१ - वह यह है कि राधास्वामी दयाल वास्ते घटाने या दूर करने किसी ख़ास विकार, मन और इन्द्रियों के, या ढीले करने कोई बंधन अन्तरी या बाहरी के, या निरमल करने और चढ़ाने मन और सुरत के, या कम करने या ख़ारिज करने किसी माद्दे या मवाद नाकिस के, कोई ख़ास बीमारी या तकलीफ़ देह में या रंज या अपने मन पर गुस्सा या सोच और फ़िक़र या ख़ौफ़ दिल में अपनी मौज से पैदा करके अपने निज सेवक और सच्चे प्रेमी अभ्यासी की गढ़त फ़रमाते हैं। ऐसी हालत कोई बड़भागी प्रेमियों को नसीब होती है और उस में उनको ऐसी घबराहट या तकलीफ़ नहीं होती कि निरासता पैदा होवे या अपने भजन और ध्यान की बैठे बैठे या लेटे लेटे कार्रवाई न कर सकें और उसमें थोड़ा या बहुत रस न पावें और जो कभी इस क़दर तकलीफ़ होवे कि ध्यान और भजन न बन सके, तो राधास्वामी दयाल अपनी मेहर से ऐसे निज प्रेमियों के मन और सुरत को अंतर में आप ताने हुए और खींचे हुए रखते हैं कि वह हालत भजन और ध्यान से ज़्यादा है, क्योंकि उस में मन सिमटा हुआ रहता है और सुरत ऊपर की तरफ़ को खिंची हुई और तनी हुई रहती है कि जिसके सबब से देह की तकलीफ़ बहुत कम मालूम होती है और अंतर में एक तरह का आराम और आनंद बराबर मिलता रहता है।।

२२ - ऐसी मौज की पहिचान हर एक प्रेमी को वक़्त पैदा होने बीमारी या तकलीफ़ के नहीं हो सकती, लेकिन जो वह अपने हाल और राधास्वामी दयाल की दया की निरख और परख करता रहता है, तो उसको बाद गुज़र जाने ऐसी हालत के किसी क़दर पहिचान

और समझ इस बात की कि वह हालत मौज और दया से पैदा हुई, आ सकती है और फिर वह इस दया और उसके फायदे को देख कर राधास्वामी दयाल के चरणों में शुकुर करेगा और उनकी महिमा को कि किस किस जुगत से अपने निज प्रेमियों की गढ़त और सम्हाल फरमाते हैं, थोड़ा बहुत जान कर अपनी बड़भागता पर खुश होगा कि राधास्वामी दयाल ने उसको अपना दया पात्र बनाया या बनाते जाते हैं।।

२३ - बानी का पाठ वास्ते मज़बूती सरन और हासिल होने अन्तरी दया और मदद के हर हालत में ज़रूर है और जो ज़रूरत होवे तो अपने से ज़्यादा दरजे के सतसंगी से जो क़रीब होवे और उससे आसानी के साथ मेला हो सके, ऐसी हालत का ज़िकर करके मदद लेना भी मुनासिब है।।

२४ - जिस किसी को सतगुरु का संग प्राप्त है, उसको किसी दूसरे से अपने हाल का कहना ज़रूर न होगा। वह खुद सतगुरु से अपना हाल अर्ज करे, उनकी मेहर और दया के भरे हुए बचन और नज़र से उसको जल्दी फ़ायदा होवेगा।।

२५ - यहाँ तक उन जीवों की हालत का ज़िकर हुआ जो सच्चे होकर परमार्थ में लगे हैं और राधास्वामी दयाल की जैसे तैसे सरन में आकर थोड़ी बहुत तवज्जह और होशियारी के साथ हर रोज़ नेम से अभ्यास करते हैं और दुनिया के दुख और चौरासी का डर उनके दिल में थोड़ा बहुत कायम हो गया है, पर जो जीव कि नेम से रोज़मर्रा अभ्यास नहीं करते यानी जब चाहे जब अभ्यास किया और जब चाहा तब कुछ

अरसे के लिये छोड़ दिया या जिनकी प्रीति और प्रतीत सतगुरु राधास्वामी दयाल के चरनों में अभी साधारण है और दुनिया के भोग और बिलास और औज मौज की चाह मन में ज़बर बसी हुई है, उनको अपने अभ्यास की हालत और दरजे की ख़बर भी नहीं होती और भजन और ध्यान के वक़्त अक्सर गुनावन यानी ख़्यालों में बहते रहते हैं और फिर उसकी ख़बर भी नहीं होती या मालूम होने पर इस क़दर ताक़त नहीं रखते या कोशिश नहीं करते कि गुनावन को दूर करें या थोड़ा बहुत हटावें, तो ऐसे जीव अभी अपने संसारी कर्मों के चक्कर में पड़े हुए हैं और अपने वास्ते आप विघ्न और बखेड़े पैदा कर लेते हैं कि जिससे अभ्यास का रस उनको जैसा कि चाहिये, नहीं मिलता। यह निपट कर्म और काल और मन और माया के बस में हैं और इनकी तरफ़ सतगुरु राधास्वामी दयाल की तवज्जह भी अभी कम है। जो वे कुछ अरसे में समझ बूझ कर होशियार होकर अभ्यास और सतसंग करने लगे तो बेहतर, नहीं तो जब मौका होगा और जिस क़दर मुनासिब समझा जावेगा, उनकी भी सम्हाल फ़रमावेंगे, पर उनको थोड़ी बहुत तकलीफ़ होगी, क्योंकि ऐसे जीव बिना थोड़ा बहुत दुख पाये और दुनिया के पदार्थों का अपनी नादानी और बे-परवाही के सबब से थोड़ा बहुत नुक़सान कराये बग़ैर होशियार नहीं होते, सतगुरु राधास्वामी दयाल के हुक्म को चित्त से चेत कर नहीं सुनते और मानते हैं। इस वास्ते जब उनके सम्हाल की मौज होती है, तब उनके साथ इसी किस्म का बर्ताव किया जाता है और तब ही उनको सच्चा होश आता है और आइन्दा

को दुरुस्ती के साथ बर्ताव करते हैं यानी दुनिया के कारोबार के साथ सच्चे परमार्थ की कार्रवाई भी थोड़ी बहुत सचौटी और दुरुस्ती के साथ करने लगते हैं। और फिर उनकी भी हालत बदलती जावेगी और आहिस्ता आहिस्ता कोई दिन में वे भी दया पात्र हो जावेंगे यानी उन पर राधास्वामी दयाल की मेहर होती जावेगी और फिर सच्चे प्रेमियों के मुवाफ़िक़ उनकी भी रक्षा और सम्हाल शुरू हो जावेगी।।

२६ - अब समझना चाहिये कि यह हालत मन के खिलने और भिचने की सब अभ्यासियों पर दौरे के तौर पर आती रहती है और यह भी दया का निशान है कि जब २ भजन और ध्यान में बराबर रस मिलता जाता है, तब मन मगन रहता है और जब रस में कुछ कमी हो जाती है या दुरुस्ती के साथ अभ्यास नहीं बन पड़ता है या किसी किरम की तरंगें मन में पैदा होती हैं जो ज़ाहिरा विघ्नकारक हैं, तब मन में एक किरम की बेकली और तड़प पैदा होती है और वास्ते प्राप्ति दया के वह अभ्यासी बिनती और प्रार्थना करता है, तब फिर थोड़ा बहुत रस मिलना शुरू हो जाता है। इस में यह फ़ायदा है कि अभ्यासी के चित्त में हमेशा दीनता बनी रहती है और अपने हाल और मन की चाल को देख कर अपने अंतर में शरमाता और झुरता रहता है और अहंकार अपनी बड़ाई और अभ्यास की तरक्की का मन में नहीं आता और विरह वास्ते प्राप्ति ज़्यादा रस और आनन्द के जागती रहती है। इसी से तरक्की अभ्यास की होती रहती है और जो एक सी हालत रही आवे तो मन अंतर में मगन होकर जिस दरजे तक कि पहुँचा है,

वहीं रहा आवेगा और आगे को चाल नहीं चलेगी यानी तरक्की नहीं होगी।

२७ - बेकली और तड़प जिस क़दर कि रस मिला है, उसको हज़म कराने वाली और आइन्दा को ज़्यादा दया हासिल कराने वाली और आगे को रास्ता चलाने वाली है। जो यह हालत न होवे तो उतने ही रस और आनन्द में मन को शान्ति आ जावे और आगे को तरक्की बन्द हो जावे। इस वास्ते ऐसी हालत में अभ्यासी को ज़्यादा घबराना या निरास होना नहीं चाहिये, बल्कि ज़्यादा दया का उम्मेदवार होकर ऐसे वक़्त में जिस क़दर बने, कोशिश और मेहनत वास्ते दुरुस्ती से करने भजन और ध्यान के, करना चाहिये और मन की बे-फ़ायदा और ना-मुनासिब तरंगों को रोकना और हटाना मुनासिब है।।

२८ - यह तरंगें भी थोड़ी बहुत ज़रूर उठेंगी क्योंकि अभ्यासी जिस क़दर रास्ता तै करता है, उसी क़दर काल और माया से उसकी लड़ाई होती जाती है और यह दोनों नई २ तरंगें काम क्रोध लोभ मोह और अहंकार की जिनकी जड़ असल में त्रिकुटी के मुक़ाम पर है, उठा कर अभ्यासी को गिराना और उसका रास्ता रोकना चाहते हैं। इस वास्ते अभ्यासी को मुनासिब है कि सतगुरु राधास्वामी दयाल की दया का बल लेकर उन तरंगों को काटता और हटाता जावे और जो भूल चूक हो जावे, या उन तरंगों के साथ लिपट कर गिर जावे या फिसल जावे, तो उसका कुछ अन्देशा नहीं है। चाहिये कि फिर होशियार होकर अपना काम मज़बूती और दुरुस्ती से करे जावे, तो राधास्वामी

दयाल की दया से आहिस्ता २ इन दोनों के बल को तोड़ता जावेगा और एक दिन उन पर फ़तह पावेगा ।।

२९ - ऐसी हालत के पैदा करने और काल अंग की ताक़त दिखाने में यह मौज है कि अभ्यासी को मालूम हो जावे कि काल और उसके दूत किस क़दर बली हैं और राधास्वामी दयाल अपनी दया से किस २ जुगत से उनके बल और ताक़त को तुड़वा कर या ढीला करके अपने सच्चे प्रेमियों की चाल बढ़ाते जाते हैं और सफ़ाई मन और सुरत की करा कर ऊँचे देश के बास के लायक, उनकी गढ़त करा कर, बनाते जाते हैं ।।

३० - जो कोई सतगुरु स्वरूप को अगुवा करके चलेगा, उसको इस किस्म के विघ्न बहुत कम पेश आवेंगे, फिर भी काल और माया थोड़ा बहुत अपना बल और ज़ोर दिखावेंगे और उस अभ्यासी से आप भी डरते रहेंगे । फिर राधास्वामी दयाल की दया से सब विघ्न आसानी से कटते और दूर होते जावेंगे और एक दिन रफ़्ता २ वह अभ्यासी इनको जीत कर अपने निज देश में पहुँच जावेगा ।

३१ - कुल अभ्यासी सतसंगियों को चाहिये कि नीचे के लिखे हुए शब्द के मतलब को समझ कर जहाँ तक बन सके, उसके साथ मन से मुवाफ़िक़त करें और सतगुरु राधास्वामी दयाल की मौज के अनुसार जिस क़दर हो सके, बरताव करें ।।

शब्द

गुरु की मौज रहो तुम धार ।

गुरु की रज़ा सम्हालो यार ।।१।।

गुरु जो करें सो हित कर जान ।
 गुरु जो कहें सो चित धर मान ॥२॥
 शुकर की करना समझ विचार ।
 सुख दुख देंगे हिकमत धार ॥३॥
 ताड़ और मार करें सोइ प्यार ।
 भोग सब इन्द्री रोग निहार ॥४॥
 कहूँ क्या दम शुकर गुज़ार ।
 बिना उन और न करने हार ॥५॥
 दुखी चित से न हो दुख लार ।
 सुखी होना नहीं सुख जार ॥६॥
 बिसारो मत उन्हें हर बार ।
 दुख और सुख रहो उन धार ॥७॥
 गुरु और शब्द यह दोउ मीत ।
 नहीं कोई और इन धर चीत ॥८॥
 यही सत पुर्ष यही करतार ।
 लगावें तोहि इक दिन पार ॥९॥
 बिना उन कोई नहीं संसार ।
 देव मन सूरत उन पर वार ॥१०॥
 करें वह नित तेरी सार ।
 तेरे तन मन के हैं रखवार ॥११॥
 शुकर कर राख हिरदे धार ।
 मिटावें दुख सब ही झार ॥१२॥
 करें क्या मन तेरा नाकार ।
 नहीं तू छोड़ता विष धार ॥१३॥
 भोग में गिरे बारम्बार ।
 न माने कहन उनकी सार ॥१४॥
 इसी से मिले तुझ को दंड ।
 नहीं तू मानता मतिमंद ॥१५॥
 सहो अब पड़े जैसी आय ।
 करो फरियाद गुरु से जाय ॥१६॥

पकड़ फिर उनहीं को तू धाय ।
 करेंगे वोही तेरी सहाय ॥१७॥
 बिना उन और नहीं दरबार ।
 रहो उन चरन में हुशियार ॥१८॥
 गुनह तुम कीये दिन और रात ।
 गुरु की कुछ न मानी बात ॥१९॥
 इसी से भोगते दुख घात ।
 बचावेंगे वही फिर तात ॥२०॥
 रहो राधास्वामी के तुम साथ ।
 लगे फिर शब्द अगम तुम हाथ ॥२१॥

बचन बयालीसवाँ

करनी और सरन का वर्णन

१ - जो जीव कि सतसंग में आये हैं यानी जिन्होंने कि राधास्वामी मत को क़बूल किया है, उनकी दो क़िस्में हैं ॥

२ - एक करनी वाले यानी वे कि जिनके मन में शौक़, दर्शन राधास्वामी दयाल के चरन का, तेज़ है और जीते जी अंतर में शब्द और स्वरूप का रस और आनन्द लेना चाहते हैं। ऐसे जीव जो कुछ अभ्यास यानी सुमिरन ध्यान और भजन उनको बताया जावे, उसको नेम से होशियारी और दुरुस्ती के साथ रोज़मर्रा दो तीन या चार बार करते हैं और अपने मन और इन्द्रियों की रोक और सम्हाल कि अभ्यास के वक़्त तरंगों और भोगों के किसी ख़याल में न भरमें, करते रहते हैं और दुनिया और उसके कारोबार और भोग बिलास में ज़रूरत के मुवाफ़िक़ और जहाँ तक बन

सके, मुनासिब तौर पर बरताव रखते हैं और धन और पुत्र और नामवरी और तन और मन को सुख और आराम देने की फ़िज़ूल चाहें कम उठाते हैं और जहाँ तक मुमकिन होवे सतगुरु राधास्वामी दयाल के बचनों के मुवाफ़िक़ अंतर और बाहर कार्रवाई करते हैं।।

३ - दूसरे सरन वाले यानी वे जीव जो कि सतगुरु राधास्वामी दयाल के चरन और उनके सतसंग में प्रीति और प्रतीत रखते हैं और राधास्वामी मत के कायदे और उसके अभ्यास को अपनी समझ के मुवाफ़िक़ निर्णय करके जिस क़दर मामूली तौर पर बन सकता है, अभ्यास भी करते हैं और राधास्वामी दयाल को सर्व समर्थ और दयाल और दाता जान कर उनके चरणों की सरन अपनी प्रीति और प्रतीत के दरजे के मुवाफ़िक़ लेकर, उनकी दया से अपना उद्धार और काल और कर्म और माया के घेर से निरवार, दरजे-बदरजे, जैसे उनकी मौज होवे, चाहते हैं और उनकी दया के भरे हुए बचनों का सहारा और भरोसा रख कर अपने मन में निश्चित रहते हैं और इस बात का यकीन रखते हैं कि जो राधास्वामी दयाल और उनके सतसंग की सरन आया, उसका उद्धार वे अपनी दया से आहिस्ता २ ज़रूर फ़रमावेंगे। इन जीवों के मन में ज़्यादा घबराहट और तड़प, वास्ते अन्तरी दर्शन या विशेष रस और आनन्द भजन और ध्यान के, नहीं है, और इस सबब से ज़्यादा कोशिश और मेहनत अभ्यास में नहीं करते हैं।

४ - पहली क़िस्म के जीवों यानी करनी वालों की हालत हमेशा बदलती रहती है यानी वे दिन २ अभ्यास

की तरक्की करते रहते हैं और इसमें कभी उनका मन अंतर में रस और आनंद पाकर खिलता है यानी मगन होता है और कभी जब कुछ रस कम मिलता है, तो भिच जाता है यानी उदास रहता है और जो कि वे निरख परख, अपने मन और इन्द्रियों की चाल और राधास्वामी दयाल की दया की, हमेशा करते रहते हैं, इस सबब से भी कभी उनका मन थोड़ा बहुत सुखी और कभी दुखी होता रहता है और चिंता और फ़िकर यानी खटक अपने जीव के कल्याण की हमेशा थोड़ी बहुत उनको लगी रहती है।।

५ - पर दूसरी किस्म के जीव यानी सरन वाले अपने उद्धार का फ़िकर और बोझ राधास्वामी दयाल के चरनों में डाल कर और उनकी दया का आसरा और भरोसा लेकर, थोड़े बहुत सदा निश्चिंत रहते हैं। उनके मन में इस तौर के चक्कर और हालतें जैसा कि करनी वालों को पेश आती हैं, नहीं पैदा होती हैं और जो कभी ऐसी कैफ़ियत उनके दिल पर गुज़रती है, तो उसका वे बहुत खयाल और सोच भी नहीं करते और दया की मुख्यता करके ऐसी हालत में बहुत घबराहट या चिंता उनको नहीं सताती है।।

६ - इस किस्म के जीव कसरत से हैं और करनी वाले ब-निस्बत इनके थोड़े हैं।।

७ - सरन वाले जीव अपने मन और इन्द्रियों की रोक टोक भी बहुत नहीं करते और दुनिया और उसके कारोबार और भोग बिलास के बरताव में सिर्फ़ मामूली तौर पर एहतियात करते हैं, पर अपनी प्रीति और प्रतीत को राधास्वामी दयाल के चरनों में और भी उनके

सतसंग में जिस क़दर बने, बढ़ाते रहते हैं और राधास्वामी दयाल की दया का हाल सुन कर और थोड़ी बहुत अपने अंतर और बाहर की कार्रवाई में उस की परख करके सरन को मज़बूत और पक्का करते रहते हैं।।

८ - हुज़ूर राधास्वामी दयाल को सब जीवों की सम्हाल हर तरह से मंजूर है। जो करनी वाले जीव हैं, वे उनके होशियार बालक हैं और सरन वाले उनके छोटे बच्चे हैं। वे इन दोनों की मदद करते हैं, बल्कि छोटे बच्चों की जो अपनी करनी का बल छोड़ कर निरानिरी उनकी दया के आसरे हैं, ज़्यादा सम्हाल फ़रमाते हैं।।

९ - करनी वाले जीवों की प्रीति और प्रतीत राधास्वामी दयाल के चरनों में बहुत गहरी और मज़बूत होती है कि किसी झकोले की हालत में वे नहीं डिगते हैं यानी झोका नहीं खाते और उनकी सरन भी गहरी और ऊँचे दरजे की है कि कैसा ही चक्कर आवे, वह ब-दस्तूर क़ायम और मज़बूत रहती है और वे सिर्फ़ अपने ही जीव का कारज नहीं बनाते, बल्कि बहुत से जीवों को और ख़ास कर सरनवालों को उनके जीव के उद्धार में बहुत मदद देते हैं।।

१० - जब कोई भारी चक्कर या झकोला आवे, तो सरन वाले जीव अपनी कमज़ोरी के सबब से झोका खा जाते हैं, पर राधास्वामी दयाल अपनी मेहर से ऐसी हालत में उनको चाहे सीधे और चाहे करनी वालों की मारफ़्त मदद देकर उनकी रक्षा और सम्हाल करते हैं

और दुनिया के भोग बिलास के फन्दों से भी उनको आहिस्ता आहिस्ता बचा कर निरमल करते जाते हैं और हर झकोले के पीछे उनकी प्रीति और प्रतीत और सरन को ज़्यादा मज़बूती देते जाते हैं ।।

११ - जीवों को चाहिये कि जैसे बने तैसे राधास्वामी दयाल के सतसंग में शामिल होकर उनके चरनों की सरन लेवें, तो चाहे वह करनी के लायक होवें या सरन के अधिकारी होवें, राधास्वामी दयाल सब की हर तरह से रक्षा और सम्हाल करके और दिन दिन प्रीति और प्रतीत अपने चरनों में बढ़ा कर अबेर^१ सबेर^२ एक दिन निज घर में पहुँचा कर परमानंद को प्राप्त करावेंगे और जनम मरन और देहों के दुख सुख से बचा कर अमर अजर कर देंगे और अपने निज धाम में अपने दर्शन का परम बिलास बख़्शेंगे ।।

१२ - करनी वाले जीवों को इस क़दर ख़्याल रखना चाहिये कि अभ्यास करके उनकी सुरत अन्तर में दिन दिन ऊँचे की तरफ़ चढ़ती जावे और सरनवालों को इतनी होशियारी रखनी चाहिये कि उनके इस बात के यकीन में कि राधास्वामी दयाल अपनी दया से ज़रूर उनका बेड़ा पार लगावेंगे, ख़लल न पड़ने पावे और दोनों किस्म के जीवों को बराबर कोशिश और एहतियात करना चाहिये कि उनकी प्रीति और प्रतीत राधास्वामी दयाल के चरनों में दिन दिन बढ़ती और मज़बूत होती जावे और दुनिया और उसके भोग और पदार्थों से मन और चित्त जिस क़दर बन सके, दिन दिन उपराम होते जावें ।।

१३ - जो इस क़दर होशियारी दोनों किस्म के जीवों से बन आवेगी, तो कोई शक नहीं है कि राधास्वामी दयाल अपनी मेहर और दया से उन जीवों का कारज सहज में उनके अधिकार के मुवाफ़िक़ बना कर दरजे-बदरजे एक दिन परम पद में पहुँचावेंगे ।।

बचन तैतालीसवाँ

अभ्यास के ख़ास विघ्नों का वर्णन और उनके दूर करने और अभ्यास की तरक्की की जुगत

१ - जो लोग कि राधास्वामी मत में शामिल होकर अभ्यास कर रहे हैं, उनके लिये यह बचन कहा जाता है कि जब जब भजन और ध्यान में रस कम मिले या मन बिल्कुल न लगे, तब उनको क्या जतन करना चाहिये ।।

२ - जब भजन में शब्द की आवाज़ साफ़ न मालूम होवे या बिल्कुल न सुनाई देवे, तब मुनासिब है कि उस वक़्त उसी आसन से बैठे हुए ध्यान करे और जो थोड़े अरसे में इस तौर से शब्द न सुनाई देवे या आवाज़ साफ़ न आवे, तो ध्यान करके उठ खड़ा होवे और फिर दूसरे वक़्त भजन करे और जो फिर भी शब्द न मालूम होवे, तो ब-दस्तूर ध्यान करे और इसी तौर से हर रोज़ अभ्यास करे जावे, जब तक कि शब्द सुनाई न देवे । दो चार रोज़ या एक हफ़्ते या दो हफ़्ते में राधास्वामी दयाल की दया से ज़रूर थोड़ी या बहुत आवाज़ मालूम

पड़ेगी ।।

३ - जब भजन में बैठे और गुनावन यानी खयालात दुनिया के पैदा होवें तो चाहिये कि उनको हटावे और दूर करे और जो ऐसा न कर सके तो मुनासिब है कि उस वक्त सुमिरन और ध्यान उसी आसन से बैठे हुए करे। जो ध्यान में मन लग जावेगा तो खयालात दूर हो जावेंगे और जो फिर भी मन खयालात उठाता रहे, तो भजन और ध्यान छोड़ कर नाम का सुमिरन धुन के साथ या उस कायदे से जैसा कि प्रेमपत्र बचन ३९ में लिखा है, मन ही मन में या थोड़ी आवाज़ के साथ एक या पौन घंटे सुरत और मन और दृष्टि को सहसदलकँवल के मुक़ाम पर जमा कर और आँखें बन्द करके, करे, इस तौर से ज़रूर सुमिरन का रस आवेगा और मन निश्चल हो जावेगा। फिर इख़्तियार है कि चाहे ध्यान करे या भजन करे और जो शान्ति आ गई होवे और तबियत ज़्यादा अभ्यास को न चाहे या फ़ुरसत न होवे तो उठ खड़ा होवे ।।

४ - जब ध्यान और सुमिरन में बैठे और उस वक्त मन न लगे या बे-फ़ायदा दुनिया के खयाल उठावे या काम क्रोध लोभ और मोह की तरंगें उठावे तो भी मुनासिब है कि नाम का सुमिरन धुन के साथ या उस कायदे से जैसा कि बचन ३९ में लिखा है, बाहर या अंतर आवाज़ के साथ, पौन घंटे या एक घंटे तक, करे। इस में ज़रूर थोड़ा बहुत रस आवेगा और मन निश्चल हो जावेगा और कुछ प्रेम की हालत भी मालूम होवेगी। उस वक्त फिर चाहे ध्यान करे या इस क़दर काम करके उठ खड़ा होवे ।।

५ - जो मन अकसर भजन और ध्यान में नहीं लगता है और गुनावन ज़्यादा उठाया करता है, तो भी यही इलाज करना चाहिये यानी हफ़्ते दो हफ़्ते एक एक घंटे नाम की धुन का उच्चारण करे। इस में सफ़ाई हासिल होगी और थोड़ा बहुत रस आवेगा और फिर ध्यान और भजन थोड़ी बहुत दुरुस्ती के साथ बन पड़ेगा और जब इन दोनों में रस आने लगे या मन थोड़ा बहुत ठहरने लगे, तब नाम का सुमिरन धुन के साथ मौकूफ़ कर दे या हफ़्ते में एक या दो बार घंटे घंटे भर करता रहे।।

६ - नाम की महिमा बहुत बड़ी है, पर बिना भेद और जुगत के यह अभ्यास कुछ फ़ायदा नहीं दे सकता है या यह कि जो फ़ायदा हासिल होगा, वह ऊपरी होगा और कायम नहीं रहेगा।।

७ - जब कि नाम के सुमिरन में मन लग जावे और उस वक़्त जो शब्द सुनाई देवे या रोशनी नजर आवे या आनंद प्राप्त होवे उसको सच्चा संग शब्द या सतगुरु का समझना चाहिये, क्योंकि यह सब रूप यानी आनन्द रूप और शब्द स्वरूप और प्रकाश रूप सतगुरु के हैं और जानना चाहिये कि जब इन में से कोई भी हासिल हुआ तो ज़रूर सतगुरु और शब्द के साथ मेला हो गया और अभ्यास दुरुस्त बना।।

८ - जब भजन के वक़्त आवाज़ बाईं तरफ़ से आवे तो चाहिये कि तवज्जह अपनी ऊपर की तरफ़ को लगावे और बायें कान का दबाव हलका करे या बिल्कुल न दबावे या अँगूठा कान में से निकाल लेवे, तो आहिस्ता आहिस्ता आवाज़ दोनों आँखों के मध्य में

ऊपर की तरफ़ से आती मालूम होगी और फिर उसी में चित्त लगावे ।।

९ - जो फिर भी आवाज़ बाईं तरफ़ से ब-दस्तूर जारी रहे तो मुनासिब है कि उसी आसन से बैठे हुए सुमिरन और ध्यान करे और ऊपर की तरफ़ दूसरे या तीसरे स्थान पर मन और सुरत को जमावे, तो उम्मीद होती है कि थोड़े अरसे में, जो कोई ख़्याल दुनिया के नहीं उठेंगे, तो आवाज़ का घाट बदल जावेगा यानी ऊपर की तरफ़ से या दायें कान की तरफ़ से सुनाई देने लगेगी और चाहिये कि बायें कान की तरफ़ से तवज्जह बिल्कुल हटा लेवे ।।

१० - और जो इस तौर से अभ्यास करने पर भी आवाज़ का घाट या मुक़ाम न बदले, तो ब-दस्तूर सुमिरन और ध्यान करके उठ खड़ा होवे और जब तक बाईं तरफ़ से आवाज़ आती रहे, तब तक हर रोज़ यही अभ्यास सुमिरन और ध्यान का भजन के आसन से बैठ कर जारी रखे । यकीन है कि राधास्वामी दयाल की दया से चन्द्र रोज़ में हालत बदल जावेगी यानी ऊपर की तरफ़ या दाईं तरफ़ से आवाज़ जारी हो जावेगी ।।

११ - जब कभी भजन के वक़्त पिंडलियों में और पैरों में पटकन यानी दर्द इस क़दर पैदा होवे कि अभ्यासी बैठ न सके, तो चाहिये कि दोनों कुहनियाँ अपनी बैरागिन लकड़ी पर या चारपाई पर जमा कर दो-जानूँ यानी ऊँट की तरह पिंडलियों को दबा कर बैठे, तो यकीन है कि पटकन यानी दर्द का असर कम हो जावेगा और भजन और ध्यान में थोड़ा बहुत मन लग कर रस पावेगा और जो इस तरह बैठने से भी

आराम न मिले, तो चाहिये कि उठ कर पाँच सात मिनट टहले यानी चिहलकदमी करे और जब दर्द दूर हो जावे तो फिर ब-दस्तूर अभ्यास करे और जो इस पर भी आराम से न बैठा जावे, तो उस वक्त भजन और ध्यान मौकूफ करके सिर्फ नाम का सुमिरन धुन के साथ थोड़ी देर करके उठ खड़ा होवे और दूसरे वक्त भजन और ध्यान करे।

१२ - मालूम होवे कि यह दर्द पिंडलियों में इस सबब से पैदा होता है कि सुरत की धार का सिमटाव और खिंचाव ऊपर की तरफ होता है और जब इस तरह सुरत पिंडलियों में से खिंचती है, तब रगें उसके वास्ते तड़पती हैं, सो आहिस्ता आहिस्ता उनको सुरत की धार के थोड़े बहुत खिंचाव की बरदाश्त होती जावेगी और तब दर्द भी कम होता जावेगा और कोई तकलीफ़ अभ्यास में नहीं मालूम होगी।।

१३ - कभी कभी ऐसा होता है कि भजन का अभ्यास करते करते हाथ और बाहें और पिंडलियाँ और पैर सुन्न हो जाते हैं यानी किसी कदर बेकार हो जाते हैं और कभी उँगलियाँ सुन्न होकर छूट जाती हैं, तो इस बात का कुछ अंदेशा नहीं है। उँगलियाँ छोड़ कर जो भजन बने जाय तो जिस कदर हो सके, भजन करता रहे या जो आवाज़ न सुनाई देवे तो उस वक्त ध्यान करता रहे और जब भजन कर चुके, तब थोड़ी देर हाथ और पैर फैला के खाली बैठे और फिर उठ कर थोड़ी देर टहले, तो सब अंग ब-दस्तूर हो जावेंगे।।

१४ - हाथ पैर सुन्न हो जाने का सबब भी वही सुरत का खिंचाव है और यह निशान है कि भजन

दुरुस्ती के साथ बन रहा है, क्योंकि सच्चे भजन की महिमा यही है कि मन और सुरत का सिमटाव और खिंचाव नीचे की तरफ़ से ऊपर को होता जावे ।।

१५ - कभी भजन या ध्यान की हालत में नींद का सा ग़लबा^१ मालूम होकर अभ्यासी बे-ख़बर हो जाता है, इस विघ्न का नाम लय है। यह हालत नींद की जो पैदा होती है, इसका नाम तुन्द्रा है जो कि जाग्रत और सोने के बीच की हालत है। शुरु अभ्यास में ऐसी हालत कभी किसी की होती है, सो उसको मुनासिब है कि जब नींद यानी बेहोशी आती हुई मालूम होवे, तो उसी वक़्त उठ कर दस बीस क़दम टहले और जब सुस्ती दूर हो जावे, तब फिर अभ्यास में बैठ जावे और जब कभी ज़्यादा सुस्ती मालूम होवे तब उठ कर मुँह धोवे और फिर अभ्यास शुरु करे और जो ज़रूरत होवे तो भजन के वक़्त नाम का अंतरी सुमिरन भी करता जावे। इस तरह थोड़े अरसे में यह विघ्न दूर हो जावेगा ।।

१६ - सिवाय लय के तीन विघ्न और भी हैं जो अभ्यासी को दरजे-बदरजे सताते हैं और उनके नाम यह हैं - विक्षेप, कषाय, रसास्वाद। इनके अर्थ और दूर करने की तरकीब नीचे लिखी जाती है ।।

१७ - विक्षेप, भजन या ध्यान में एक दम चित्त के हट जाने या झटका लगने का नाम है, जैसे किसी ने आकर आवाज़ देकर जगा दिया या बदन को हिला दिया या कोई मन की ज़बर तरंग ने एकाएक उठ कर भजन या ध्यान से अलेहदा कर दिया या किसी किस्म का असर, जैसे कीड़ा रेंगता है, या कोई जानवर जैसे

चींटी वगैरा काटती है, बदन पर मालूम होवे और अभ्यासी उसके दूर करने को भजन और ध्यान को एक दम छोड़ देवे। इसका जतन यह है कि अपने लोगों को समझा देवे कि वक्त भजन और ध्यान के उसको कोई ज़ोर से न पुकारे और जो ख़ास ज़रूरत होवे तो आहिस्ता आवाज़ देवे या नरमी के साथ उसके पैरों को छू देवे तो अभ्यासी जाग पड़ेगा।।

१८ - और मन की तरंग के साथ जहाँ तक मुमकिन होवे, शामिल होकर भजन से जुदा न होवे यानी ग़ाफ़िल न हो जावे। इस किरम के विघ्न कोई दिन अभ्यासी को पेश आते हैं फिर जिस क़दर उसका अभ्यास पकता और बढ़ता जावेगा, उसी क़दर यह विघ्न दूर होते जावेंगे यानी उसका असर अभ्यासी पर बहुत कम होवेगा।

१९ - कषाय, इस से यह मतलब है कि पिछले जनमों के ख़याल भजन के वक्त उठें कि जिनको अभ्यासी ने इस जनम में न देखा है न सुना है।।

२० - यह ख़याल गुनावन के तौर पर पैदा होते हैं और बग़ैर थोड़ी देर अपना भोग दिये दूर नहीं होते, पर जो अभ्यासी विरह और प्रेम अंग लेकर भजन करता है या गुरु स्वरूप को अगुवा करके अभ्यास करता है, उसको यह विघ्न कम सतावेंगे। इस वास्ते मुनासिब है कि जब ऐसे ख़याल सन्मुख आवें, उस वक्त भजन के साथ ध्यान शामिल करें, तब कुछ अरसे में वे ख़याल दूर हो जावेंगे।।

२१ - रसास्वाद, इससे यह मतलब है कि अभ्यासी भजन के वक्त थोड़ा रस पाकर मगन और तृप्त हो

जावे और फिर ज़्यादा अभ्यास में उससे न बैठा जावे या किसी क़दर ग़फ़लत आजावे ।।

२२ - इसके दूर करने का जतन यह है कि जब ऐसी हालत होवे तो पाँच चार मिनट के वास्ते भजन छोड़ कर और हाथ पैर फैला कर बैठ जावे या उठ कर दस बीस क़दम टहले, तो आहिस्ता २ यह विघ्न दूर हो जावेगा ।।

२३ - कभी ऐसा होता है कि भजन के वक़्त अभ्यासी की आँखों में या माथे में दर्द होने लगता है, तो ऐसे वक़्त चाहिये कि भजन और ध्यान छोड़ देवे, फिर दूसरे वक़्त तीन चार घन्टे बाद करे और जो मौक़ा होवे तो घन्टे दो घन्टे आराम कर लेवे, इस से वह दर्द दूर हो जावेगा ।।

२४ - यह दर्द इस सबब से पैदा होता है कि अभ्यासी ज़ोर देकर अपने मन और सुरत को ऊपर की तरफ़ खींचे या अपनी आँखों की पुतलियों को ज़ोर से ऊपर की तरफ़ को ताने और चढ़ावे, सो यह बात मुनासिब नहीं है। अभ्यासी को चाहिये कि यह काम आहिस्तागी के साथ जिस क़दर कि बरदाश्त होती जावे, करे और ज़्यादा ज़ोर न लगावे, क्योंकि ज़्यादा ज़ोर लगाने में ख़ून ऊपर की तरफ़ चढ़ता है और रगों में मामूल से ज़्यादा भर कर दर्द पैदा करता है ।।

२५ - जिस अभ्यासी को कि भजन और ध्यान में रस और आनन्द उसकी चाह के मुवाफ़िक़ मिलता है और दिन दिन बढ़ता जाता है उसको चाहिये कि जब अभ्यास में बैठे तब पहिले इरादा कर ले कि मैं इस वक़्त एक घंटे या दो घंटे या तीन घंटे अभ्यास करूँगा

और उसके पीछे उठ कर फ़लाना काम करूँगा, इस तरह उसके मन और सुरत मुक़र्रर किये हुए वक़्त पर उतर आवेंगे और उस वक़्त अभ्यास पूरा हो जावेगा ।।

२६ - जिस अभ्यासी की ऐसी हालत होती है कि कभी शब्द प्रकट होता है और कोई दिन पीछे गुप्त हो जाता है और फिर थोड़े दिन पीछे सुनाई देने लगता है तो यह कसर उसके पिछले या हाल के कर्मों और खयालों की है या यह कि अभ्यासी दस्तूर के मुवाफ़िक़ रोज़मर्रा अभ्यास नहीं करता है यानी कभी कभी छोड़ देता है ।।

२७ - इसका इलाज यह है कि अभ्यासी अपने (१) व्यवहार, (२) खान पान, (३) अपने मन और इन्द्रियों की चाल ढाल, (४) अपनी समझ और खयाल और (५) अपनी प्रीति और प्रतीत को ग़ौर करके देखे और जाँच करे कि उसमें किस क़दर कसर है, और (६) अपने संग कुसंग की भी एहतियात करे, क्योंकि संसारी और निन्दकों के संग से अभ्यास में विघ्न पड़ता है और जो इन बातों में कसर और नुक़स नज़र आवे तो उसको प्रेमी अभ्यासियों का सतसंग या बानी का ग़ौर से पाठ करके दूर करे और आइन्दा को अपने व्यवहार और बर्ताव और खान पान और चाल ढाल और खयालों को सम्हाले और राधास्वामी दयाल के चरणों में प्रीति और प्रतीत को बढ़ावे और संशय और भ्रम को जिस क़दर जल्दी बने, अपने मन से निकाल देवे और कुछ वक़्त अभ्यास का भी बढ़ावे और जो भजन में रस न आवे तो ध्यान ज़्यादा करे और ध्यान में भी रस न आवे तो नाम का सुमिरन धुन के साथ करे, तब आहिस्ता

आहिस्ता यह विघ्न हट जावेगा और फिर बराबर भजन में शब्द सुनाई देने लगेगा और ध्यान में भी थोड़ा बहुत रस आवेगा ।।

२८ - मालूम होवे कि हर एक अभ्यासी की हालत चाहे मर्द होवे या औरत, मुवाफ़िक़ उसके (१) पिछले और हाल के करमों के, और भी मुवाफ़िक़ उसके (२) शौक़ यानी विरह और प्रेम के, और भी मुवाफ़िक़ उसकी (३) प्रीति और प्रतीत के दरजे के जुदा जुदा है और उसी मुवाफ़िक़ उसको अभ्यास में रस मिलता है और मन भजन ध्यान और सुमिरन में लगता है। इस वास्ते हर एक को चाहिये कि अपनी हालत की निरख परख करता रहे और जिस बात में कसर देखे, उसके दूर करने के लिये सचौटी के साथ जतन करता रहे और दया और मेहर की प्राप्ति के वास्ते और क़सूरों की माफ़ी के लिये जब तब प्रार्थना भी करता रहे और आइन्दा को जिस क़दर बने, एहतियात और होशियारी भी करता रहे, तो राधास्वामी दयाल की दया से वह कसरें आहिस्ता आहिस्ता दूर होती जावेंगी और क़सूर भी कम बन पड़ेंगे और उसी क़दर अभ्यास में ठहराव और रस बढ़ता जावेगा और एक दिन सफ़ाई होकर निरमल आनन्द प्राप्त होगा और अपनी तरक्की दिन दिन आप मालूम होती जावेगी ।।

२९ - जो किसी को ध्यान में स्वरूप का दर्शन न होवे या कभी कभी होवे, तो इस से अपने मन में निराश न होवे या यह खयाल न करे कि मेरे अभ्यास में भारी कसर है। उसको चाहिये कि स्थान पर सुरत और मन को जमा कर स्वरूप का खयाल करता रहे, तो आहिस्ता

आहिस्ता मन और सुरत उस स्थान पर ठहरने लगेंगे और रस भी आवेगा। जो ठहराव नहीं होता या थोड़ा बहुत रस नहीं मिलता तो जानना चाहिये कि शौक और प्रेम की कसर है, क्योंकि जो स्वरूप में प्यार होगा तो जरूर मन और सुरत की धार उसका ख्याल करते ही स्थान की तरफ चढ़ेगी और ऊँचे चढ़ने में जरूर किसी कदर आनन्द मिलेगा। इस वास्ते अभ्यासी को मुनासिब है कि प्रेम और शौक से साथ ध्यान करे और जो प्रेम की कसर है तो सतगुरु राधास्वामी दयाल की महिमा और उनकी दया को दिल में याद करके थोड़ा बहुत प्रेम पैदा करे। इसी तरह करते २ ध्यान में रस मिलने लगेगा और स्वरूप का दर्शन भी कभी २ अभ्यास के समय होता रहेगा और नहीं तो कभी २ सुपने में जरूर दर्शन मिलेगा और उस दर्शन को सच्चा और असली और दया और मेहर का निशान समझना चाहिये। ऐसे दर्शन के मिलने से अभ्यासी की प्रीति और प्रतीत बढ़नी चाहिये।

३० - अभ्यासी को चाहिये कि इसी तरह जैसा ऊपर लिखा है, आहिस्ता २ अपना ध्यान बढ़ाता जावे यानी एक स्थान पर वर्ष दो वर्ष या कम और ज्यादा अभ्यास करके इसी तरह पर दूसरे स्थान पर ध्यान लगावे और फिर इसी तरह स्थान २ पर ध्यान का अभ्यास करता हुआ दसवें द्वार या सत्तलोक तक अपनी सुरत को पहुँचा कर ठहरावे, तो इस तरह इतने मुकाम तक जीते जी उसका रास्ता साफ़ हो जावेगा और सुरत सूक्ष्म अंग से वहाँ पहुँच कर ऊँचे देश का रस और आनन्द पावेगी।।

३१ - प्रेमी अभ्यासी जो चाहे तो शुरू ही से एक एक स्थान पर थोड़ी २ देर अपने मन और सुरत को ठहरा कर सत्तलोक तक बराबर हर रोज़ ध्यान कर सकता है और जब पोथी में से भेद और प्रेम के शब्दों का पाठ करे या सुने तो उस वक़्त जैसे २ उन शब्दों में स्थानों का ज़िक्र आता जावे, उसी मुवाफ़िक़ स्थान २ पर अपने मन और सुरत से स्वरूप का ध्यान करे, तो उसको पाठ का रस भी बहुत आवेगा और उसके ध्यान का अभ्यास भी हर एक स्थान पर जल्दी पकता और बढ़ता जावेगा यानी एक दम सत्तलोक तक के ध्यान का रास्ता जारी हो जावेगा और जो ध्यान के साथ (अभ्यास के समय) नाम का सुमिरन भी करता जावेगा तो और कोई ख़याल नहीं उठेंगे और अभ्यास में विघ्न नहीं डालेंगे, पर इस तरह का अभ्यास बग़ैर गहरे शौक़ और प्रेम के दुरुस्ती और आसानी से नहीं बन पड़ेगा ।।

बचन चवाँलीसवाँ

राधास्वामी मत की सहज जुगत का सहज अभ्यास

१ - राधास्वामी मत में जो जुगत (जैसे सुमिरन ध्यान और भजन) बताई गई है, वह जुगत भी सहज है और उसका अभ्यास भी सहज है यानी सिर्फ़ तवज्जह का शौक़ के साथ बदलना, यही अभ्यास है ।।

२ - जैसे सब जीवों की तवज्जह संसार और उसके पदार्थों की तरफ़ इन्द्रियों द्वारा बाहर की तरफ़ को हो रही है, इसी तरह निज घर यानी कुल्ल मालिक राधास्वामी दयाल के धाम का भेद लेकर घट में ऊपर की तरफ़ शौक के साथ तवज्जह करना, यही अभ्यास है।।

३ - पहले बचनों में बयान हो चुका है कि कुल्ल रचना धारों की है और यह धारें बहुत सी तो निहायत सूक्ष्म हैं कि देखने और छूने में नहीं आती हैं, जैसे दृष्टि की धार, आवाज़ की धार और खुशबू की धार वगैरा और निहायत स्थूल रचना में धारें अर्क रूप और खून रूप और तार २ और रग २ हो गई हैं और यह हाल देह में अंग २ और उनके माँस, और दरख्तों में डाल डाल और उनकी चमड़ी यानी छाल में साफ़ दिखलाई देता है। हर एक डाली और उसके तार और बदन में हर एक रग और नली बतौर नल के है यानी अन्दर में पोले हैं कि जिनमें होकर सूक्ष्म धारें जारी रहती हैं।।

४ - जब मन में कोई तरंग उठती है यानी चाह पैदा होती है तो पहिले हिलोर अन्तर में होती है और फिर वह तरंग रूप खड़ी हो कर जिस इन्द्रिय द्वारा उस चाह की कार्रवाई होनी चाहिये, उसी इन्द्रिय की तरफ़ धार रूप हो कर चलती है और इन्द्रिय के स्थान से जिस काम या पदार्थ की चाह है, वह धार बाहर निकल कर उसी काम या पदार्थ में लग जाती है। इसी तरह से कुल्ल कार्रवाई देह और दुनिया के कामों की धारों के वसीले से जारी है। देह के अन्तरी कामों के वास्ते

वह काम करने वाली धारें देह के अंग अंग में फैलती हैं और बाहर के कामों में वे धारें इन्द्रिय द्वारों से बाहर फैलती हैं। यह सब धारें खर्च में लिखी जाती हैं क्योंकि कोई भी इन में से उलट कर अपने भंडार में नहीं आती हैं।।

५ - जो कोई कहे कि जो धारें इन्द्रियों के द्वारे खर्च होती हैं, वह तो वापस नहीं आती हैं, पर अनेक धारें बाहर से इन्द्रियों के द्वारे अन्दर में दाखिल होती हैं तो यह बात सच्च्य है, पर मालूम होवे कि जिस क़दर धारें बाहर से अन्दर में आती हैं, वह ब-निस्वत उन धारों के जो बाहर निकलती रहती हैं, बहुत ओछी और स्थूल और चैतन्यता में बहुत कम-ताक़त होती हैं और जो कुछ कि खर्च हो रहा है, वह उस का पूरा पूरा एवज़ नहीं दे सकती हैं, क्योंकि वे सब धारें बहुत करके जड़ पदार्थों या कम दरजे के चैतन्य से आती हैं और जो धारें कि बाहर के तत्वों से आती हैं, वह अलबत्ता स्थूल देह के मसाले की किसी क़दर मददगार हैं, पर सुरत चैतन्य को इन में से किसी धार का भी फ़ायदा नहीं पहुँचता है।।

६ - और तन मन और इन्द्रियों को भी इन धारों से बहुत कम मदद मिलती है। अलबत्ता प्राण को बाहर की ताज़ा हवा बहुत मदद देती है यानी उसकी कसाफ़त को दूर करके ताज़गी देती है और उसका असर किसी क़दर मन तक भी पहुँचता है। यहाँ खान पान का कुछ ज़िकर नहीं है।।

७ - इस क़दर यहाँ पर बयान करना ज़रूर है कि बहुत से बारीक और सोच विचार और अक्ल के कामों

में सुरत की धार की ज़्यादा मदद इन्द्रिय द्वारों पर आती है क्योंकि बगैर सुरत की धार के कोई आदमी कोई काम और ख़ास करके अक्ल और सोच विचार के काम नहीं कर सकता है और बाहर से जो धारें अन्दर आती हैं, उन में से कोई कोई सुरत की धार और बाकी सब सामान्य चैतन्य की धारें हैं ।।

८ - सुरत की कोई कोई धार से मतलब यह है कि जब यह आदमी अपने से विशेष चैतन्य यानी ज़्यादा समझदार से मदद लेवे ।।

९ - और परमार्थ में संत सतगुरु और साध महा चैतन्य पुरुष हैं। उनसे जो मन और सुरत को ताक़्त मिलती है, उसका तो कुछ बयान नहीं हो सकता। उसका हाल परमार्थ के सच्चे शौक वाले जिनको प्रेमी और भक्त जन कहते हैं, ख़ूब जानते हैं कि सतसंग में बैठ कर दर्शन और बचन में किस क़दर रस और आनन्द प्राप्त होता है ।।

१० - अब समझना चाहिये कि जिस तरफ़ जिस आदमी की तवज्जह होती है, उसी तरफ़ को उसके मन से धार प्रकट हो कर रवाँ होती है और जिस क़दर उसका शौक तेज़ होता है, उसी क़दर ताक़तवर और मज़बूत धार जारी होकर उसकी चाह के पूरा करने के लिये जो जतन कि मुनासिब और ज़रूर है, करती है ।।

११ - इसी तरह जब किसी के मन में परमार्थ की चाह शौक के साथ पैदा होगी, तो जो उसको राधास्वामी मत के मुवाफ़िक़ भेद अपने निज घर का और महिमा सच्चे और कुल्ल मालिक राधास्वामी दयाल की और हाल रास्ते और मंज़िलों का और जुगत चलने

की संत सतगुरु या साधगुरु या उनके सच्चे प्रेमी सतसंगी से मालूम हुई है, तो उसकी चाह के साथ ब-दस्तूर धार प्रकट होकर निज घट में ऊपर की तरफ़ ज़रूर रवाँ होगी और जिस मंज़िल का शुरू में उसने ठेका मुक़र्रर किया है, वहाँ तक थोड़ी बहुत ज़रूर पहुँचेगी और ऊँचे देश की चढ़ाई का थोड़ा बहुत ज़रूर रस आवेगा यानी हल्कापन और सीतलता थोड़ी बहुत मालूम पड़ेगी पर शर्त यह है कि उस वक़्त दूसरी धार न उठे यानी देह या दुनिया की तरफ़ का कोई ख़्याल मन में न आवे, नहीं तो जो धार ऊपर की तरफ़ को जारी हुई है, वह गिर पड़ेगी और नई धार उस ख़्याल के मुवाफ़िक़ नीचे या बाहर की तरफ़ को जारी हो जावेगी और वह परमार्थी रस और आनन्द फ़ौरन जाता रहेगा ।।

१२ - अब मालूम होना चाहिये कि राधास्वामी मत का अभ्यास किस क़दर सहज है, यानी सिर्फ़ तवज्जह और उसकी तरफ़ का बदलना ।

१३ - सब आदमी अपनी २ चाह के मुवाफ़िक़ जो काम करना चाहते हैं उसको तवज्जह के साथ करते हैं, पर दुनिया के कामों में उनके मन और सुरत की धार बाहर की तरफ़ बहती है और ख़र्च में दाख़िल होती है । जो वही आदमी परमार्थ की महिमा और ज़रूरत उसके हासिल करने की समझ कर और उसका थोड़ा बहुत यकीन लाकर शौक़ के साथ उसकी चाह उठावें तो तवज्जह उनकी राधास्वामी मत के भेद के मुवाफ़िक़ घट में ऊपर की तरफ़ बदलेगी और ब-दस्तूर मन और सुरत की धार उस तरफ़ को उठ कर रवाँ होगी । उस

धार के उठने और चढ़ने में ज़रूर शीतलता और आराम मिलेगा और दिन २ जिस क़दर ऊँचे चढ़ाई होती जावेगी, रस और आनन्द बढ़ता जावेगा और एक दिन ऐसा अभ्यासी अपने निज घर में पहुँच कर परम आनन्द को प्राप्त होकर अमर अजर हो जावेगा और अपने जीते जी अपना सच्चा उद्धार आहिस्ता २ होता हुआ आप देखता जावेगा ।।

१४ - फिर दुनिया के कामों और उनकी चाहों और खयालों में तवज्जह करना स्वार्थ कहलाता है और इसका फल देह के संग दुख सुख भोगना और बारम्बार जनम मरन की तकलीफ़ उठाना है। और परमार्थ की चाह पैदा करके घट में अपने घर की तरफ़ तवज्जह के साथ धार का जारी करना, परमार्थ कहलाता है और इसका फल देह और दुनिया के दुख सुख से दिन २ बचाव होता जाना और जनम मरन के चक्कर से बिल्कुल छूट जाना और दिन २ ऊँचे देश का रस और आनन्द ज़्यादा से ज़्यादा पाते हुए अपने सच्चे मालिक राधास्वामी दयाल के चरणों में पहुँच कर अमर आनन्द को प्राप्त होना है ।।

१५ - परमार्थ का काम कोई नई बात नहीं है। जैसे दुनिया के कामों में बाहर की तरफ़ तवज्जह की जाती है, ऐसे ही अपने जीव के कल्याण के वास्ते अन्तर में तवज्जह करना है ।।

१६ - तवज्जह के साथ काम करना हर कोई जानता है। कुछ सिखलाने की ज़रूरत नहीं है। सिर्फ़ भेद लेकर शौक़ के साथ अन्तर में तवज्जह करना,

इसी क़दर काम है कि जिस से हमेशा का आनन्द मिलना और हमेशा को दुक्खों से बचना मुमकिन है ।।

१७ - जो कठिनता और मुशकिल इस काम यानी परमार्थी अभ्यास में मालूम होती है, वह कमी यकीन और कमी शौक और कमज़ोरी चाह और कमी तवज्जह के सबब से पेश आती है या यह कि पुरानी आदत के मुवाफ़िक़ परमार्थी काम के वक़्त दुनिया के ख़्याल ले बैठे तो अलबत्ता पूरा २ रस नहीं मिलेगा और शौक और चाह भी और उसके साथ तवज्जह भी हलकी रहेगी। जैसे कि दुनिया के जिन कामों में लाग नहीं होती या कम होती है तो वह जैसे चाहिये दुरुस्त नहीं बनते, ऐसे ही जो परमार्थ में भी चाह और तवज्जह कम होगी तो धार कमज़ोर और दुबली उठेगी और बीच में दुनिया के ख़्यालों के सबब से गिर गिर पड़ेगी, तो परमार्थी काम भी जैसा चाहिये दुरुस्त नहीं बन पड़ेगा यानी पूरा पूरा रस नहीं आवेगा और शौक नहीं बढ़ेगा ।।

१८ - इस वास्ते परमार्थी जीवों को चाहिये कि अपनी तवज्जह के बदलने में होशियारी और एहतियात जिस क़दर बने, वक़्त अभ्यास के, करते रहें यानी परमार्थी काम के साथ जहाँ तक बने, संसारी काम न मिलावें और संत सतगुरु के सतसंग और बानी बचन से मदद लेकर अपना अभ्यास जिस क़दर हो सके, दुरुस्ती के साथ करते रहें और सच्चे माता पिता कुल्ल मालिक राधारस्वामी दयाल की सरन दृढ़ करें तो उनकी मेहर और दया और उनकी मेहनत और कोशिश से दिन दिन काम बनता जावेगा और प्रीति और प्रतीत चरनों में बढ़ती जावेगी और फिर काम भी बहुत आसान

हो जावेगा, क्योंकि जब तक प्रीति और प्रतीत मामूली दरजे की है, जब ही तक दिक्कत और कठिनता अभ्यास में मालूम होती है और जब यह दोनों बढ़ने लगीं, तब दिन दिन अभ्यास में आसानी होती जावेगी और रस और आनन्द भी बढ़ता जावेगा और एक दिन काम पूरा हो जावेगा ।।

बचन पैंतालीसवाँ

सवालात एक सतसंगी की तरफ़ से और उनके जवाबात

१ - सवाल - बालक गर्भ के अन्दर स्वाँस लेता है या नहीं? जो लेता है तो कैसे उसकी गुज़रान होती है? और जो नहीं लेता है तो कहाँ और किस हालत में रहता है?

जवाब - बालक गर्भ में स्वाँस नहीं लेता है और सहसदलकँवल के स्थान पर उसका जीव, चैतन्य समाधि में रहता है यानी जोत का दर्शन करता है और उस मुक़ाम का शब्द सुनता है ।।

२ - सवाल - बाज़े कहते हैं कि आठवें महीने में बालक को गर्भ में भूख और प्यास लगती है और गल्ले का अर्क उसे खाने को मिलता है। जो ऐसा होता है तो मल भी पैदा होता होगा, यह बात सही है या क्या?

जवाब - जब बालक का शरीर गर्भ में बनता जाता है तो उसका मसाला माता का खून है और जब उसकी देह पूरी बन जाती है, तब उसको माता की गिज़ा या

अहार का खुलासा जो अर्क रूप होता है, उसकी देह के बढ़ाव और पुष्ट करने के वास्ते उस नल के रास्ते जो नाफ़ से लगा होता है, मेदे में पहुँचता है। इस अर्क के हज़म करने में मल बहुत ख़फ़ीफ़ पैदा होता है और वह उस नाल में जो मेदे से गुदा चक्र तक आई है, जमा होता जाता है, बल्कि, वक्त्त पैदा होने बालक के, दाई थोड़ा मल उँगली से निकाल देती है।।

३ - सवाल - कोई २ कहते हैं कि बालक को गर्भ में पिछले जन्मों की याद रहती है, लेकिन पैदा होने के वक्त्त वह याद भूल जाती है, यह बात किस क़दर सही है और भूल क्यों कर होती है?

जवाब - जो कि बालक के जीव की बैठक गर्भ में सहसदलकँवल के मुक़ाम पर होती है, वहाँ उसको सब जनमों का हाल आईने के मुवाफ़िक़ रोशन नज़र आता है और उस वक्त्त वह पक्का इरादा करता है कि सिवाय मालिक के चरनों की भक्ति के दूसरा काम नहीं करूँगा। पर जब जीव यानी सुरत उसकी वक्त्त पैदाइश के देह में नीचे के मुक़ाम पर उतर आती है, वहाँ तमोगुण के सबब से अंधकार छाया रहता है और वह सब याद बालक को भूल जाती है और दुनिया में आकर जैसा उसके पिछले करमों के मुवाफ़िक़ संग मिलता है और जैसा मन का मसाला वह संग लाता है, उसी मुवाफ़िक़ उसका स्वभाव और आदत होती जाती है और वैसी ही कार्रवाई करता है।।

बचन छियालिसवाँ

जो सवाल कि सफ़े २७४ पर लिखे हैं उनके जवाब खुलासा तौर पर, वास्ते समझाने सतसंगियों के, लिखे जाते हैं

१ - सवाल - यह दुख सुख की रचना किसने करी और क्यों करी और उसका क्या फ़ायदा है?

जवाब - यह रचना काल पुरुष ने करी। उसके ऐसी चाह थी कि मैं भी सत्तलोक के मुवाफ़िक़ दूसरी रचना करूँ और उसका राज भोगूँ। सो सत्तपुरुष से आज्ञा माँग कर नीचे के देश में जहाँ कि चैतन्य, निर्मल और मलीन माया के साथ मिला हुआ था, आन कर तीन लोक की रचना करी और यहाँ माया यानी तमोगुण की मिलौनी के सबब से (जिसके मसाले से जीवों की देह तैयार हुई है) दुख सुख अवश्य भोगना पड़ता है और सुकर्म और कुकर्म जीवों से बनते हैं और उसी के मुवाफ़िक़ फल मिलता है, क्योंकि पिंड में बैठ कर जीव कर्म करने से बाज़ नहीं रह सकता और अपनी अपनी चाह और ज़रूरत के मुवाफ़िक़ रजोगुण और तमोगुण के चक्र में कर्मों के करने में संग और सोहबत के असर से भलाई और बुराई का फ़र्क कम करता है।।

२ - जो कोई कहे कि तीन गुण कैसे पैदा हुए तो जवाब यह है कि ऊपर से जो चैतन्य की धार आई और वह त्रिकुटी के स्थान पर माया से मिली, तब तीन धारें हो गईं यानी चैतन्य की धार सतोगुण, चैतन्य और माया की मिलौनी की धार रजोगुण, और माया की धार

तमोगुण और मालूम होवे कि तीनों धारों में इस मुक़ाम पर और उसके नीचे थोड़ी बहुत माया की मिलौनी है, लेकिन सतोगुण में चैतन्य प्रधान और रजोगुण में दोनों का बल बराबर है और तमोगुण में माया प्रधान है। जो जीव सतोगुणी चक्र में पैदा हुए, वह संतोषी और शीलवान और परमार्थी थे और जो रजोगुण चक्र में पैदा हुए, वे भोग बिलास और ज़ाहिरा नुमाइश और मान बढ़ाई के चाहने वाले और समझ बूझ और सफ़ाई के साथ कार्रवाई करने वाले और ताक़त वाले, थोड़ा परमार्थी अंग लिये हुए थे और जो तमोगुणी चक्र में पैदा हुए, वे किसी क़दर कम-समझ और सुस्त और आलसी और हिरसी और परमार्थ की तरफ़ से बे-ख़बर थे और इन में यह भी स्वभाव ज़बर रहा कि आप तो मेहनत और तवज्जह और कार्रवाई कम करें और दूसरे की मेहनत और कोशिश से जो फ़ायदा हासिल होवे, उसमें शरीक होने को तैयार। इस सबब से इन की तरफ़ से ज़्यादती के काम ज़ाहिर हुए। और इन की ऐसी हालत देख कर दूसरी तरफ़ से भी बदले की कार्रवाई होने लगी। इसी तरह रफ़ता रफ़ता दुनिया में सुकर्म और कुकर्म दोनों प्रकट हुए और उन्हीं के मुवाफ़िक़ जीवों को फल मिलने लगा और फिर ऐसे कर्मों का सिलसिला आइन्दा के जन्मों में भी जारी हो गया।।

३ - इस रचना के होने में यह फ़ायदा हुआ कि जो चैतन्य इस देश में माया से ढँका हुआ अचेत पड़ा था, उसको सत्तलोक से जो धारें आईं, उन्होंने तहाँ से जुदा करके और उसी तह यानी माया के मसाले का गिलाफ़ जिसको देह कहना चाहिये, तैयार करके उसमें बिठाया और उसकी चैतन्य शक्ति को जो सोई पड़ी थी, जगा

कर उससे काम लेना शुरू किया। इस तरह जीवों को अपने निज भंडार यानी कुल्ल मालिक की कुदरत का तमाशा देखने और जो जो सामान उसने पैदा किये उनके भोगने और रस लेने और फिर अपने मालिक की पहिचान करने और उसका दर्शन हासिल करने का मौका मिला यानी सुतगुरु के वसीले से नीचे देश से ऊँचे में जाकर वहाँ के महा आनन्द को प्राप्त होने का मौका और सामान हासिल हुआ। जो काल पुरुष और माया प्रगट न होते तो सत्तलोक के नीचे नीचे त्रिलोकी की रचना भी कभी नहीं होती और यहाँ का चैतन्य सदा अचेत रहता।।

४ - सवाल - जो संसार में भोग पैदा किये हैं तो वह जरूर भोगने के वास्ते पैदा हुए हैं, फिर उन भोगों के हासिल करने और भोगने की इल्लत में जीवों को क्यों सज़ा या दंड दिया जाता है यानी नीची ऊँची जोनों में क्यों भरमाया जाता है?

जवाब - जो भोग इस रचना में पैदा हुए हैं वह सच्चे मालिक ने प्रसन्न होकर अपने प्यारे भक्त और प्रेमी जन के लिये, काल पुरुष और माया के हाथ से पैदा कराये। वे उन भोगों को प्रथम अपने सच्चे मालिक के सन्मुख (जब संत सतगुरु रूप धार कर जगत में प्रगट होवें) पेश करते हैं या उनके प्रेमी और भक्त जन के निमित्त तैयार करते हैं और फिर आप भी उन्हीं भोगों को प्रसादी करा कर भोगते हैं और उनका रस लेते हैं और उनको इस भक्ति और भाव के एवज़ में दया मिलती है और प्रेम दिन दिन बढ़ता है और सच्चे मालिक के दिन दिन ज़्यादा प्यारे होते जाते हैं।।

५ - ऐसे प्रेमियों की ब-दौलत संसारी जीव भी उन भोगों का भोग करते हैं, पर वे उनको अपने और अपने कुटुम्बियों के निमित्त तैयार करके निहायत आसक्ति के साथ उनका रस लेते हैं और दूसरों को उस में शरीक करना नहीं चाहते और एक दूसरे की आपस में उन्हीं भोगों के सबब से ईर्ष्या करते हैं और विरोध पैदा करके कभी २ आपस में एक दूसरे पर ज़्यादाती करते हैं और ऐसी ज़बर पकड़ उनकी इन भोगों में हो जाती है कि उन्हीं को अपना सुखदाई मानते हैं और जो कोई उन भोगों से छुड़ावे, उसको बैरी के समान देखते हैं और उन भोगों की प्राप्ति के सबब से निहायत दरजे का अहंकार और ग़फ़लत और बे-परवाही और सख्ती उनके मन में बढ़ती जाती है कि जिसके सबब से वे अपने सच्चे मालिक और निज घर को भूल कर दिन २ उससे दूर होते जाते हैं और नीची ऊँची जोनों में अपनी करनी का फल भोगते हैं ।।

६ - जो वे भी होशियारी और एहतियात के साथ प्रेमी जन के मुवाफ़िक़ उन भोगों को सच्चे मालिक और उसके भक्तों को अर्पण करके और प्रसादी करा के और आपस में बाँट कर भोगते, तो बजाय दूरी और दुख के, मालिक की नज़दीकी और विशेष दया हासिल करके, महा सुख को प्राप्त होते ।।

७ - ज़ाहिर है कि कुल्ल भोग मन और इन्द्रियों के जड़ हैं और जिस किसी की उनमें आसक्ति और बासना रही, वह दिन दिन उनके संग से मनुष्य की निस्वत कम चैतन्य और ज़्यादा कम चैतन्य और बहुत ही ज़्यादा कम चैतन्य जोनों में उतर जावेगा । इस

सबब से भोगी और रागी जीव अपनी नादानी और मन हठ करके आपही अपना नुक़सान करते हैं ।।

८ - सवाल - ऐसी रचना कि इसमें कोई दुखी और कोई सुखी और कोई अमीर और कोई ग़रीब और कोई मुफ़लिस है, किस वास्ते और किस कायदे से की गई और सब एक से क्यों नहीं पैदा किये?

जवाब - दयाल देश यानी निरमल चैतन्य देश में जिसकी हद्द सत्तलोक तक है और जहाँ काल और माया का दख़ल और गुज़र नहीं है, हर एक लोक में सब रचना एकसी और सब हंस एक से रूप वाले और बराबर आनन्द लेने वाले हैं और माया की हद्द में जिसमें ब्रह्मांड और पिंड की रचना शामिल है, दरजे-बदरजे, जैसे कुछ माया निरमल और सूक्ष्म और स्थूल और मलीन होती गई, वैसे ही रचना में कमी बेशी और फ़र्क़ होता गया यानी निरमल और सूक्ष्म माया के देश में सुख विशेष और दुख बहुत कम और स्थूल और मलीन माया के देश में सुख कम और दुख ज़्यादा होता गया और सतोगुणी जीव विशेष सुखी और रजोगुणी उनसे कम और तमोगुणी इनसे भी कम सुखी यानी ज़्यादा दुखी होते गये और कर्मों के सबब करके यह सुख दुख की हालत बढ़ती गई और आपस में दरजा यानी फ़र्क़ होता गया ।।

९ - यहाँ के माया के मसाले का यही स्वभाव है और इस में भी यहाँ की रचना पर दया है कि जो जीव ज़्यादा तमोगुणी हैं यानी अंधकार में पड़े हैं, उनकी ग़फ़लत और नादानी और सुस्ती किसी क़दर दुख पाकर दूर होती है और आइन्दा को या तो ज़्यादा सुख

पाने के अधिकारी बनाये जाते हैं या अपनी करनी के मुवाफ़िक़ विशेष दुखी होने से उनका किसी क़दर बचाव हो जाता है।।

१० - और मालूम होवे कि तमोगुण की ज़्यादती के सबब से बहुत से जीव इस रचना में हरचंद दुखी भी हैं पर जो उनको उस दुख की हालत के दूर करने और विशेष सुख प्राप्त होने का जतन बताया जावे, तो इस क़दर ग़फ़लत और नादानी उन पर छाई हुई है कि वह उसको नहीं मानते और उसके मुवाफ़िक़ कार्रवाई करना नहीं चाहते और अपनी मौजूदा हालत में ही रहना पसंद करते हैं।।

११ - सवाल - मालिक जो रहीम और दयाल है तो ऐसी सख़्ती और तकलीफ़ जैसे अकाल और मरी वग़ैरा जीवों पर क्यों रवा रखता है?

जवाब - सच्चा मालिक सदा दयाल है और तीन लोक की रचना की कार्रवाई काल पुरुष यानी ब्रह्म के सुपुर्द है। वह जैसी जिसकी करनी होती है, उसी मुवाफ़िक़ उसके साथ बरताव करता है।।

१२ - जब जीव कसरत से निपट संसारी भाव में बरताव करके और मालिक को भूल कर अपनी तमाम तवज्जह भोग बिलास और देह के पालन पोषण में खर्च करते हैं और इस सबब से नीचे की जोनों में कसरत से जीव उतरते जाते हैं, तब वह मालिक दया करके अकाल डालता है। उस वक़्त सब जीवों की हालत मय जानवरों के भूखे प्यासे और चिन्ता और दुख में परेशान और व्याकुल होकर बदलती है यानी जिस रीत से कि तन मन और इन्द्रियाँ शिथिल और निबल होकर ऊपर

की तरफ़ को तवज्जह करें या उनका ऊपर की तरफ़ को खिंचाव होवे और थोड़ी बहुत सुरत की ताक़त जागे, उस रीत में यह सब जीव लाचार होकर आप ही बर्तते हैं और इस तरह सब की सुरत यानी रूहों का घाट बदलता है यानी नीचे से ऊँचे को चढ़ाई होती है और सिलसिलेवार सब जीवों को इस तरह दरजे-बदरजे फ़ायदा पहुँचता है, यानी ज़्यादा सुख का स्थान पाते हैं।।

१३ - इसमें ऐन दया ही दया है। सिर्फ़ इस क़दर फ़र्क़ है कि जो जीव सोच और समझ कर और बचन मान कर दुरुस्ती से बरतावा संसार में करते हैं, उनका दरजा सहज में चढ़ता जाता है और जो भूल और ग़फ़लत और नादानी और बे-परवाही और बे-ख़ौफ़ी से भोगों में लिपट कर और उन में निहायत आसक्त हो कर कार्रवाई करते हैं, वह उसी क़दर दुख और तकलीफ़ पाकर सम्हलते हैं।।

१४ - इसी तरह बीमारी और मरी का भी हाल समझना चाहिये। जब ओछी करनी वाले जीव संयोग से बहुत जमा हो जाते हैं, तब वे किसी आम और सख़्त बीमारी में मुबतिला हो कर एक ही समय में क़रीब क़रीब देह छोड़ते हैं और ऐसी एकाएक और जल्दी जल्दी मौत होने से बाकी जीव घबरा कर और अपनी अपनी मौत का ख़ौफ़ खाकर थोड़ा बहुत मालिक को याद करते हैं और अपनी चाल और चलन किसी क़दर दुरुस्त करते हैं और बाजे मालिक की हस्ती का भी यकीन मन में लाकर पहले की निस्बत उनके व्यवहार

और बरताव की किसी क़दर सम्हाल होती जाती है और घाट यानी दरजा किसी क़दर बदल जाता है।।

१५ - और मालूम होवे कि अकाल और बीमारी और मरी के समय में बहुत से जीवों से पर-उपकार के थोड़े बहुत अच्छे काम बन आते हैं कि जिसके सबब से वे विशेष सुख पाने के अधिकारी हो जाते हैं। और बहुतेरे जीव ख़ौफ़ ख़ाकर और दुनिया की बे-सबाती^१ का हाल देख कर कोई कोई परमार्थ की खोज में और कोई कोई उसकी कमाई में लग कर अपनी नर-देही सुफल करते हैं और ऊँचा दरजा पाते हैं।।

१६ - सवाल - जो मालिक सर्व समर्थ है तो आपही हमारे मन को फेर कर हम से परमार्थ की करनी क्यों नहीं करा लेवे?

जवाब - मालूम होवे कि असल में बिना मालिक के हुक्म या मौज या मर्जी के कोई काम नहीं होता है। जो दया पात्र और अधिकारी जीव हैं, वह अपनी रोज़मर्रा की हालत और दुनिया के हाल को देख कर, आपही अपने मन में सोच विचार करके अच्छे काम और परमार्थ की खोज और कमाई में लग जाते हैं और उनको मेहर और दया से मालिक बराबर तरक्की के वास्ते मदद देता जाता है। ऐसे लोग क़ुदरती किताब से बहुत करके हिदायत लेते हैं और फिर उनको मौज और दया से निज भेद और सच्चे मालिक और उससे मिलने की जुगत के बताने वाले सतगुरु भी मिल जाते हैं और उनका कारज दिन दिन बनता जाता है।।

१७ - और जो जीव कि आप से नहीं चेतते, उनको मालिक अपनी मौज से चेतते हुए जीवों की मारफ़्त समझौती देकर होशियार करता है और उनका भी कारज आहिस्ता आहिस्ता बनना शुरू हो जाता है।।

१८ - पर जो जीव कि आप से न चेतें यानी आँख खोल कर अपने और जगत के हाल को न देखें और उस से अपनी बेहतरी के वास्ते नतीजा और तदबीर न निकालें और जो उनको दूसरे लोग समझावें और चितावें तो भी समझ बूझ नहीं लाते और होशियार नहीं होते यानी संसार के कारोबार और भोग विलास में हैवानों की तरह से लिपटे रहना पसन्द करते हैं, तो ऐसे जीवों की सम्हाल और तरक्की के वास्ते वह मालिक समर्थ दयाल आप तदबीर करता है यानी जब ऐसे जीवों की कसरत हो जाती है, तब जैसा कि चौथे सवाल के जवाब में लिखा है, अकाल और मरी और बीमारी भेज कर उन अचेत और ग़ाफ़िल जीवों को सम्हालता है और जो काम परमार्थी जीव अपनी खुशी और उमंग के साथ करके मालिक की दया और बख़्शिश हासिल करते हैं, वही काम थोड़े और बहुत इन ग़ाफ़िल जीवों से करा लेता है, जैसे कम खाना और जागरन करना और दुनिया और कुटुम्ब परिवार का मोह कम करना और भोगों में कम बर्तना और मान और अहंकार को तोड़ना और दीनता और ग़रीबी की चाल में बर्तना और मालिक और मौत की याद करना और दुनिया और अपनी देह और कुटुम्ब और सामान से किसी क़दर चित्त में बैराग रखना या उदासीन रहना वगैरा।।

१९ - अब जीवों को इखित्तियार है कि अपने अपने भाग और अधिकार या समझ और विचार के मुवाफ़िक़ अपने असली और हमेशा के सुख हासिल करने के लिये संत सतगुरु के बचन के मुवाफ़िक़ कार्रवाई करें या न करें, क्योंकि जो वे अब और आप से चेत कर अपने जीव के कल्याण के निमित्त कुछ थोड़ी बहुत तवज्जह और मेहनत करेंगे तो उनके हक़ में हर तरह से बेहतर होगा यानी सुख और आनन्द के साथ परमार्थ की दौलत आहिस्ता २ हासिल करेंगे और जो अपने मान और अहंकार और नादानी के ग़लबे से आप से आप नहीं चेतेंगे और होश नहीं करेंगे, तो वक़्त और मौक़ा मुनासिब पर वह मालिक दयाल आप उनके चेतने और परमार्थ की कार्रवाई करने का बन्दोबस्त जिस तरह मुनासिब और उनके हक़ में बेहतर होगा, आप करेगा ।।

२० - मालूम होवे कि सिवाय ऊपर के लिखे हुए सवालों के दो सवाल और भी हैं कि जिनका बयान खोल कर पिछले बचनों में हो चुका है और इस वास्ते उनका जवाब यहाँ पर दुबारा लिखना फ़िज़ूल समझा गया और वह दो सवाल निसबत हस्ती सच्चे और कुल्ल मालिक के और जीव या सुरत उसकी अंश होने की बाबत हैं, सो बयान हो चुका है कि राधारस्वामी दयाल कुल्ल मालिक और सर्व समर्थ हैं और जीव उनकी अंश हैं, जैसे सूरज और सूरज की किरन और यह दोनों अमर हैं ।।

बचन सैंतालीसवाँ

सवाल जवाब

१ - सवाल - जिन जीवों ने सच्चे दिल से ऐसी सरन ली है कि जो कुछ होता है मालिक की मौज से होता है और सच्ची ख्वाहिश इस बात की रखते हैं कि वह कर्मों के बंधन में न पड़ें, जो कुछ अच्छा और बुरा हो सब मालिक की मौज पर छोड़ दें, तो फिर भी जो नाकिस कर्म उनसे बनेगा, उसका जवाब-दह कौन है या जो ख्यालात ना-पसंदीदा कि एकाएक उनके दिल में पैदा हो जाते हैं और वह सच्चे दिल से यह बात चाहते हैं कि ऐसे ख्यालात या ऐसी हरकात उनसे मनसा बाचा और कर्मना सरज़द^१ न हो तो इसकी निस्बत क्या ख्याल हो सकता है? अगर उनके जिम्मे डाला जावेगा तो वह नाहक मारे पड़े, क्योंकि वह तो बारम्बार तोबा^२ कर रहे हैं कि हे मालिक! हमारे हाथ से खोटी करनी न बने, अगर मालिक के जिम्मे रक्खा जावे तो वह ऐसी कार्रवाईयाँ क्यों करावेगा तो बा-वजूदे^३ कि दिल से ऐसी सरन इख्तियार की है या करना चाहते हैं और फिर हरकात ना-पसंदीदा सरज़द हों या एकाएक दिल में उनका ख्याल बिना सोचे पैदा हो इसका क्या जतन है और यह क्यों पैदा होते हैं?

२ - दूसरे वह जीव जो सरन दृढ़ करना चाहते हैं, यह समझ लेकर कि जो सब कर्म, भले और बुरे, मालिक की मौज पर छोड़ दिये जावें तो निस्बत बुरे कर्मों के मालिक के जिम्मे दोष आता है और जो ऐसा

अमल करें कि जो कोई नेक करनी भूल चूक से (गो कि नेक कर्म इस जीव से सरज़द होना एक अमर मुहाल बल्कि ना-मुमकिन है, मगर फ़र्ज़न अगर मालिक की दया से बन जावे) उनसे बन पड़े तो उसके वास्ते सच्चे दिल से यह एतकाद कि यह मालिक ने किया और जो नाकिस कर्म उनसे (जो रोज़ाना बनते हैं) सरज़द हों, वह सच्चे दिल से अपने ऊपर ले लें कि यह हम से हुआ और ब-फौर सरज़द होने के अपने मालिक से माफ़ी चाहें, तो उनके वास्ते सूरत माफ़ी है या नहीं? मतलब यह है कि : -

३ - वह जीव जो कर्मों का बन्धन नहीं चाहते और चरन सरन दृढ़ करना चाहते हैं और वह सब कर्म, भले और बुरे, मालिक के ज़िम्मे रख दें ।।

४ - वह जीव जो कर्मों का बन्धन नहीं चाहते और चरन सरन दृढ़ करना चाहते हैं, अगर कोई शुभ कर्म वर्ष छः महीने में मालिक की दया से बन पड़े, तो वह मालिक के अर्पण और जो ख़राब कार्रवाई नित्य और हर घड़ी होती है, वह अपने ज़िम्मे ले लें तो इन दोनों किस्म में से वह जुगत बतला दीजिये जिससे कि जीव का सहज गुज़ारा हो जावे कि किस हालत में मालिक की तरफ़ से ज़्यादा रक्षा होगी और जीवों का जल्दी काम बनेगा ।।

५ - जवाब - यह हालत सिर्फ़ ऐसे प्रेमी की हो सकती है कि जिसके मन में कोई ख़्वाहिश या चाह भोग बिलास की या संसार के सामान और मान बढ़ाई के प्राप्ति की नहीं रही है। और चाहे वह गृहस्थ में रहता है, पर उसके कुटुम्बी और सम्बन्धियों की चाह

और ख्वाहिश का भी असर उसके मन में नहीं होता है यानी उनके पालन पोषण के निमित्त चाहे थोड़ा बहुत कर्म भी करे, पर सब करतूत उसकी राधास्वामी दयाल की मौज के आसरे होती है और नफ़े और नुक़सान की हालत में कभी और किसी तरह पर उसका मन रूखा फीका या राधास्वामी दयाल की तरफ़ से उदास या दुखी नहीं होता है, ऐसे प्रेमी की सुरत की पहुँच और बैठक ऊँचे स्थान पर होगी कि जहाँ संसार की हवा बहुत कम पहुँचती है और जो कि उसके मन में कोई किरम की चाह नहीं रही है, इस वास्ते उससे कोई कार्रवाई ऐसी नहीं बनेगी कि जिस में किसी का असली नुक़सान होवे या वह कार्रवाई बिल्कुल उलटी और खिलाफ़ मौज और मरज़ी कुल्ल मालिक राधास्वामी दयाल के होवे, इस वास्ते उस प्रेमी की यह समझ कि जो कुछ होता है कुल्ल मालिक की मौज से होता है, सही और दुरुस्त समझनी चाहिये। उसके मन में किसी हालत में हर्ष या शोक नहीं आता है और न किसी को नुक़सान या तकलीफ़ पहुँचाने का जान कर या अनजाने, इरादा या ख्वाहिश होती है। फिर ऐसे प्रेमी से नाकिस या पाप कर्म कभी नहीं बनेंगे और जो कभी कोई ऐसा काम कि जिसमें किसी तरह से कुछ पाप का ख़्याल या शुबहा किया जावे, ज़ाहिर भी होगा तो वह मौज से होगा और उसमें ज़रूर किसी न किसी का फ़ायदा निकलेगा, चाहे वह फ़ायदा उसी वक़्त मालूम होवे या थोड़े अरसे के पीछे। खुलासा यह है कि ऐसे प्रेमी और पूरी सरन वाले सतसंगी से कभी और किसी हालत में कोई काम पाप का या किसी के नुक़सान या तकलीफ़ का नहीं बन आवेगा और जो अभी ऐसी हालत उस

प्रेमी सतसंगी की नहीं है यानी उसके मन में अनेक तरंगों इन्द्रिय भोग और चाहें संसार के फ़ायदे और मान बढ़ाई की अकसर उठती रहती हैं और उसको उनकी ख़बर भी नहीं होती या वह उनको रोक नहीं सकता है तो समझना चाहिये कि अभी उसके पिछले अगले कर्मों का चक्कर किसी क़दर बाकी है और उसके मन और चित्त निर्मल और निश्चल नहीं हुए यानी मलीनता संसार और इन्द्रियों के भोग बिलास की उनमें धरी हुई है, तो वह प्रेमी ऐसी समझ कि कुल अपनी करतूत को मालिक की मौज के साथ निखत देवे, ठीक ठीक धारन नहीं कर सकता है। उसके अंतर में जो पाप या नाक़िस कर्म की बासना पैदा होती है या उससे ऐसे कर्म अनजाने ज़ाहिर हो जाते हैं, तो अभी उसकी पुरानी आदत दूर नहीं हुई और न उसके मन में पूरी सफ़ाई आई है और न मन और सुरत उसके इस क़दर जागे हैं कि ऐसी तरंगों को उठने न देवे या फ़ौरन रोक लेवे, तो ऐसे प्रेमी को चाहिये कि नेक कामों को मौज और दया के आसरे और हवाले करके और जो करतूत नाक़िस बने तो उसका ज़हूर अपने पिछले नाक़िस कर्मों के सबब से या अपने मन की मलीनता की वजह से समझ कर उस पर शरमावे और पछतावे और चरनों में राधारस्वामी दयाल के प्रार्थना करता रहे और अपना अभ्यास, ध्यान और भजन का दुरुस्ती के साथ करता रहे, तो अलबत्ता उसकी हालत आहिस्ता २ बदलती जावेगी और जो क़सूर उससे ऐसी सूरत में बनेंगे, वह भी राधारस्वामी दयाल अपनी मेहर और दया से माफ़ फ़रमावेंगे, पर शर्त यह है कि यह अभ्यासी सच्चे मन से पछतावा करके माफ़ी चाहे और आइन्दा को थोड़ी

बहुत एहतियात करता जावे और अपने मन और इन्द्रियों की चाल की अंतर और बाहर निरख और परख यानी चौकीदारी करता रहे और उनको नाकिस खयाल और तरंग उठाने या ऐसे कामों में बर्तने से जहाँ तक मुमकिन होवे, रोकता रहे और जब २ चूक जावे तब २ प्रार्थना करे और अपने मन में शरमा कर माफी और आइन्दा के वास्ते दया माँगे। हर एक प्रेमी सतसंगी को चाहिये कि राधास्वामी दयाल की सरन जिस क़दर बन सके, दृढ़ करे और सरन लेने से मतलब यह है कि सब कामों में उनकी दया और रक्षा का आसरा और भरोसा रखे और जब २ और जैसे २ वे मेहर और दया करें, उसका शुकुराना अदा करता रहे और जहाँ तक बन सके, अपनी चाह पेश न करे और जो करे तो सिर्फ़ इत्तिला और अर्ज करने के तौर पर। फिर जैसे राधास्वामी दयाल अपनी मौज से उस काम को करें, उसमें जहाँ तक बन सके, उनकी मौज के साथ राजी रहे और जो मन किसी क़दर चक्कर लावे तो फिर अपना हाल अर्ज कर देवे। वे अपनी मेहर से जिस तरह मुनासिब होगा, मन की सम्हाल करेंगे।।

६ - मौज के ऊपर कायम होना हर एक का काम नहीं है। यह बात पूरी २ जब ही बन आवेगी जब कोई बंधन या चाह नहीं रहेगी, पर मौज की निरख परख करते हुए चलना और जहाँ तक बन सके, उसके साथ मुवाफ़क़त करना, यही अभ्यास है। भूल चूक और क़सूर जब २ बने, उस पर पछताना और शरमाना और आइन्दा के बचाव के वास्ते प्रार्थना करना, यही इलाज है। इससे मन का नाकिस अंग आहिस्ता २ दूर होवेगा और उधर अभ्यास करके मन और सुरत का घाट भी

बदलता जावेगा यानी ऊँचे और निर्मल देश में चढ़ाई होती जावेगी और मलीन देश छूटता जावेगा तब इसी तौर से एक दिन काम पूरा बन जावेगा। जल्दी करना और घबराना नहीं चाहिये और सच्चे प्रेमी और सरन वालों के वास्ते माफी की दया हमेशा तैयार है।।

बचन अड़तालीसवाँ

सत्तपुरुष राधास्वामी दयाल से जान पहिचान और मुहब्बत करना

१ - हर एक आदमी, जिस २ शख्स से उसका कोई न कोई काम निकलता है, जान पहिचान और मुहब्बत करता है जैसे गृहस्थी आदमी अपनी ज़रूरत के मुवाफ़िक़ किसी डाक्टर या हकीम और साहूकार और किस्म २ के दूकानदार और हाकिम वक़्त वगैरा से जान पहिचान यानी मुलाक़ात और मुहब्बत पैदा करते हैं, इस मतलब से कि जब उनको किसी चीज़ की ज़रूरत होवे या किसी मुआमले में इन लोगों से मदद दरकार होवे, तो वह वक़्त पर आसानी से मिल जावे और किसी तरह का हर्ज और तकलीफ़ न होवे।।

२ - जैसे दुनिया के कामों के अंजाम देने के वास्ते दुनिया के कारबारी लोगों की ज़रूरत होती है और इसलिये दुनियादार लोग उन कारबारी शख्सों से मेल और मुलाक़ात रखते हैं, ऐसे ही परमार्थ के मुआमले में कुल्ल मालिक और उसके प्यारे संत और साध और भक्त जन की दया और मदद और सहायता वक़्त तकलीफ़ और रंज और मौत के दरकार होती है और

इस वास्ते उन से भी मुहब्बत और मेल रखना निहायत जरूर है ।।

३ - जान पहिचान के अर्थ यह हैं कि किसी शख्स का नाम और उसकी ताक़त और सामान और जौहर का हाल सुन कर मालूम किया कि फ़लाँ शख्स ऐसा है, इसको “जानना” कहते हैं और जब उसकी ताक़त या सामान या जौहर से अपने तई मदद लेने की जरूरत हुई, तो उस शख्स का पता और भेद दरियाफ़्त करके उससे चल कर मिलना और मुहब्बत पैदा करना, इसको “पहिचानना” कहते हैं ।।

४ - आम तौर पर सब लोग जानते हैं और कहते हैं कि कोई सच्चा मालिक इस रचना का है और कुल्ल रचना उसी की ताक़त से पैदा हुई और वही सब की सम्हाल कर रहा है, पर उसकी पहिचान सिर्फ़ खासों को यानी प्रेमी और भक्त जन और साधों को थोड़ी बहुत आई, जिन्होंने अपने अंतर में कुछ रास्ता तै करके उसकी कुदरत और ताक़त और उस के नूर और जलवे को थोड़ा बहुत देखा और उसके चरनों से मेल और मुहब्बत पैदा की और जरूरत के वक़्त दया और मदद हासिल करके कृतार्थ हुए यानी तकलीफ़ के वक़्त उनकी सहायता हुई और भारी दुखों से बचाव हो गया ।।

५ - ऐसे खास लोग जिनको अपने अंतर में सच्चे मालिक की थोड़ी बहुत पहिचान आई, बहुत कम हैं और बाकी जीव या तो नक़ल से मेल करते हैं जैसे मूरत और निशानों के पूजने वाले या उस मालिक की कुदरत और ताक़त का थोड़ा बहुत हाल सुन कर इस

क़दर जानते हैं कि कोई मालिक है, पर उसकी पहिचान कुछ भी नहीं आई और इस सबब से उस के चरनों की प्रीति और मुहब्बत उनके मन में नहीं पैदा होती और उनका मालिक को इस क़दर जानना कि वह मौजूद है, क़ाबिल एतबार के बहुत कम होता है, क्योंकि ज़रा सी बहस और हुज्जत में या वाक़े होने कोई सख़्त या ना-गहानी तकलीफ़ वग़ैरा में उन की प्रतीत जल्द डिगमिग हो जाती है और कोई कोई विद्यावान मालिक के मौजूद होने से इनकार करते हैं। वह सख़्त भूल और ग़लती में पड़े हैं और इस कसर का नुक़सान आइन्दा भोगेंगे।।

६ - जो जीव अपना, इस ज़िन्दगी में और आइन्दा, भला चाहते हैं, उनको मुनासिब है कि जैसे दुनिया के कामों के वास्ते दुनिया के लोगों से जान पहिचान और मेल और मुहब्बत करते हैं, ऐसे ही अपने जीव के कल्याण के वास्ते सच्चे मालिक राधास्वामी दयाल की जो घट २ में मौजूद हैं, जान पहिचान और उनके चरनों में प्रीति और प्रतीत करें, तो इस लोक में भी उनके सब कारज जिस क़दर कि राधास्वामी दयाल मुनासिब समझें, दुरुस्त हो जावें और आइन्दा को जनम मरन और देहों के दुख सुख से नजात पाकर अपने निज देश में जो कि अमर अजर है, पूरन और अमर आनन्द को प्राप्त होवें।।

७ - यह जान पहिचान बग़ैर ख़ासों यानी पहिचान वालों से मिलने और उनके बचन सुनने और समझने और रास्ता चलने की जुगत उनसे दरियाफ़्त करके उसकी नित्य कमाई करने के नहीं आवेगी और इन

खासों का नाम संत सतगुरु और साध गुरु है और जब तक यह न मिले तो इनके खास प्रेमी सतसंगी से मिल कर भी थोड़ी बहुत पहिचान सच्चे मालिक की जुक्ति की कमाई करके आ सकती है।।

८ - इस वास्ते कुल्ल जीवों को जो अपना सच्चा भला चाहते हैं, लाज़िम है कि पहले संत सतगुरु या साध गुरु का खोज करके कोई दिन उनका सतसंग करें और सच्चे मालिक का पता और भेद अपने घट में दरियाफ़्त करके उसकी पहिचान और प्रतीत हासिल करने में कोशिश करें यानी चलने की जुगत सुरत शब्द के अभ्यास की लेकर हर रोज़ जिस क़दर बन सके, शौक़ और मेहनत के साथ उसकी कमाई करें, तो कोई दिन में थोड़ा बहुत जलवा अंतर में नज़र आवेगा और उस सच्चे मालिक की दया और रक्षा के परचे अंतर और बाहर देख कर उस की प्रतीत और मेहर की परख और पहिचान आवेगी और फिर दिन २ प्रीति चरणों में बढ़ती जावेगी और इस तौर से एक दिन सब कारज दुरुस्त हो जावेगा।।

९ - नक़ल या निशान की कुछ पहिचान नहीं हो सकती और न उसकी पहिचान और प्रतीत से कुछ मदद मिल सकती है, लेकिन जो सच्चा मालिक चैतन्य और जागता देव घट घट में मौजूद है, उसकी पहिचान और प्रतीत और प्रीति से आदमी जीते जी घट में रस और आनन्द पा सकता है और कुल बैरियों के ख़ौफ़ से नजात पाकर अपने प्यारे मालिक के बल और भरोसे से निर्भय हो सकता है और आइन्दा को काल और कर्म और माया के घर से निकल कर अपने निज देश में जा सकता है।।

१० - ऐसे जीवों का संग हरगिज़ नहीं करना चाहिये जो कि मालिक के मौजूद होने से इनकार करते हैं या दिल में शक़ लाते हैं या उसके चरणों में प्रीति और प्रतीत करना ज़रूर नहीं समझते हैं और जो संसार के पदार्थ और इन्द्रियों के भोग विलास को बड़ी न्यामत समझ कर उनको भोगते हैं और उन्हीं के हासिल करने के लिये उमर भर जतन करके मुफ़्त जान देते हैं। ऐसे जीवों का जनम मरन कभी नहीं छूटेगा और अपनी करनी का फल ऊँची नीची जोनों में भोगते रहेंगे और जो कोई उनका संग करेगा और बचन मानेगा, वह भी इसी तरह उनके मुवाफ़िक़ दुख सुख भोगता रहेगा ।।

बचन उनचासवाँ

सच्ची और पक्की प्रतीत और पहिचान
सच्चे मालिक राधास्वामी दयाल की
और अर्थ शब्द

“ गुरु अचरज खेल दिखाया ”

१ - प्रतीत और यकीन यानी एतबार और एतकाद पर कुल कामों का मदार है, चाहे परमार्थी होवें चाहे स्वार्थी, यानी प्रतीत और एतबार मुवाफ़िक़ मकान की नींव के हैं और बाकी कार्रवाई ऊपर की इमारत है। जो नींव दुरुस्त और मज़बूत नहीं है, तो ऊपर की इमारत भी पायदार और मज़बूत नहीं हो सकती, इस वास्ते हर

एक परमार्थी को चाहिये कि पहिले प्रतीत की सम्हाल और मज़बूती करे, तब परमार्थ का काम दुरुस्त चलेगा ।।

२ - जैसे कि कोई शख्स किसी से कहे कि तुम्हारे घर में फ़लानी जगह ख़ज़ाना गड़ा हुआ है और वह उसका यकीन लाकर उसी वक़्त से उस मकान की बहुत होशियारी के साथ हिफ़ाज़त रखता है और उस जगह को खोदना शुरू करता है कि जो ख़ज़ाना वहाँ रक्खा है, उसको निकाल कर उससे फ़ायदा उठावे ।।

३ - जैसे कि कोई शख्स किसी से कहे कि तुम्हारे घर के फलाने हिस्से या मकान में साँप है और वह शख्स उसकी प्रतीत करके जब तक कि सर्प को निकाल न लेवे, तब तक आप भी ख़ौफ़ करके उस मकान में नहीं जाता है और अपने कुटुम्बियों को भी उस मकान में नहीं जाने देता है और वह जतन और तदबीर करता है कि जिससे जिस क़दर जल्दी मुमकिन होवे, सर्प निकाला जावे और उसका ख़ौफ़ जाता रहे ।।

४ - जैसे कि कोई शख्स किसी को ख़बर देवे कि फलाने दिन या रात को उसके घर में चोर आने वाले हैं और वह शख्स उस बात की प्रतीत करके उसी दिन से बन्दोबस्त अपने मकान की हिफ़ाज़त का करता है और रात को बराबर होशियार और जागता रहता है और जिस क़दर आदमी जमा कर सकता है, उनको अपने मकान पर मौजूद रखता है और हर वक़्त ख़्याल चोरों का रख कर अपने मकान और असबाब की हिफ़ाज़त से नहीं चूकता है ।।

५ - इसी तरह जब कोई जीव संत सतगुरु राधास्वामी दयाल के सतसंग में आया और उसने

राधास्वामी मत का निर्णय और राधास्वामी नाम और धाम का भेद और सिफ़त चित्त से सुन कर, उसकी समझौती और प्रतीत हासिल की यानी इन सात बातों का यकीन उसके मन में अच्छी तरह से आया कि : -

- (१) राधास्वामी दयाल कुल्ल मालिक और सर्व समर्थ और परम चैतन्य और पूरन आनन्द और दयाल स्वरूप हैं ।।
- (२) राधास्वामी दयाल के चरनों से जो आदि धार निकली, वही आदि शब्द की धार है और वही कुल्ल रचना की करता है यानी वही धार जगह २ ठहरती हुई और मंडल बाँध कर रचना करती चली आई ।।
- (३) उसी चैतन्य धुन और धार का नाम सुरत है और वही धार पिंड यानी देह में उतर कर जीव कहलाई ।।
- (४) उसी धुन और धार को पकड़ के जीव ऊपर को चढ़ कर और एक दिन अपने निज स्थान यानी राधास्वामी दयाल के चरनों में पहुँच कर, परम आनन्द को प्राप्त हो सकता है और इसी चढ़ाई का नाम सुरत शब्द योग है ।।
- (५) माया और ब्रह्म (जिसको काल पुरुष भी कहते हैं) सत्तलोक के नीचे से प्रकट हुए और बह्मांड में निर्मल माया और पिंड में मलीन माया की रचना है और जब तक जीव इन दोनों के घेर में रहेगा, तब तक देहियों के साथ दुख सुख और जनम मरन भोगता रहेगा यानी जब तक

कि सत्तलोक में जो निरमाया देश है, नहीं पहुँचेगा, तब तक काल कलेश से छुटकारा नहीं होगा और पूरन और अमर आनन्द को प्राप्त नहीं होगा।।

(६) यह दुनिया परदेश है और जिस क़दर सामान और भोग बिलास यहाँ पर काल और माया ने रचे हैं और भी जितने कि जीव के इस दुनिया में देह के संगी हैं, वे सब इसकी तवज्जह और ख़्वाहिश को अपनी तरफ़ खैंच कर दिन दिन उसको अपने निज घर की तरफ़ से यानी राधास्वामी दयाल के चरनों से दूर डालते हैं। इस वास्ते इनमें ज़रूरत के मुवाफ़िक़ बरताव करना और ज़रूरत के मुवाफ़िक़ हर एक से प्रीति भाव रखना मुनासिब है और मुख्य तवज्जह अपनी राधास्वामी दयाल के चरनों में लगाना ज़रूर और फ़ायदेमन्द है।।

(७) - सत्तपुरुष राधास्वामी दयाल को अपना सच्चा माता पिता और रक्षक समझ कर, उनके चरनों की ओट और सरन लेकर कार्रवाई परमार्थ की शुरू करना और जिस क़दर तवज्जह और मेहनत हो सके, उनकी दया के बल और भरोसे के आसरे करना।।

६ - तो अब उसको मुनसिब और लाज़िम हुआ कि काल और माया के घेर से जिस क़दर जल्दी बन सके, निकल कर अपने निज देश में यानी अपने सच्चे माता और पिता राधास्वामी दयाल के चरनों में पहुँच कर अमर आनन्द को प्राप्त होवे और देहों के दुख सुख

और जनम मरन से अपना बचाव करे ।।

७ - मालूम होवे कि राधास्वामी मत में ऊपर की लिखी हुई सात बात का निर्णय इस तौर से किया जाता है कि जीव उस कैफियत और हाल को अपने अंतर में, और भी हर एक देह में, निरख और परख कर उसकी प्रतीत कर सकता है। किसी किताब या ग्रन्थ या किसी पिछले महात्मा के बचन की गवाही नहीं दी जाती है, बल्कि कुल्ल कुदरत और रचना जिस क़दर कि नज़र आती है, उन बातों की गवाही और सबूत देती है और जो कोई चाहे, थोड़े दिन अभ्यास संतों की जुगती का करके अपने अन्तर में उसका फल और नतीजा देख कर सबूत इस बात का कि सिवाय सुरत शब्द मार्ग के, और तरह सच्चा और पूरा उद्धार नहीं होगा, हासिल कर सकता है ।।

८ - फिर जब कि बुद्धि की समझ से और अन्तर में थोड़ा अभ्यास करके जिस जीव को थोड़ा बहुत यकीन राधास्वामी मत का हासिल हुआ, तब उस पर फ़र्ज़ हुआ कि अब होशियार होकर और इस दुनिया को परदेश और धोखे की जगह समझ कर अपने वतन की तरफ़ चलने की जुगत की कमाई, तवज्जह और कोशिश के साथ, रोज़मर्रा करता रहे ।।

९ - जिस किसी को सतसंग करके ऐसा यकीन हासिल हुआ जैसा कि दफ़ा (२) और (३) और (४) में लिखा है, वह तो फ़ौरन भेद रास्ते का और जुगत चलने की लेकर निहायत शौक के साथ अभ्यास करना शुरू कर देगा और जो परहेज़ और संजम दरकार हैं, उनको दुरुस्ती और सचौटी के साथ अमल में लावेगा

और दुनिया और उसके कारोबार में मुनासिब और ज़रूरी तौर पर बरताव करेगा और एहतियात रखेगा कि किसी चीज़ या मुआमले में उसका फँसाव और गिरिफ्तारी न हो जावे ।।

१० - यहाँ पर इस बात का बयान करना ज़रूर है कि राधास्वामी मत में घरबार या उद्यम यानी रोज़गार और पेशे का छोड़ना ज़रूर नहीं है यानी जो जीव अपना परमार्थ सच्चे तौर पर बनाना चाहे वह बगैर छोड़ने घरबार और कुटुम्ब परिवार और अपने पेशे और रोज़गार के, यह कार्रवाई कर सकता है, लेकिन शर्त यह है कि उसके मन में शौक और प्रेम राधास्वामी दयाल के चरणों में पहुँचने और इस दुनिया और देह की तकलीफ़ों से छूटने का सच्चा और तेज़ होवे, तो किसी क़दर तवज्जह और वक़्त इस तरफ़ लगाने से उसका काम आहिस्ता २ आसानी और दुरुस्ती के साथ बन सकता है ।।

११ - हर एक शख्स को जो शौक के साथ सतसंग में शामिल होकर दो तीन रोज़ बराबर बचन सुने और गौर से उनको विचारे और अपने में और कुल्ल रचना में उनकी कैफ़ियत और हालत मुलाहिज़ा करे, तो उसको ज़रूर औसत दर्जे की प्रतीत उन सात बातों की जिनका ज़िकर ऊपर किया, आ सकती है। पर जो कि मन सब जीवों का जुगान-जुग और जनमान-जनम से कार्रवाई दुनिया की करता हुआ और इन्द्रिय द्वारे भोगों का रस लेता चला आया है और अनेक तरह के कारोबार, ज़रूरी और फ़िज़ूल, अपने ज़िम्मे ले लिये हैं, इस सबब से उसको इस क़दर फ़ुरसत और मौका नहीं

मिलता कि जो बचन परमार्थी सुने हैं, उनको विचार कर अपना इरादा अभ्यास करने का मजबूत करके कार्रवाई शुरू कर दे या यह कि निन्दकों की झूठी सच्ची बातें उसके मन को भरमा कर उस प्रतीत को जो बचनों के सुनने से थोड़ी बहुत आई है, डिगमिग कर देते हैं या यह कि घर वाले और कुटुम्बी और यार आशना और बिरादरी के लोग तान और तंज और धमकी और सड़की के बचन सुना कर इसके मन को भरमा देते हैं और उस प्रतीत को जो थोड़ी बहुत आई है, ठहरने नहीं देते और तरह २ के खौफ दिला कर परमार्थी कार्रवाई करने से उसको बाज़ रखते हैं।।

१२ - पर जानना चाहिये कि इन सब हालतों में इस शख्स की समझ और विचार और शौक और खौफ़ की कसर है। जो इसको सच्चा शौक होवे या सच्चा खौफ़ मौत और दुखों का इसके दिल में पैदा होवे तो यह उन सब बातों का जो निंदक और निपट संसारी लोग अपनी अनजानता से बनाते हैं, सतसंग में बैठ कर निर्णय कर सकता है और तब उन बातों का ग़लत और झूठा होना उसको साफ़ साबित हो सकता है और यह भी उसको रोशन हो जावेगा कि यह सब लोग असल में उसके जीव के कल्याण के विरोधी हैं और उस को परमार्थी कार्रवाई से बाज़ रखते हैं और ऐन अदावत उसके साथ कर रहे हैं यानी वे सब अपनी जान के दुश्मन हैं और ऐसी ही दुश्मनी उसकी जान के साथ करते हैं, फिर ऐसे आदमियों की बातचीत और हरकत बेजा पर अपने जीव के कल्याण की कार्रवाई को मुलतवी करना या छोड़ देना इस शख्स की भी भारी नादानी और ग़फ़लत का सबब है और उसकी

समझ बूझ और विचार और निर्णय का भी ऐतबार नहीं हो सकता, क्योंकि जो इन क़ुव्वतों को वह काम में लाता तो हरगिज़ नादान और ज़ाहिर-बीन यानी ऊपरी दिखावे के लोगों की बात पर अमल नहीं करता। ऐसे लोगों की प्रतीत जो थोड़ी बहुत वक़्त सतसंग के मालूम होती है, वह दबाव और दिखाने की है। सतसंग से अलेहदा होते ही जाती रहती है और इस सबब से वे कुछ कार्रवाई परमार्थी नहीं कर सकते।।

१३ - प्रतीत उन्हीं शख़्सों की सही और दुरुस्त है कि जो उसके मुवाफ़िक़ कार्रवाई शुरू कर दें।।

१४ - जब कि परमार्थी कार्रवाई यानी अभ्यास अन्तर और बाहर शुरू किया जावेगा, तो अभ्यासी को अंतर में थोड़े बहुत परचे ज़रूर मिलेंगे और कुछ रस और आनन्द भी आवेगा, जिससे उसका यक़ीन इस बात का कि कुल्ल मालिक राधास्वामी दयाल सर्व समर्थ, हाज़िर और नाज़िर हैं और सिवाय मन और सुरत के अन्तर में ऊँचे देश की तरफ़ चढ़ाने के, और कोई जुगत सच्चे उद्धार की नहीं है, दिन २ बढ़ता जावेगा। और इस तरह सच्चे मालिक की पहिचान और सुरत शब्द मार्ग की बड़ाई साबित होती जावेगी और फिर उसी क़दर उसकी प्रीति राधास्वामी दयाल के चरणों में और सुरत शब्द की कमाई में बढ़ती जावेगी ओर रफ़्ता २ एक दिन काम पूरा हो जावेगा।।

१५ - बिना पहिचान की प्रीति और प्रतीत का पूरा भरोसा और एतबार नहीं हो सकता और यह पहिचान बाहर के सतसंग और अन्तर के अभ्यास से आवेगी और दरजे बदरजे बढ़ती जावेगी।।

१६ - सच्ची और पूरी प्रतीत की महिमा बहुत भारी है। जिस वक्त जिस किसी को भाग से ऐसी प्रतीत आ गई, उसका उसी वक्त से काम बनना शुरू हो गया, बल्कि जो सच कहा जावे, तो उसी वक्त काम बन गया यानी जिस वक्त कि उसको सच्चे और कुल्ल मालिक का हाज़िर और नाज़िर होने का दिल में यकीन हुआ, उसी वक्त से उसके मन और इन्द्रियों की हालत बदल गई कि वे फिर ना-मुनासिब चाहें और ना-मुनासिब कामों में रूजू नहीं करेंगे और अपने मालिक को हर दम अपने संग मौजूद समझ कर उसके चरनों में गहरी प्रीति लावेंगे।।

१७ - देखो जब बाप बैठा है या उस्ताद या हाकिम मौजूद है, उस वक्त लड़के या नौकर कोई काम खिलाफ़ उनकी मर्ज़ी और हुक्म के नहीं कर सकते और न खेल कूद और ना-मुनासिब कामों की तरफ़ तवज्जह करते हैं और जब यह तीनों नज़र से हट गये, तो उसी वक्त लड़कों और नौकरों का मन बे-ख़ौफ़ होकर चाहे जिस काम में लग जाता है इसी तरह परमार्थी जीव का मन, जब वह अपने सच्चे माता पिता और मालिक और सतगुरु राधास्वामी दयाल को हर दम हाज़िर और नाज़िर देखता है, तब किस तरह और कामों में, सिवाय उनके जो राधास्वामी दयाल के पसन्द हैं, जा सकता है और सिवाय उनके और कौन ऐसा ज़बर है कि जिस में विशेष और गहरी प्रीति करेगा? जब ऐसी हालत मन की हो गई, तब और क्या करना बाकी रह गया? ऐसे परमार्थी जीव बहुत जल्द अभ्यास की मदद से रास्ता तै करते हुए अपने निज

घर में यानी कुल्ल मालिक राधास्वामी दयाल के सन्मुख पहुँच कर अपना काम पूरा कर सकते हैं ।।

१८ - जिस क़दर कार्रवाई परमार्थ की की जाती है, उस सब का मतलब यही है कि अभ्यासी को गहरी प्रतीत और प्रीति सच्चे मालिक के चरणों में हासिल होवे, तब उसका अभ्यास सुरत के चढ़ाने का सहज और सुखाला बनता जावेगा और जब तक कि प्रतीत और प्रीति में कसर है, उसी क़दर मन और इन्द्रिय भी डावाँडोल रहती हैं और अभ्यास भी जैसा चाहिये वैसा दुरुस्ती के साथ नहीं बनता, इस वास्ते कुल्ल परमार्थियों को मुनासिब है कि अंतर और बाहर सतसंग करके अपनी प्रतीत और प्रीति को मज़बूत करें और दिन २ बढ़ाते जावें, तो उनको अभ्यास का भी रस आता जावेगा और मन और इन्द्रियाँ भी सहज में भोगों की तरफ़ से किसी क़दर हट कर अंतर में शब्द और स्वरूप के आसरे उलटती जावेंगी और राधास्वामी दयाल की दया और रक्षा और क़ुदरत के परचे मिलते जावेंगे कि जिनसे प्रीति और प्रतीत दिन दिन बढ़ती जावेगी और एक दिन काम पूरा हो जावेगा ।।

१९ - अभ्यासी को चाहिये कि मन और माया और काल और कर्म के चरित्रों और झकोलों से होशियार रहे। यह सब अभ्यासी को अपने पदार्थ और तमाशे पेश करके रास्ते में रोकना और अटकाना चाहते हैं। सो जो कोई सतगुरु राधास्वामी दयाल को अगुवा करके और उनकी दया का बल लेकर चलेगा, उस पर किसी का ज़ोर या छल पेश नहीं जावेगा और आखिर सब थक कर रास्ते में रह जावेंगे और वह मैदान जीत कर उनके

घेर से सतगुरु राधास्वामी दयाल की दया से निकल कर बे-खौफ अपने निज देश में पहुँच जावेगा ।।

२० - मालूम होना चाहिये कि प्रतीत के दो दर्जे हैं। पहिले दर्जे की प्रतीत तवज्जह के साथ बचन सुन कर और बुद्धि से गौर के साथ विचार और निर्णय करके हासिल होती है। यह प्रतीत सतसंग के बचनों का रस देने वाली और अन्तर में अभ्यास शुरू कराने वाली है और दूसरे दर्जे की प्रतीत वह है कि जो अन्तर में अभ्यास करके रस और आनन्द और दया और मेहर के परचे पाकर मजबूत होती जावे ।।

२१ - यह दूसरे दर्जे की प्रतीत अडिग्ग है और इसको किसी किस्म के झकोले मन और इन्द्रियों के या निंदक और विरोधी जीवों के घटा नहीं सकते, बल्कि ज़्यादा मजबूत और पक्का करते हैं, क्योंकि अभ्यासी को अपने अन्तर की कार्रवाई का नतीजा और राधास्वामी दयाल की दया और रक्षा मुलाहज़ा करके इस क़दर ताक़त हासिल हो जाती है कि वह मन और इन्द्रियों की चाल कुचाल और निंदक और विरोधी जीवों की बात चीत और हाल को समझ कर, फ़ौरन होशियार हो जाता है और इनको काल का विघ्न जान कर, अपने सतसंग की समझ के बल से, इनका मुँह तोड़ देता है और फिर आइन्दा वे ऐसी हरकत उसके साथ रोज़-बरोज़ कम करते हैं, बल्कि शरमा कर और थक कर चुप हो जाते हैं और फिर यह प्रतीत अभ्यासी की दिन दिन बढ़ती और गहरी होती जाती है और एक दिन सच्चे और कुल्ल मालिक के दरबार में पहुँचा देती है ।।

सार बचन छन्द बन्द, भाग दूसरा, बचन ४९,
शब्द १९ के अर्थ नीचे लिखे जाते हैं

कड़ी

गुरु अचरज खेल दिखाया। सुरत नाम रतन घट पाया।।१।।

अर्थ - गुरु ने दया करके अचरज रूपी खेल घट में दिखाया। सुरत को नाम रूपी रतन यानी दसवें द्वार का शब्द प्राप्त हुआ।।

कड़ी

बकरी ने हाथी मारा। गउ कीन्हा सिंह अहारा।।२।।

अर्थ - सुरत ने मन को जीता और फिर सुरत ने काल को मारा।।

कड़ी

चींटी चढ़ गगन समाई। पिंगला चढ़ परबत आई।।३।।

अर्थ - सुरत चढ़ करके गगन में पहुँची। जो मन कि दौड़ना यानी चंचलता छोड़ कर निश्चल हो गया, वही पर्वत पर चढ़ गया यानी त्रिकुटी में पहुँचा।।

कड़ी

गूँगा सब राग सुनावे। अन्धा सब रूप निहारे।।४।।

अर्थ - जो शख्स कि दुनिया की तरफ़ और अंतर में बोलने से चुप्प हुआ, वही शब्द की धुनें सुनने लगा और जिस किसी ने बाहर से अपनी दृष्टि बन्द की, वही अंतर में रूप देखने लगा।।

कड़ी

मक्खी ने मकड़ी खाई। भुनगे ने धरन तुलाई।।५।।

अर्थ - मक्खी नाम सुरत का है जो मकड़ी यानी माया के घेर में जब तक थी, उसका खाजा हो रही थी और जब कि दसवें द्वार की तरफ़ उलट कर पहुँची तब

माया को निगल गई। भुनगे यानी जीव या सुरत ने सूक्ष्म शरीर को समेट कर आकाश में उठा लिया।।

कड़ी

धरती चढ़ वृक्षा बैठी। पक्षी ने पवन चुगाई।।६।।

अर्थ - सुरत चढ़ करके त्रिकुटी में पहुँची। मन जो सैलानी था, जब चढ़ कर त्रिकुटी में पहुँचा तब प्राण पवन को निगलता चला गया।।

कड़ी

जंगल में बस्ती ब्याई। बस्ती सब खिलकत खाई।।७।।

अर्थ - बस्ती यानी रचना, और रचना करने वाली नाम सुरत का है, सो उसने पिंड रूपी जंगल में उतर कर रचना की और फिर जब उलट कर त्रिकुटी या दसवें द्वार में पहुँची तब पिंड और ब्रह्मांड की रचना को निगल गई यानी समेट गई।।

कड़ी

मूसे से बिल्ली भागी। पानी में अग्नी लागी।।८।।

अर्थ - चढ़ने वाली सुरत को देख कर माया हट गई। अमी की धार जो कि सहसदलकँवल के मुक़ाम पर आई वही ज्योति स्वरूप होकर रोशन हो रही है और वही माया का स्वरूप है और वही अग्नि है।।

कड़ी

कउवा धुन मधुरी बोले। मेंडक अब सागर तोले।।९।।

अर्थ - जो मन कि पहले कड़ुवा वाक्य बोलता था और अपने मतलब के लिये औरों को दुःख देता था, वही त्रिकुटी में चढ़ कर मीठी बोली के साथ राग रागिनी सुनाता है। पिंड में नीचे का मन जो मेंडक के मुवाफ़िक़ थोड़ी ही हद्द में उछलता कूदता था,

त्रिकुटी में चढ़ कर भौसागर की तौल और नाप करता है।।

कड़ी

मूरख से चतुरा हारा। धरती में गगन पुकारा।।१०।।

अर्थ - मन जो कि पिंड में बैठ कर मूरखता से भोगों में फँस रहा था, जब गुरु कृपा से घट में चढ़ कर त्रिकुटी में पहुँचा, तब काल जिसने चतुराई करके जाल बिछाया था, उससे हार गया और फिर धरती यानी पिंड में त्रिकुटी के शब्द की धुनें फैलीं।।

कड़ी

राधास्वामी उलटी गई। उल्लू को सूर दिखाई।।११।।

अर्थ - राधास्वामी ने सुरत और मन के उलटने का यह हाल वर्णन किया और जो जीव कि उल्लू के मुवाफिक ब्रह्म रूपी सूरज का दर्शन नहीं कर सकते थे, उनको त्रिकुटी में चढ़ा कर ब्रह्म का दर्शन कराया।।

बचन पचासवाँ

संत अथवा राधास्वामी मत की निंदा का
सबब और निन्दकों का हाल

१ - मालूम होवे कि संत अथवा राधास्वामी मत (१) केवल प्रेम का मार्ग है और (२) इस मत में अभ्यास अन्तर के अन्तर में यानी निज घट में किया जाता है (३) बाहर सिवाय सतगुरु या साध के सतसंग के और सतगुरु और साध और प्रेमी जन की सेवा के और कोई रस्म या किसी किस्म का बरताव और

व्यवहार जारी नहीं है और (४) जो अभ्यास कि इस मत में कराया जाता है वह मन और रूह यानी सुरत के साथ किया जाता है और (५) इष्ट और निशाना सच्चे और कुल्ल मालिक राधास्वामी दयाल के चरणों का ऊँचे से ऊँचे देश में बाँध कर और शब्द की डोरी (जिसकी धुन घट घट में हर दम और हर वक्त हो रही है) पकड़ कर मन और सुरत को चढ़ाया जाता है ताकि महा निरमल और निरमाया परम चैतन्य के देश में पहुँच कर सुरत अपने सच्चे माता पिता राधास्वामी दयाल के चरणों का दर्शन पाकर अमर और अजर आनन्द को प्राप्त होवे और काल और माया के जाल और कष्ट और कलेश और जनम मरन के दुख सुख से पूरी और सच्ची रिहाई पावे और (६) इसी नज़र से अभ्यासी को शुरू से धुर पद में पहुँचने और अपने सच्चे और कुल्ल मालिक के चरणों के दर्शन की प्राप्ति की अभिलाषा और आसा बँधवाई जाती है और दूसरी इच्छा और ख्वाहिश का चाहे किसी किस्म की होवे, अभाव कराया जाता है और (७) संसार और उसके भोग बिलास और माया के सामान और पदार्थों की तरफ़ से उनकी नाशमानता और तुच्छ कीमत और क़दर समझा कर सच्चे परमार्थी के चित्त में थोड़ा बहुत सच्चा बैराग दिलाया जाता है और (८) सच्चे मालिक राधास्वामी दयाल और संत सतगुरु अथवा साधगुरु के चरणों की सच्ची प्रीति और इस तरह की प्रतीत दिल में पैदा की जाती है कि वे हर वक्त परमार्थी जीव के अंग संग और अंतर में हाज़िर और नाज़िर और हर दम रक्षक और सहाई मौजूद हैं और यह प्रीति और प्रतीत सिर्फ़ ज़बानी बातों और उपदेश से नहीं आती है,

बल्कि थोड़ा बहुत अभ्यास सुरत शब्द मार्ग का करके और अंतर में आनन्द और रस और परचे पाकर आप ही आप सच्चे अभ्यासी के हिरदे में जागती है और दिन दिन बढ़ती और पकती जाती है और उसके साथ ही अभ्यासी की हालत और उसका बरताव और व्यवहार भी थोड़ा बहुत अन्तर और बाहर बदलता जाता है यानी कुल्ल मालिक और सतगुरु और सतसंग में प्रीति ज़्यादा होती जाती है और उसी क़दर संसार और संसारियों से मेल मिलाप कम होता जाता है ।।

२ - अब मालूम होवे कि यही सबब है कि राधास्वामी मत के सच्चे परमार्थी जीवों से संसारी जीवों का मेल दिन दिन कम होता जाता है और ऐसी हालत उनकी यानी संसार के भोग बिलास और नामवरी और धन और स्त्री और औलाद में उनकी तवज्जह कम देख कर, संसारी जीव अचरज करते हैं और घबरा जाते हैं कि कहीं ऐसा न होवे कि रफ़ता रफ़ता वह परमार्थी जीव क़तई घरबार छोड़ कर दुनिया से अलेहदा हो जावे और जो मतलब उनका उससे बरामद होता है, वह ख़ब्त हो जावे । इस वास्ते तरह तरह के जतन और उपाय सोचते हैं कि जिससे उस परमार्थी की प्रीति और प्रतीत में खलल आ जावे और वह राधास्वामी मत को छोड़ देवे या यह कि सतसंग में जाना मौक़ूफ़ कर देवे और जो उनका कहना कुछ उस पर असर नहीं करता है तो अनेक तरह के इल्जाम सतसंग और सतसंगियों और सतसंगिनों पर लगा कर और अपने मन से नई नई हजो की बातें पैदा करके मशहूर करते हैं और उनको बदनामी देते हैं और धमकाते हैं और डराते हैं कि इसी शर्म और ख़ौफ़ के मारे वह सतसंग

छोड़ देवे और जो जीव कि अभी सतसंग में शामिल नहीं हुए हैं, वह ख़ौफ़ और बदनामी के सबब से वहाँ के जाने और शामिल होने से परहेज़ करें और रुक जावें।।

३ - अनेक तरह की निन्दा की बातें जो यह लोग बनाते हैं और मर्द और औरतों को बे-तकल्लुफ़ सुनाते हैं, इस जगह तफ़सील के साथ कहना फिज़ूल समझ कर सिर्फ़ दो चार बातें कि जिन पर यह साहब ज़्यादा ज़ोर देते हैं, लिखी जाती हैं कि जिससे सच्चे परमार्थी को ख़ास कर, और आम परमार्थियों को भी, उन बातों की असलियत मालूम हो जावे कि आया वह निन्दा में दाखिल हो सकती है या ऐन परमार्थ की चाल है और भक्ति मार्ग में ज़रूर दरकार है और पुराने से पुराने वक्तों से सब मतों में जारी है।।

४ - पहिला ज़ात पाँत का भेद - परमार्थ में आम तौर पर और भक्ति मार्ग में ख़ास कर ज़ात पाँत का भेद करना पाप में दाखिल है। यह क़ौल है कि — ज़ात पाँत पूछे नहीं कोय, हर को भजे सो हर का होय।। बड़े बड़े महात्मा जो पिछले वक्त में हुए और जिनको कुल्ल हिन्दू बड़ा मानते हैं, जैसे वशिष्ट जी और व्यास जी और नारद जी और सूत पौरानिक। अब मालूम करो कि इनकी क्या ज़ात थी। वशिष्ट जी गनिका^१ के पुत्र थे, व्यास जी मच्छोदरी(मछली पकड़ने वाले की लड़की) के और नारद जी और सूत जी दासी सुत थे। फिर परमार्थ की कमाई करके इनकी किस क़दर महिमा बढ़ी कि अब तक इनको सब कोई बड़ा मानते हैं और

अपने वक्त में यह बड़े बड़े महात्माओं के गुरु हुए और उनके बचन और बानी अब तक सब लोग मानते हैं और भाव के साथ पढ़ते हैं और सुनाते हैं ।।

५ - भीलनी कैसी नीची ज़ात थी और आप महाराज रामचन्द्र जी ने उसके जूँटे बेर खाये और जिन पंडितों और भेषों ने कि उसका नीची ज़ात के सबब से निरादर किया था, उन्हीं से महाराज ने उसका आदर और भाव करवाया और उसी के चरन ताल में धुलवा कर उसके जल को जो सड़ गया था, शुद्ध कराया ।।

६ - सुपच भक्त को जो ज़ात का भंगी था, कृष्णचन्द्र महाराज ने पाँडवों के यज्ञ में युधिष्ठिरजी को भेज कर बड़ी महिमा और आदर के साथ बुलवा कर और द्रौपदी के हाथ से रसोई बनवा कर चौके में बिठला कर भोजन करवाया, तब घंटा बजा और यज्ञ सुफल हुआ ।।

७ - महाराज कृष्णचन्द्र ने अहीर के घर में परवरिश पाई और ग्वालों के संग अरसे तक उनका बरताव रहा और अब सब ज़ात के लोग उनकी पूजा करते हैं और उनकी प्रसादी और चरनामृत मन्दिरों में लेते हैं । रामचन्द्र जी महाराज ज़ात के क्षत्रिय थे । उनकी भी पूजा तमाम जमाने में जारी है ।।

८ - सिवाय इनके बहुत से भक्त, हिन्दू और मुसलमान, इस कलियुग के ज़माने में पैदा हुए और उनमें से अकसरों की पूजा और भाव जगह जगह जारी है, जैसे कबीर साहब ज़ात के जुलाहे यानी कोली, बनारस में, और पलटू साहब ज़ात के बनिया, अयोध्या

में, और दादू साहब ज़ात के धुनियाँ, राजपूताने में, और गरीब दास जी, ज़ात के जाट, बाँगर में, और नानक साहब, ज़ात के खत्री, और नामदेव छीपी और सेना नाई और सरबर सुलतान मुल्क पंजाब में, और चैतन्य स्वामी बंगाल में और गूँगा पीर जो पहिले क्षत्रिय थे और फिर पीछे मुसलमान हो गये और मैनपुरी के ज़िले में जखड़िया भंगी और अमरोहे और जलेसर में मियाँ साहब और आगरे में कमालखाँ और कुएँवाला भंगी मसानिया और ज़ाहिर पीर मुसलमान और बूढ़ाबाबू धोबी और ख्वाजा जी अजमेर में और अनेक भक्त और अनेक भूत प्रेत जगह जगह सर्व ज़ात वाले पूज रहे हैं। यह हाल सिर्फ़ इस मुल्क में ही नहीं है, बल्कि तमाम पृथ्वी में यही दस्तूर भक्तों, और भी भूत प्रेतों, की पूजा का जारी है।।

९ - विलायतों में जगह २ भक्तों के और शहीदों के मज़ार बने हुए हैं और हर साल एक या दो दफ़े हर जगह मेले होते हैं और सैकड़ों कोसों से लोग दर्शन के वास्ते आते हैं और भेट पूजा चढ़ाते हैं और दुआयें माँगते हैं।।

१० - इस मुल्क यानी हिन्दुस्तान में भी कोई ऐसा देश नहीं है, जैसे पंजाब, गुजरात, दक्षिण राजपूताना, बंगाल और हिन्दुस्तान ख़ास यानी अम्बाले से लगा कर बनारस तक, और उड़ीसा वगैरा कि जहाँ ऐसे स्थान न होवें और पूजा जारी न होवे। हज़ारहा हिन्दू मुसलमान भक्तों और फ़कीरों और शहीदों की ज़ियारत और पूजा के वास्ते जाते हैं।।

११ - सिवाय मालिक के भक्तों के और बहुत से कम-जात देवता और सिद्ध और भूत प्रेत बने हुए जा-ब-जा पुज रहे हैं और कोई मर्द या औरत या पंडित या ब्राह्मण या भेष ऐसी पूजा पर तान नहीं मार सकते हैं, बल्कि आप उस पूजा में शामिल होते हैं और जो चीजें कि उनके देखने और छूने के काबिल नहीं हैं, उनमें बे-तकल्लुफ़ बर्तते हैं, जैसे सुअर के बच्चे और बकरे और भैंसे कटवाते हैं और शराब की बोतल भोग में ले जाते हैं और खून का टीका माथे पर लगवाते हैं और गोश्त का परसाद बँटता है।।

१२ - जो लोग कि वेद और शास्त्र की पक्ष करते हैं और उनको कभी आँख से भी नहीं देखा और न पढ़ा और न सुना, उन्हीं के घर में ऊपर की लिखी हुई नाकिस पूजा जारी हैं और वहाँ वे दम भी नहीं मार सकते, बल्कि जोरू और लड़कों के साथ, आप उस नाकिस पूजा में शामिल होते हैं और जो परसाद वहाँ तकसीम होता है, वह माँग २ कर लेते हैं और अपने बच्चों को खिलाते हैं।।

१३ - दूसरा परसादी देने और लेने पर एतराज - ज़ाहिर है कि यह रस्म गुरु की परसादी लेने की सब मतों में कदीम से जारी है और उसी मुवाफिक मंदिरों में परसादी और चरनामृत बाँटने का दस्तूर जारी है। अब समझना चाहिये कि जिस वक्त वे महात्मा जिन की मूर्ति कि मन्दिर में पधराई गई है, मौजूद होंगे तो उस वक्त वे भोग लगा कर यानी जूँठा करके परसाद सेवकों और भाव वालों को बाँटते होंगे, क्योंकि वे अपने

वक्त्र के गुरु और मालिक से मिलने का रास्ता बताने वाले थे ।।

१४ - इसी तरह से हर एक स्थान जहाँ महात्मा और भक्तों की समाधि या कोई निशान मौजूद है और उसके दर्शन और पूजा के वास्ते सैकड़ों कोसों से लोग आते हैं, तो वहाँ पर भी परसाद ब-दस्तूर बाँटा जाता है और पहले बाँटने से ध्यान करके उन महात्माओं को भोग लगाया जाता है, तो अब विचारना चाहिये कि जिस वक्त्र वे महात्मा जिन्दा थे, उस वक्त्र उनके भाव वाले पहले उनको खिला कर परसादी लेते होंगे और उन महात्मा की ज्ञात पाँत का कुछ ख्याल कोई नहीं करता होगा ।।

१५ - और ज़ाहिर है कि जितने औतार और सन्त और साध और भक्त और महात्मा पिछले वक्त्रों में पैदा हुए और जिनकी पूजा आम तौर पर जा-ब-जा हर एक देश में (जैसा कि ऊपर की दफ़ा में ज़िकर हो चुका है) जारी है, इन में से कोई भी ज्ञात का ब्राह्मण नहीं था, बल्कि बहुत से नीची ज्ञात में प्रकट हुए, पर उनकी परसादी गुरु भाव करके उनकी मौजूदगी में, और भी बाद उनके चोला छोड़ने के, सब सेवक और भाव वाले जीव लेते चले आये हैं और इस ज़माने में भी हर कोई औरत और मर्द अपने २ गुरु की परसादी चाहे वे कबीर पन्थी हैं या नानक पन्थी या दादू पन्थी या कोई और भेष और पन्थ में से हैं या गुसाँई वगैरा, बगैर दरियाफ़्त करने उनकी ज्ञात पाँत के, लेते हैं, बल्कि गोकुलस्थी गुसाँइयों का उगाल भी बड़े शौक और भाव के साथ गहरी भेंट और पूजा देकर लेते हैं और

जगन्नाथ जी में हर एक ज्ञात के जात्रियों की जूँठन खुद वहाँ के पुजारी और पंडे और सब कोई आपस में खाते हैं और उसको परसाद समझ कर दूर दूर अपने घरों में ले जा कर खाते हैं और अपने कुटम्बियों को बाँटते हैं।।

१६ - और मथुरा वृन्दावन में सब ज्ञात वाले मन्दिरों में एक जगह बैठ कर दाल रोटी और कढ़ी चावल और खिचड़ी वगैरा की परसादी खाते हैं और सखरन निखरन का बिलकुल भेद नहीं करते और बहुतेरे आदमियों के हाथ अपने मकान पर मँगवा लेते हैं और कभी २ गुसाई लोग अपने आदमियों के हाथ घरों पर भिजवा देते हैं और मन्दिर से अपने घरों पर भी ले जाते हैं।।

१७ - बहुतेरे लोग जो भेष नेष्टा रखते हैं, वे कुल्ल भेषों की बगैर दरियाफ्त करने ज्ञात और पाँत के, चरनामृत परसादी लेते हैं और यह दस्तूर पंजाब और सिंध वगैरा में आम तौर पर जारी है।।

१८ - और मुसलमानों में भी गुरु का उलिश यानी जूँठन भाव के साथ लेकर खाते हैं।।

१९ - खुलासा यह है कि गुरु और साध और महात्मा और गुसाई और साहब-जादे और हर एक पन्थ के महन्तों और गद्दी-नशीनों की परसादी खाना आम तौर पर सब देशों और सब मतों में जारी है। फिर जो लोग कि इसको बुरा समझते हैं और इसकी निंदा करते हैं, वह परमार्थ के हाल और चाल से बिलकुल बे-खबर हैं और आप कुछ भी परमार्थ की करनी नहीं करते और ज्ञात पाँत या विद्या और बुद्धि या धन और हुकूमत के

मान और अहंकार में डूबे हुए हैं, फिर ऐसे लोगों की निंदा और तान और हँसी के बचनों का सच्चे परमार्थियों को किसी सूरत में ख्याल करना अपनी भक्ति और परमार्थ की कमाई में खलल डालना है।।

२० - देखो तमाश-बीनों को कि मुसलमानी और ईसायन और नीच ज्ञात वाली औरतों के साथ मुहब्बत करते हैं और उनके घरों पर रात दिन पड़े रहते हैं और वहीं खाते पीते हैं या ऐसी औरतों को अपने घरों में लाकर रखते हैं और जो उनसे औलाद पैदा होती है, उसके साथ वैसा ही बरतावा करते हैं, जैसा कि शादी की हुई बीवी की औलाद के साथ बर्तते हैं और अपनी बिरादरी और ज्ञात वालों का कुछ भी ख़ौफ़ या ख्याल न करके खुला-खुली ऐसे काम करते हैं और फिर उनसे कोई कुछ नहीं कहता और न उनको ऐसे काम से रोक सकता है।।

२१ - इसी तरह बहुत से ऊँची ज्ञात वाले लोग गोश्त और शराब खाने पीने के वास्ते डाक बँगले और अँगरेज़ी होटल यानी मुसाफ़िर घर में जहाँ मुसलमान बावरची सब तरह का गोश्त और खाना पकाते हैं, जाकर खाना खाते हैं और बे-ख़ौफ़ इस काम में बर्ताव करते हैं।।

२२ - बाजे गोश्तवालों की दुकान से कलिया और कबाब खरीद करके और अपने मकान पर लाकर खाते हैं। इन लोगों पर कोई बिरादरी के लोग तान नहीं मारते हैं और न उनको इस काम से रोकने का जतन करते हैं।।

२३ - और बहुतेरे ऊँची ज़ातवाले नौकरी की हालत में उन चीज़ों को जिनका छूना उनकी बिरादरी में पाप और निहायत नापाक समझा जाता है, रोज़मर्रा अपने हाथ से उठाते और धरते हैं और वे काम जो उन्हें नहीं करने चाहिये, हर रोज़ करते हैं और कुछ छूत उसमें नहीं मानते, पर परमार्थ के स्थान में पहुँच कर और सच्चे परमार्थियों से बातचीत करने के वक़्त बड़ा अहंकार अपनी ज़ात का दिखाते हैं और अपने तई महा पवित्र समझते हैं और धन के लिये नीच से नीच जगह पर दीनता और आधीनता के साथ बर्ताव करते हैं, लेकिन परमार्थ के फ़ायदे के वास्ते कभी सिर भी नहीं झुकाते और जो कुछ लाभ न होवे तो ऐसी जगह कदम भी नहीं रखते हैं।।

२४ - फिर जो लोग कि गुरु भक्ति अपने जीव के कल्याण के वास्ते कर रहे हैं, उनको अपनी भक्ति की चाल के बरताव में मूरख और नादान और परमार्थ के विरोधी जीवों की निंदा का ख़्याल करना किस तरह दुरुस्त हो सकता है?

२५ - वेद और शास्त्र के हुक्म के मुवाफ़िक़ पिछले वक़्तों में सब जीव पहले ब्रह्मचर्य अवस्था धारण करते थे और उस अवस्था में बराबर गुरु के पास रह कर उनकी सेवा करते थे और परशादी खाते थे और ब्रह्म विद्या पढ़ते थे और गुरु से उपदेश लेकर अभ्यास करते थे। पर इस वक़्त में वह चाल बहुत कम जारी है, बल्कि बन्द हो गई और इस सबब से लोग गुरु और गुरु भक्ति की महिमा से बे-ख़बर हैं और अपनी ओछी समझ और अनजानता से सच्चे परमार्थी अभ्यासियों की

कार्रवाई पर तान और तिश्ना लगा करके पापी और निंदक बनते हैं।।

२६ - अब जो कोई कि सच्चा परमार्थ कमाना चाहता है, वह खुद विचार ले कि ऐसे नादान, अहंकारी और निगुरे संसारियों की बात काबिल सुनने और मानने के है या नहीं। यह लोग रात दिन चूहों, बिल्लियों, कुत्तों, मक्खियों, चींटियों और चिड़ियों का जूँठा खाते हैं और गुरु और भक्त जन की परशादी लेने वालों पर तान मारते हैं। इस जगह पर तुलसी दास जी का एक शब्द जो उन्होंने ऐसे लोगों की निस्वत कहा है, लिखा जाता है: -

ऐसी चतुरता पर छार।। टेक।।

हरत पर धन धरत रुच रुच, भरत उद्र अहार।
नेकहू नहिं प्रीति गुरु से, महा लम्पट जार।।

ऐसी चतुरता.।।१।।

मात मरि है पितहु मरि है, मरि है कुल परिवार।
जानत एक दिन हमहु मरि हैं, तऊ न तजत विकार।।

ऐसी चतुरता.।।२।।

गुरु प्रसाद में छूत लावत, करत लोकाचार।
नारि का मुख धाय चूमत, अधर^१ लिपटी लार^२।।

ऐसी चतुरता.।।३।।

संत जन से द्रोह राखत, नात साढू सार।
तुलसी ऐसे पतित जन को, तजत न कीजे बार।।

ऐसी चतुरता.।।४।।

२७ - और एक पद दूसरा भी तुलसीदास ने निस्तब परमार्थ के विरोधियों के लिखा है। उसकी भी

दो तीन कड़ी लिखी जाती हैं। इसमें समझाया है कि चाहे कैसे ही नज़दीक के रिश्तेदार हों और जो वे परमार्थ में विरोध करें तो उनको दुश्मन के मुवाफ़िक़ जान कर क़तई छोड़ देवे।।

जिनके प्रिय न राम बैदेही।।टेक।।

तजिये तिनहिं कोटि बैरी सम यद्यपि परम सनेही।।१।।

पिता तजे प्रहलाद, विभीषन बंधु, भरत महतारी।

बलि गुरु तजे, नाह^१ बृजबनिता, भए जग मंगलकारी।।२।।

२८ - सतगुरु राधास्वामी दयाल ने भी ऐसे बाब^२ में एक शब्द फ़रमाया है जिसमें हुक्म है कि जहाँ तक बने कुटुम्बी और रिश्तेदारों से मेल रखते हुए भक्ति करे तो इसमें दोनों का फ़ायदा होगा, लेकिन जो उनमें से कोई परमार्थ में बे-मतलब विघ्न डाले और सख़्त विरोधी मालिक के भजन और गुरु भक्ति का होवे और किसी तरह उस पर अपना क़ाबू न चले तो दीनता और मुलायमियत के साथ उससे अलेहदा हो जाने में किसी तरह का पाप और दोष नहीं है, क्योंकि इस बात का बड़ा ख़्याल रखना चाहिये कि मूर्ख जीव जो अपनी अनजानता से परमार्थ में विघ्न डालते हैं, उनके संग और सबब करके किसी तरह अपनी भक्ति में ख़लल न पड़े, नहीं तो जनमानजनम पछताना पड़ेगा और उनका भी ऐसी चाल चलन से भारी नुक़सान होगा यानी बजाय उनके जीव के कारज होने के सच्चे परमार्थी के संग साथ से उनके सिर पर निन्दक और विघ्न कारक होने का पाप का पहाड़ चढ़ेगा और उसके एवज में बहुत दुख उनको सहने पड़ेंगे, क्योंकि जैसे एक आदमी को सच्चे परमार्थ में लगाने का भारी पुन्य होता है और

उपकारक पर मालिक की दया आती है और उसका उद्धार जल्दी होता है, ऐसे ही परमार्थ से हटाने वाले या परमार्थ की करनी में विघ्न डालने वाले को ऐसा भारी पाप होता है कि जिसके सबब से उसको इस जनम में और भी आगे के जनम में दुख भोगने पड़ते हैं।।

शब्द

धोखा मत खाना जग आय पियारे।
 धोखा मत खाना जग आय।।१।।
 कोई मीत न जानो अपना।
 सब ठग बैठे फाँसी लाय।।२।।
 जब सच्चा होय चले डगर गुरु।
 तबही चौकें रोकें आय।।३।।
 ऊँच नीच कहें बचन तोख के।
 मन को तेरे दें भरमाय।।४।।
 इन से रहना समझ बूझ कर।
 हैं यह बैरी हित दिखलाय।।५।।
 तेरी हानि लाभ नाहिं सोचें।
 अपने स्वार्थ रहें लिपटाय।।६।।
 तू भी चतुरा गुरु का प्यारा।
 उन सँग रहु गुरु चरन समाय।।७।।
 उनको भी इस भाँति भलाई।
 तेरी भक्ति न थकती जाय।।८।।
 जो बेमुख गुरु भक्ति नाम से।
 कोई तरह काबू नहिं पाय।।९।।
 तो जुगती से दीन विधी से।
 छोड़ चलो सँग दोष न ताय।।१०।।
 जो सन्मुख गुरु भक्ति नाम से।
 होयँ कदाचित मेल मिलाय।।११।।

राधास्वामी कहत बनाई।
 बहुर बहुर तू भक्ति कमाय।।१२।।
 भक्ति न छूटे कोई जुक्ति से।
 नहिं तो बहु विधि रहो पछिताय।।१३।।

२९ - तीसरा पुरुष और स्त्रियों को एक गुरु धारन करके दूसरा गुरु करना। यह निहायत कम समझ और ओछी बुद्धि वालों की बात है। वे कहते हैं कि स्त्रियों का गुरु उनका पति है, दूसरा गुरु धारन करने की उनको ज़रूरत नहीं है। और इसी तरह से पुरुषों का गुरु वह पंडित या पुरोहित है कि जिसने उनको यज्ञोपवीत यानी जनेऊ पहिनाया। जो यही बात दुरुस्त है तो फिर परमार्थ की समझ और करनी तो ख़तम हुई, क्योंकि पुरुष अपनी २ स्त्रियों से सिवाय दुनिया के कारोबार के या निहायत नीचे दरजे की सेवा और ख़िदमत के, जैसे रोटी पकाना, मकान और बर्तन साफ़ करना और लड़कों को खिलाना या अपने भोग बिलास के, और कोई काम नहीं लेता और न उनको परमार्थ की बात सुनाता और समझाता है, फिर ऐसे गुरु से क्या फ़ायदा परमार्थ का या अंतर की आँख खुलने का या मालिक की पहिचान और उसके मुनासिब भजन और बंदगी करने का हासिल हो सकता है? जैसे कि वह पुरुष परमार्थ और परमार्थी विद्या से खाली है, ऐसे ही उसकी स्त्री भी ख़ाली रहेगी। और जो हर एक ऊँची क़ौम का दस्तूर जो इस वक़्त में जारी है, देखा जाता है तो मालूम होता है कि बहुत सी जगह कुल्ल स्त्रियाँ बेवा और सुहागिन बराबर गुरु धारन करती हैं और कहीं २ सिर्फ़ बेवा स्त्रियाँ गुरु धारन करती हैं। जो निन्दकों की यह बात सही है कि स्त्रियों की मुतलक़

गुरु करना ज़रूर नहीं, तो फिर बेवा होने पर उनको भेषों या पंडितों या साहब-ज़ादों या गुसाँइयों से क्यों उपदेश दिलाया जाता है, उनके पति का ही उपदेश क्यों नहीं काफ़ी समझा जाता है? पर किसी को भी अपने पति से कुछ परमार्थी मदद नहीं मिलती, नहीं तो बेवा होने पर वह उसी की कार्रवाई करती। इससे साफ़ ज़ाहिर है कि उन लोगों की यह निन्दा की बातें बिल्कुल नादानी और बे-ख़बरी के सबब है कि अपने और बिरादरी के घरों के हाल से अच्छी तरह से वाकिफ़ नहीं हैं और दूसरों पर तान मारने को तैयार होते हैं।।

३० - इसी तरह जो पुरुषों को जनेऊ देने वाले से उपदेश काफ़ी मिल जाता, तो फिर वे उसी के मुवाफ़िक़ कार्रवाई करते और परमार्थी फ़ायदा उससे उठाते, पर सब जगह यह बात देखने में आती है कि सिवाय उन लोगों के (कि जिनका मत यह है कि दुनिया के भोग विलास करना और जैसे तैसे धन जमा कर के अपने मन की दुनियावी चाहों के पूरा करने में खर्च करना और जिनका ख़ुदा और परमेश्वर धन है कि उस की प्राप्ति के वास्ते जैसी तैसी ख़िदमत और चाहें, जिसकी नौकरी होवे, बड़ी ख़ुशी और उमंग के साथ बजा लाना और जिनका गुरु स्त्री है कि जैसे वह हुक्म करे, उसकी दिल और जान से तामील करना) और जितने ऊँची ज़ात वाले लोग हैं, वे ज़रूर दूसरा गुरु धारण करते हैं यानी जो टेकी हैं, वह अपने घराने की चाल और रस्म के मुवाफ़िक़ वंशावली गुरु धारण करते हैं और जो सच्चे खोजी परमार्थ के हैं, चाहे ऐसा खोज उनके मन में पहले ही यानी वंशावली गुरु करने से

पैदा होवे या पीछे, वे सच्चा और भेदी गुरु तलाश करके जिस मत और पंथ में मिले, उसको अपना गुरु धारण करके अपना जन्म सुफल करते हैं, फिर इस मामले में भी उन निंदक साहिबों की बे-ख़बरी और नादानी, अपनी बिरादरी और कुल्ल ऊँची कौमों की रस्म और चाल से ज़ाहिर है।।

३१ - अब समझना चाहिये कि गुरु नाम परमार्थ का रास्ता बताने वाले और अन्धेरे में प्रकाश कराने वाले का है, सो जब कि यह ताक़त किसी में पाई नहीं जाती तो उसका नाम गुरु किस तरह हो सकता है? जो लोग कि टेकी हैं और सच्चे परमार्थ से बे-ख़बर, अपने बाप दादे के गुरु की औलाद से जो कोई मिले, चाहे वह कुछ जानता है या नहीं, उसी को गुरु बनाते हैं, लेकिन जब उनके दिल में सच्चा खोज पैदा होता है तब वे देखते हैं कि जिसको उन्होंने गुरु बनाया, वह मुतलक़ गुरुवाई की चाल से और असली परमार्थ से आप बे-ख़बर है, फिर दूसरे को वह क्या बतावेगा और जीव के कल्याण के मामले में उस की क्या मदद करेगा, तब लाचार होकर वे भेदी और अभ्यासी गुरु खोज कर उसकी सरन लेते हैं और अपने जीव का कारज उसके वसीले से बनवाते हैं, तो अब समझना चाहिये कि ऐसे नादान गुरु के छोड़ने में क्या पाप और बुराई हुई? जो कोई अपने लड़के को पढ़ाना चाहता है और किसी उस्ताद के पास उसको भेजता है, तो जो वह उस्ताद पढ़ाने के क़ाबिल है तो ख़ैर, नहीं तो फ़ौरन उसको दूसरा उस्ताद तलाश करके उसके सुपुर्द करता है और जो विद्यार्थी कि एक उस्ताद से पढ़ता है और जब उस को ज़्यादा इल्म की चाह होती है या बड़ी

बड़ी किताबें पढ़ना चाहता है कि जो वह उस्ताद नहीं पढ़ा सकता और समझा सकता है, तो वह दूसरे उस्ताद को जो उससे ज़्यादा इल्म रखता है, तलाश करके उससे इल्म पढ़ना शुरू करता है। जो वह यह टेक बाँधता कि एक उस्ताद करके दूसरा नहीं करना चाहिये या जो लड़के मदरसे में एक दरजे में पढ़ते हैं, वह उमर भर उसी उस्ताद से पढ़ने का इरादा करें और ऊँचे दरजे में चढ़ना न चाहें या दरजा चढ़ने पर भी उस उस्ताद को न छोड़ें, तो ये सब कौदन रहेंगे और उन को तरक्की इल्म की कभी हासिल न होगी। इसी तरह जो वंशावली गुरु या अपने पति को गुरु मान कर बैठे रहेंगे वे परमार्थ में हमेशा कौदन और मूरख बने रहेंगे और उनको कुछ परमार्थी फ़ायदा हासिल न होगा। संतों ने कहा है कि : -

सुरत शब्द बिन जो गुरु होई।
ताको छोड़ो पाप कटा॥

दोहा

ओछे गुरु की टेक को, तजत न कीजे बार।
द्वार न पावे शब्द का, भटके बारम्बार॥
गुरु मिला है हृद का, बेहद का गुरु और।
बेहद का गुरु जब मिले, तब लगे ठिकाना ठौर॥

गुरु सोई जो शब्द सनेही।
शब्द बिना दूसर नहिं सेई॥
शब्द कमावे सो गुरु पूरा।
उन चरनन की होजा धूरा॥
और पहिचान करो मत कोई।
लच्छ अलच्छ न देखो सोई॥
शब्द भेद लेकर तुम उनसे।
शब्द कमाओ तुम तन मन से॥

३२ - अब जो कोई ऐसी टेक बाँधते हैं कि एक गुरु करके दूसरा नहीं करना चाहते, उनको जानना चाहिये कि उनके मन में परमार्थ की चाह बिल्कुल नहीं है, नहीं तो वह परख कर गुरु धारण करते या जो गुरु पुरानी रस्म के मुवाफ़िक़ उन दिनों में कि जब परमार्थ का खोज और शौक़ नहीं था, कर लिया था तो फिर सच्चा और पूरा गुरु खोज कर धारण करते, लेकिन संत अथवा राधास्वामी मत का उपदेश संसारी और टेकी जीवों के वास्ते नहीं है, सिर्फ़ उन लोगों के वास्ते है कि जिनको अपनी और दुनिया की हालत देख कर सच्ची विरह और ख़्वाहिश अपने जीव के कल्याण की हृदय में उपजी है। ऐसों की शान्ति सिवाय सच्चे और पूरे गुरु के कोई दूसरा नहीं कर सकता है और इन्हीं जीवों को पूरे गुरु की क़दर और पहिचान भी आवेगी ।।

३३ - कहा है कि

गुरु कीजे जान और पानी पीजे छान

जिसने बे-जाने और बे-समझे गुरु कर लिया उसे अन्त में पछताना पड़ेगा ।।

३४ - आज कल के वंशावली गुरुओं का यह हाल है कि अपने चेले को वसीयत करते हैं कि बाद उनके मरने के उनकी गया करे ताकि उनके जीव को स्वर्ग मिले। जब ऐसे गुरु मिले कि चह आप चेले की गया करने पर अपने जीव का कुछ कल्याण समझते हैं, तो अफ़सोस है ऐसी गुरुवाई के नाम पर, और हज़ार अफ़सोस है ऐसे मूर्खों की समझ पर, कि जो ऐसे नादानों को अपना गुरु बनाते हैं। ऐसे गुरु और चेले ज़रूर सन्तों की और उनके सेवकों की निन्दा करेंगे

और उन निन्दा के बचनों को वे जीव सुनेंगे और मानेंगे, जो इन नादान और मूरख गुरु-चेलों से भी बढ़ कर मूरख और निपट संसारी हैं।।

३५ - चौथा औरतों के सतसंग में शामिल होने से लिहाज परदे का न रहना। मालूम होवे कि औरत और मर्द में सुरत बराबर मौजूद है और ताक़त भी उसकी सिवाय जिस्मानी यानी देही की कुव्वत की (जिसमें थोड़ी कमी व बेशी है) बराबर है।।

३६ - देखो आज कल लड़कियाँ मदरसे में पढ़ कर मिस्त्र लड़कों के बी.ए. और एम.ए. और डाक्टरी का दर्जा हासिल करती हैं और इसी तरह भक्तमाल की पोथी के पढ़ने से मालूम होगा कि पिछले वक्तों में बहुत सी स्त्रियाँ भक्त हुईं और उनको भारी दरजा मालिक के दरबार से मिला कि अब तक उनका नाम बड़े भाव और प्रेम के साथ लोग लेते हैं।।

३७ - अब विचारना चाहिये कि यह दर्जे विद्या या भक्ति और परमार्थ के, परदे में रहने से, कभी हासिल नहीं हो सकते और जो कि शुरू से बराबर परदे में रहती हैं, उनकी समझ और अक्ल निहायत मोटी और ओछी होती है और अपने जीव के कल्याण की उनको कुछ भी ख़बर नहीं होती।।

३८ - किस क़दर अफ़सोस की बात है कि जो औरतें क़ाबिल विद्या के पढ़ने और भक्ति की कमाई करने के हैं, वे सिर्फ़ नीच से नीच कामों में जो कि दो चार रूपये महीने की मजदूरनी कर सकती है, लगाई जावें और विद्या और भक्ति के फ़ायदे से महरूम रही

आवें, बल्कि ऐसी अटकें उनके वास्ते लगाई जावें कि वे इस दौलत से बिलकुल बे-नसीब रहें ।।

३९ - बहुत विद्या पढ़ने की इस क़दर ज़रूरत नहीं है, लेकिन इतना ज़रूर चाहिये कि जिस में वह अपने माँ बाप भाई बन्धु और खाविन्द और लड़के को चिट्ठी लिख पढ़ सकें और अपने घर का हिसाब किताब लिख लेवें और अपने मत की परमार्थी पोथी पढ़ कर समझ लेवें ।।

४० - अब ख़्याल करो कि जो उनको इस क़दर ताक़त हासिल हो गई और रास्ता भी परमार्थी अभ्यास का बता दिया गया, तो चाहे वे घर में रहें और चाहे परदेश में अपने पति के साथ उनको अकेले रहना पड़े, उनके पास हमेशा सच्चा और निर्मल और प्रेम पैदा करने और बढ़ाने वाला संगी पोथी के स्वरूप में मौजूद रहेगा । जब सब कारोबार घर के से फ़ुरसत हुई, उसी वक़्त पोथी को पढ़ने लगें तो किस क़दर फ़ायदा होगा कि उनका वक़्त मालिक की याद या अपने मन और इन्द्रियों की सम्हाल के ख़्याल में बसर होगा और निन्दा स्तुति के पाप और फ़िज़ूल इधर उधर की बातें और इसकी उसकी गिलह और चबाव करने से बच जावेंगी ।।

४१ - स्त्रियों के जाहिल और मूर्ख रखने का सारा पाप और भार उनके पुरुषों की गर्दन पर है, क्योंकि जो पुरुष आप सच्चा परमार्थी होगा, वह अपनी स्त्री को भी ज़रूर शरीक करेगा और जो आप थोड़ी विद्या की क़दर जानेगा कि जिस से उसकी स्त्री उसको, और वह अपनी स्त्री को, चिट्ठी पत्री भेज सके और घर का हिसाब किताब लिख सके, तो वह ज़रूर अपनी

स्त्री को इस क़दर विद्या ज़ोर देकर पढ़वावेगा और उस को पोथी पढ़ने और परमार्थी अभ्यास करने पर तवज्जह दिलाता रहेगा कि जिस से उस स्त्री का, और भी उस पुरुष का, इस दुनिया में और परलोक में भला होवे और पाप कर्मों से बचें ।।

४२ - और जो आप पूरे गुरु से नहीं मिले और कुछ परमार्थ की कार नहीं करते और अपने वक़्त और अपनी नर देही की क़दर नहीं जानते, वे आपही अभागी रहे और अपनी स्त्री को भी अभागी बनावेंगे और इस पाप का फल आगे भोगेंगे क्योंकि जिस ने नर देही पाकर उसको पशु की तरह मेहनत मज़दूरी और खान पान में खर्च किया, वह मनुष्य, चाहे स्त्री होवे चाहे पुरुष, पशु के समान है ।।

४३ - अब परदे के मामले में ख़्याल करो कि किस क़दर स्त्रियों की परदा-दारी लोग कर सकते हैं। जब स्त्रियाँ गंगा जमुना नहाने जाती हैं या तीर्थों के मेले और तमाशे में जाती हैं और जा-ब-जा तीर्थ के मुक़ाम पर मन्दिरों में दर्शन करती फिरती हैं या अपनी ज़ात और बिरादरी में तीज त्योहार और ज्यौनार और सियापा और मुहकान वग़ैरा में जाती हैं या जब अपने गुरु या इष्ट देव की सवारी के साथ बाजार में निकलती हैं या सीतला और बराही और देवी भवानी या और कोई देवता की ख़ास २ वक़्त पर पूजा को जाती हैं, उस वक़्त सरे बाज़ार और गली और कूचों में बे-तकल्लुफ़ मुँह खोले हुए और उमदा उमदा पोशाक और ज़ेवर पहने हुए बराबर निकलती हैं और सब की नज़र उन पर पड़ती है और मंदिरों में और मेलों में बराबर औरत

और मर्दों की भीड़ भाड़ में धक्के खाती हैं और दरिया पर सैकड़ों मर्द और औरत के रू-ब-रू नहाती हैं। अब विचारो कि वहाँ किस क़दर परदा कायम रहता है और किस क़दर गैर आदमियों की रोक और अटक हो सकती है? सिवाय इसके जब रेल में सवार हो कर पहरों और दिनों का सफ़र दिन और रात में करती है और उसी रेल गाड़ी में गैर मर्द ऊँची और नीची जात वाले और ग़ैर क़ौम वाले भी बैठे हुये हैं और स्टेशन पर उतर कर भीड़ भाड़ में होकर गुजरती हैं, वहाँ किस क़दर परदा हो सकता है और शादी और ग़मी के वक़्त अपने घरों में किस क़दर मर्द जमा होते हैं और वहाँ औरत और मर्द मिल कर कार्रवाई करते हैं।।

४४ - और अब सतसंग का हाल सुनिये कि वहाँ सिर्फ़ उम्र-रसीदा यानी बूढ़ी औरतें ख़ास कर शामिल होती हैं और उनके साथ भी कोई न कोई उनका ख़ास रिश्तेदार संग होता है और पहिले तो नौ-जवान औरतें आम सतसंग में शामिल नहीं की जाती हैं, अलेहदा परदे में बिठाई जाती हैं कि जहाँ से परदे में वे बचन सुन सकती हैं और जो कोई सतसंग में कभी कभी बैठती हैं तो उनके ख़ाविन्द या माँ बाप या भाई या लड़के उनके संग होते हैं और एक तरफ़ जो औरतों के वास्ते मुक़र्रर है और जहाँ कोई मर्द नहीं बैठता है, उनकी बैठक रहती है और जब सतसंग बरख़ास्त होता है, तब उसी वक़्त अपने रिश्तेदारों के साथ, बाद उठ जाने मर्दों के, अपने अपने घर चली जाती हैं और जो कोई ठहरती हैं तो वह जनाने मकान में बैठती हैं, मर्दों की सफ़^१ में कोई औरत नहीं बैठती और न किसी की

आपस में बात चीत होती है, बल्कि मर्दों की भी आपस में बात चीत बहुत कम होती है, क्योंकि सब के सब या तो सतसंग के बचनों के सुनने में मशगूल रहते हैं और बाद सतसंग के अपने अभ्यास में अलेहदा बैठ जाते हैं, औरतें ज़नाने मकान में और मर्द मर्दाने मकान में, और जब सतसंग में बैठती हैं, तो चादर ओढ़ कर कि जिससे उनका सर्व अंग ढका रहता है, और सिवाय चन्द पुरानी और बूढ़ी औरतों के, बाकी औरतें, और ख़ास कर जवान औरतें, कभी कभी रात के सतसंग में आती हैं, हर रोज़ कोई नहीं आती, और जब आती हैं, अपने ख़ास रिश्तेदारों के संग, और उन्हीं के संग घर को बाद सतसंग के वापस जाती हैं, और दिन के वक़्त जवान औरतें बहुत कम सतसंग में शामिल होती हैं और जो कभी होती हैं तो वह परदे के मकान में जो सतसंग घर से मिला हुआ है, बैठती हैं। कोई कोई साहब अपनी स्त्री व रिश्तेदार औरत का दूर और परदे में बैठना पसंद नहीं करते, तो उनकी स्त्री या रिश्तेदार औरत, उनकी ख़ास इजाज़त से, चादर ओढ़ कर सतसंग में बैठती हैं, मगर ऐसी सूरत बहुत कम होती है, यानी जब परदेशी लोग आते हैं और हफ़्ता अशरा या दो हफ़्ता ठहरते हैं या कोई कभी एक या दो महीने ठहरते हैं तो उनके संग जो औरतें ख़ास सतसंग और भजन के वास्ते आती हैं वे अलबत्ता अपने परमार्थी शौक़ और उमंग के साथ सतसंग में बैठती हैं, मगर उनकी नज़र हमेशा दर्शन पर जमी रहती है और इसी तरह कुल मर्द और औरत अपनी नज़र सतसंग में बचन कहने वाले पर जमाये रखते हैं। यह एक किस्म का ख़ास अभ्यास सतसंग में जारी है कि या तो नज़र

जमा कर बैठते हैं या आँखे बंद करके ध्यान की हालत में बैठते हैं, फिर बहुत कम ऐसा होता है कि मर्द या औरत एक दूसरे को देखें, सब अपने अपने अंतरी आनंद और फ़ायदे के वास्ते ध्यान के फ़ायदे के मुवाफ़िक़ नज़र अपनी बाहर बचन सुनाने वाले पर और अंतर में ध्यान के स्वरूप पर जमा कर बैठते हैं। अब ख़्याल करो कि इस में किस क़दर बे-परदगी है? सिर्फ़ मालिक की दया और दर्शन की प्राप्ति के वास्ते यह सब काम किया जाता है और दुनिया और उसके ख़्यालात उस वक़्त वहाँ बहुत दूर रहते हैं और दूसरे मुक़ामों और मौकों पर जहाँ औरतें बाहर निकलती हैं, वहाँ कोई काम ख़ास परमार्थी नहीं करती हैं बल्कि सैर और तमाशे देखती हैं। फिर ख़्याल करो कि उस हालत में और सतसंग की हालत में, किस क़दर भारी फ़र्क़ है और वहाँ के और यहाँ के फ़ायदे में किस क़दर भारी तफ़ावत है?

४५ - ऐसे सतसंग में जो कोई मर्द या औरत जावेंगे, वह अपना परलोक का फ़ायदा हासिल कर सकते हैं और वह जुगत उनको मालूम हो सकती है कि जिसकी कमाई घर बैठे करके मालिक के चरनों का रस और आनंद अपने घट में ले सकते हैं। कभी कभी सतसंग में जाना उनका ज़रूर होगा कि जिससे वे अपने अभ्यास में मदद और तरक्की के वास्ते हिदायत हासिल करें और जो कुछ कमाई बनी है, उसका हाल ज़ाहिर करके जो कुछ उसमें कोई बात इसलाह-तलब^१ होवे, उसकी दुरुस्ती करावें। यह घट में अभ्यास करने की जुगत जो संतों ने और ख़ास कर इस ज़माने में

सतगुरु राधास्वामी दयाल ने अब दया करके जारी फरमाई और जिसको औरत और मर्द और लड़का और जवान और बूढ़ा आसानी के साथ, बगैर किसी खौफ और खतरे के, करके अपने जीव का कल्याण होता हुआ, जीते जी अपनी आँख से देख सकता है, और किसी मत या पंथ या समाज में जो आज कल जारी है, वह आसान जुगत किसी को नहीं मालूम है, वह सिर्फ राधास्वामी मत की संगत में मालूम हो सकती है। जिस मर्द या औरत को अपने जीव के कल्याण की सच्ची चाह और ज़रूरत होवे, वह उस जुगत को राधास्वामी संगत से दरियाफ्त करके, उसका अभ्यास गुप्त अपने घर में बैठ कर कर सकता है। और अपनी नर देही, जीते जी घट का आनन्द और रस लेकर, सुफल कर सकता है और जो इस बात को नहीं मानते, उनको इख्तियार है, पर अंत को उनको बहुत पछताना पड़ेगा और उस वक्त अफ़सोस करके हाथ मलने से कुछ फ़ायदा न होगा।।

४६ - अब ख़्याल करो कि ऐसे सतसंग में शामिल होने और ऐसे सच्चे और पूरे मत की पोथियों के पढ़ने या उसकी जुगत का अन्तरमुख अभ्यास करने से, किसी मर्द या औरत, और ख़ास कर बेवा औरत, के रोकने में किस क़दर उस जीव का नुक़सान और हर्ज होगा और ऐसे रोकने और अटक करने वालों को किस क़दर पाप होगा।।

४७ - अलबत्ता एहतियात और सम्हाल हर काम में ज़रूर है। चाहे मर्द होवे या औरत, उसको एहतियात और होशियारी और सम्हाल के साथ, अपना बर्ताव

सतसंग में, और भी अपने मकान पर, करना चाहिये और जो इस में किसी क़दर गफ़लत या बे-परवाही नज़र आवे और जो कोई उसको होशियार करे और एहतियात का तरीक़ा बतावे, वह सच्चा हितकारी है और उसका बचन मानना ज़रूर और मुनासिब है, क्योंकि परमार्थियों पर भी फ़र्ज़ है कि जहाँ तक मुमकिन होवे, ऐसी चाल ढाल इख़्तियार करें कि जिसमें दुनिया के कारोबार में ख़लल न पड़े और परमार्थ उनका बनता जावे और इस वास्ते औसत यानी मध्य के दरजे की चाल चलना हर काम में, चाहे परमार्थी होवे या दुनियावी, हमेशा फ़ायदेमंद होता है और खँच और तान में इस सिरे पर या उस सिरे पर हमेशा दुख या तकलीफ़ पैदा होती है। जिस क़दर मुनासिब और ज़रूरी एहतियात और परदा औरतों को चाहिये, वह उनको रखना चाहिये और जिस क़दर मरदों को एहतियात ज़रूर और मुनासिब है, उसके मुआफ़िक़ उनको बर्ताव करना चाहिये, मगर सतसंग और जुगत लेकर अभ्यास करना हर एक को मुनासिब और ज़रूर है। संतों ने कहा है कि -

लाज जग काज बिगाड़ा री। मोह जग फन्दा डारा री॥

जो कामिन परदे रहें और सुनें न गुरुमुख बात।

सो तो होंगी शूकरी, फिरें उघाड़े गात॥

४८ - मुनासिब दर्जे की लाज और एहतियात दुनिया की ज़रूर है और ग़ैर-वाजिब और फ़िज़ूल लाज और परदा कि जिस में परमार्थ का अकाज होवे, नहीं करना चाहिये। अलबत्ता गहरे प्रेमी परमार्थियों की चाल सब से निराली होगी और इसी तरह दुनिया में जिस

किसी को किसी बात का गहरा शोक हो गया है, उसका बर्ताव भी और सब से न्यारा होगा, पर ऐसे लोग क्या परमार्थ और क्या दुनिया में, बहुत कम और बिरले होते हैं और उन पर किसी का हुक्म नहीं चल सकता और न वह किसी कायदे के पाबंद हो सकते हैं।।

सार बचन छन्द बन्द, भाग दूसरा, बचन ४९,
शब्द २० के अर्थ नीचे लिखे जाते हैं

अंत हुआ जग माहिं। आदि घर अपना भूली।।१।।

अर्थ - सुरत भोगों में फँस कर जड़खान में उतर गई और संतों के दसवें द्वार को जो तीन लोक की रचना का आदि है और जहाँ से सुरत पिंड में उतरी थी, भूल गई।।

मध्य गही पुन आय। अंत को फिर ले तोली।।२।।

अर्थ - और फिर मध्य यानी मृत्यु लोक में नर देही पाकर तिरलोकी के अंत पद की जो वही दसवाँ द्वार है सुरत ने खबर ली।।

आदि अंत मध छोड़। गही जा अपनी मूली।।३।।

अर्थ - और फिर इन तीनों स्थान यानी दसवाँ द्वार और मृत्युलोक और जड़खान को छोड़ कर अपने मूल पद यानी सत्तपुरुष राधास्वामी देश में पहुँची, या उस का निशाना और इष्ट बाँध कर उस तरफ़ को चलने लगी।।

जीवन पदवी मिले। चढ़े जो अब के सूली।।४।।

अर्थ - सूली मतलब उस धार से है जो सहसदलकँवल से गुदाचक्र तक आई है, सो जो कोई

इस धार को पकड़ कर ऊपर को चढ़े, वही छठे चक्र के पार जा कर मौत को जीत लेगा और फिर सत्तलोक में पहुँच कर अमर हो जावेगा ।।

ससे मारिया सिंह। कौन यह समझे बोली।।५।।

अर्थ - और फिर वही सुरत जो कि मुवाफिक़ खरगोश के पिंड में गरीब और निबल थी, दसवें द्वार में पहुँच कर सिंह यानी काल को मार लेगी ।।

मात पिता दोउ जने। पूत ने बैठ खटोली।।६।।

अर्थ - जब सुरत गर्भ में यानी षट चक्र के देश में आई तब पहिले उसने ब्रह्मांड और पिंड की रचना करी, यानी माया और ब्रह्म के पद उसी से प्रकट हुए, और जब सुरत जनमी यानी जीव गर्भ से बाहर आया, तब वही जीव पिंड में उतर कर बैठने से माया और ब्रह्म का पुत्र हो गया ।।

मछली चढ़ी अकाश। धरन कर डारी पोली।। ७।।

अर्थ - और जब सुरत मछली की तरह शब्द की धार को पकड़ कर उलटी यानी ऊपर को चढ़ी तब वह धरन यानी पिंड को पोला या ख़ाली कर गई ।।

चान्द सूर्य पाताल से। निकले पट खोली।।८।।

अर्थ - और जब चढ़ते चढ़ते दसवें द्वार के परे गई तब सूरज और चाँद यानी त्रिकुटी और सुन्न स्थान दोनों पाताल यानी नीचे नज़राई दिये ।।

चोरन पकड़ा साह। साह ने पहरी चोली।।९।।

अर्थ - जब सुरत यानी जीव का उतार हुआ तब काल और कर्म और काम क्रोध लोभ मोह और अहंकार वगैरा चोरों ने इसको घेर कर बंद यानी चोले में गिरफ़्तार कर लिया ।।

अमृत पी पी मरे। ज़हर की गाँठी खोली।।१०।।

अर्थ - और जब वही जीव यानी सुरत उलट कर अपने घर की तरफ़ को चली और ब्रह्मांड के परे चढ़ गई और अमी की धारा बहाने लगी तब वही सब चोर अमृत पी कर मर गये और उनकी ज़हर की गाँठ खुल कर भस्म हो गई।।

राधास्वामी गाइया। यह भेद अमोली।। ११।।

अर्थ - राधास्वामी ने यह अमोल पद का अमोल भेद गाया।।

संत बिना को बूझि है। यह मरम अतोली।।१२।।

अर्थ - और इसको बिना संत के कोई नहीं समझ सकता है।।

अजा मारिया भेड़िया। ले मिरगन टोली।।१३।।

अर्थ - अजा बकरी को कहते हैं, सो यह सूरत सुरत की पिंड में थी, यानी काल भेड़िये का खाजा हो रही थी, सो जब सतगुरु की कृपा से उलट कर ब्रह्मांड और उस के परे पहुँची, तो मन और इन्द्रियों को संग लेकर काल भेड़िये पर चढ़ आई और उसको मार दिया।।

सुरत शब्द मेला भया। ले अनरस घोली।। १४।।

अर्थ - और तब सुरत का शब्द के साथ मेला हो गया यानी अमृत का भंडार खोल दिया।।

सार बचन छन्द बन्द, भाग दूसरा, बचन ४१,
शब्द २१ के अर्थ नीचे लिखे जाते हैं

गुरु उलटी बात बताई। मूरखता खूब सिखाई।।१।।

अर्थ - गुरु ने यह उलटी बात बताई कि संसार में मूर्ख हो करके बर्त यानी चतुराई छोड़ दे, तो तेरा कोई दामन नहीं पकड़ सकेगा ।।

और दूसरे यह कि मूर यानी मूल पद की रक्षा और सम्हाल रख, यानी इस तरफ़ से उलट कर राधास्वामी के चरणों को दृढ़ करके पकड़ ।।

सोते ने जमा कमाई। जगते ने माल गँवाई ।।२।।

अर्थ - जिस किसी ने संसार की तरफ़ से उदास होकर इसके कारोबार में दखल देना छोड़ दिया, यानी इस तरफ़ से सो गया और परमार्थ में लग गया, उसी ने जमा हासिल की, यानी परमार्थ की कमाई करके प्रेम की दौलत पाई, और जो संसार की तरफ़ मुतवज्जह रहा और बहुत होशियारी और शौक़ से उसके कारोबार करता रहा, उसी ने परमार्थ की दौलत खोई, और अपनी चैतन्यता मुफ़्त गँवा दी ।।

बैठे ने रस्ता काटा। चलते ने बाट न पाई ।।३।।

अर्थ - जो मन कि निश्चल हो करके घट में बैठा, वही ऊँचे की तरफ़ चढ़ने लगा, और परमार्थ का रास्ता तै करता हुआ घर की तरफ़ चला और जो मन कि चंचल रहा, और इधर उधर संसार में दौड़ता रहा, उसको घर का रास्ता नहीं मिला, और न उस तरफ़ को चला ।।

धरती चढ़ गगना आई। सुन्नी पाताल समाई ।।४।।

अर्थ - जो सुरत कि अभ्यास करके बह्मांड में और उसके परे पहुँची, उसके संग धरती यानी माया भी जिसका आदि निकास त्रिकुटी से हुआ है, उलट कर अपने असल में जा मिली, और जो सुरत कि संसार में

लिपट रही है, वह माया के साथ नीचे से नीचे के मुक़ाम तक उतरती चली गई ।।

चोरी से खाविन्द रीझा। सच्चे को मार खपाई ।।५।।

अर्थ - जो शख्स कि अपने परमार्थ की कमाई और तरक्की को जगत से छिपाये हुए चला, उससे मालिक प्रसन्न हुआ और जिस किसी ने कि सचौटी के साथ अपने परमार्थ का भेद और कमाई का हाल जगत के जीवों से खोल कर कहा, उसी को अनेक तरह के विघ्नों से मुक़ाबला करना पड़ा, और सख्त तकलीफ़ उठानी पड़ी, और उसके परमार्थ में घाटा हुआ ।।

अग्नी को जाड़ा लागा। बरखा से सूखी साखा ।।६।।

अर्थ - जब सुरत गगन की तरफ़ को चढ़ने लगी तब अग्नि यानी माया (जो सुरत की मदद से चैतन्य थी) काँपने लगी, यानी उसकी चैतन्यता खिंच गई, और जब अमृत की बरखा अंतर में चढ़ने वाली सुरत पर होने लगी, तब ब-सबब खिंचाव और सिमटाव सुरत के, जो उसकी धारें नीचे की तरफ़ जारी थीं, वह सूखने लगीं और सिमटती चलीं ।।

रोटी नित भूखी तरसे। पानी अब प्यासा तड़पे ।।७।।

अर्थ - और तब रोटी यानी माया और उसके पदार्थ जो सुरत की धार से चैतन्य थे, अब उस चैतन्यता के लिये भूखे तड़पते हैं, और इसी तरह पानी यानी मन सुरत की चैतन्य धार के वास्ते प्यासा तड़पने लगा ।।

सोते पर खाट बिछाई। जगते को सुषपति आई ।।८।।

अर्थ - जो परमार्थ की तरफ़ से गाफ़िल यानी सोता रहा, वह माया के तले यानी षट चक्कर में दबा और फँसा रहा, और जो परमार्थ की कमाई चेत कर और

होशियारी के साथ करने लगा, वह पिंड और संसार की तरफ़ से बे-ख़बर होता गया ।।

बंझा नित जनती हारी। जनती पुन बाँझ कहाई।।९।।

अर्थ - बंझा यानी माया से (जब कि सुरत उस घर में उतर कर आई) अनेक प्रकार की रचना और अनेक पदार्थ पैदा हुए, और जब सुरत यानी जनती और असल कर्ता उलट कर पिंड और ब्रह्मांड के परे पहुँची, तब सब रचना सिमट गई, और वह अकेली अपने घर की तरफ़ सिधारी ।।

घोड़े पर पृथ्वी दौड़ी। ऊँटन चढ़ गगना फोड़ी।।१०।।

अर्थ - जब कि सुरत जो पिंड में फँस कर देह यानी पृथ्वी रूप हो रही थी, उलट कर ब्रह्मांड की तरफ़ चली, तो वह मन रूपी घोड़े पर सवार होकर दौड़ी, और तब ही ऊँट यानी स्वाँसा अथवा प्राण उलट कर और गगन को फोड़ कर चढ़ गई ।।

राधास्वामी मौज दिखाई। सूरत अब शब्द लगाई।।

अर्थ - खुलासा इस शब्द का यह है कि राधास्वामी ने अपनी मेहर और मौज से सुरत को चढ़ा कर शब्द से मिला दिया ।।

सार बचन छन्द बन्द, भाग दूसरा, बचन ४९,
शब्द २२ के अर्थ नीचे लिखे जाते हैं

सुनरी सखी इक मरम जनाऊँ।

नई बात अब तोहि सुनाऊँ।।१।।

अर्थ - हे सखी तुझको एक भेद जनाता हूँ और नई बात सुनाता हूँ ।।

दिन बिच नाचत चन्द दिखाऊँ।

रैन उदय दिनकर दरसाऊँ।।२।।

अर्थ - सुन्न में जहाँ कि सदा रोशनी रहती है यानी दिन रहता है, चन्द्रमा स्वरूप नज़र आता है, और त्रिकुटी के मुक़ाम पर जहाँ से कि माया यानी अन्धेरा और रात शुरू हुई, सूरज रूप रोशनी देता है।।

अग्नि पूतरी जल से सिंचाऊँ।

जल की रम्भा अग्नि नचाऊँ।। ३।।

अर्थ - सहसदलकँवल में जोत स्वरूप अमृत की जल धार से (जो ऊँचे से आती है) रोशन है, और अमृत धार के संग जो धुन सहसदलकँवल से नीचे उतरी, वह अग्नि यानी माया के घेर में केल कर रही है।।

गगन माहिं पृथ्वी चलवाऊँ।

पृथ्वी मध्य गगन लखवाऊँ।।४।।

अर्थ - आकाश में पृथ्वी यानी देह की बासी सुरत को चढ़ाऊँ, और पृथ्वी यानी देही में गगन यानी आकाश का लखाव करूँ।।

व्यौम चलाय पवन थमवाऊँ।

सिंह मार और स्यार जिताऊँ।।५।।

अर्थ - व्यौम यानी मन-आकाश जब सुरत की चढ़ाई के वक्त ऊपर को सिमटे, तब प्राण यानी पवन धीमी होकर ठहर जाती है। स्यार जो जीव से मुराद है, वह गगन में चढ़ कर सिंह यानी काल को जीत लेता है।।

दुरबल से बलवान गिराऊँ।

त्रिकुटी चढ़ यह धूम मचाऊँ।।६।।

अर्थ - दुर्बल वही जीव या सुरत से मतलब है, जो पिंड में उतर कर निहायत बे-ताक़्त हो जाती है, और

त्रिकुटी में चढ़ कर काल बली को पछाड़ कर ज़ेर कर लेती है।।

कागन झुँड हंस करवाऊँ।

लूकन को अब सूर दिखाऊँ।।७।।

अर्थ - अनेक जीवों को जो पिंड में निपट काग यानी मन रूप होकर बर्त रहे हैं, दसवें द्वार में पहुँचा कर हंस स्वरूप बनाऊँ, और निपट संसारी जो उल्लू के मुवाफ़िक़ मालिक की तरफ़ से अन्धे और अजान हो रहे हैं, त्रिकुटी में पहुँचा कर सूरज ब्रह्म का दर्शन कराऊँ।।

उलटी बात सभी कह गाऊँ।

ऐसे समरथ राधास्वामी पाऊँ।।८।।

अर्थ - यह सब उलटी बातें समर्थ सतगुरु राधास्वामी दयाल की दया से सही करके दिखाई जा सकती हैं।।

बचन इक्यावनवाँ

राधास्वामी मत का अभ्यास और उसका फल

१ - जो कोई सच्चे शौक के साथ राधास्वामी मत में इस मतलब से शामिल हुआ कि अपने जीव का सच्चा कल्याण यानी उद्धार करावे और देह के दुख सुख और जनम मरन के दुख से बच कर परम और अमर आनंद को प्राप्त होवे, उसको चाहिये कि शब्द भेदी और शब्द अभ्यासी गुरु ढूँढ़ कर सच्चे मालिक

राधास्वामी दयाल और उनके सतसंग की सच्ची सरन लेवे और शब्द मार्ग की तरकीब दरियाफ्त कर के नेम के साथ हर रोज़ दो बार तीन बार या चार बार अभ्यास करे, तो उसको ज़रूर थोड़ा बहुत रस मिलता रहेगा और मन और सुरत उसके दिन दिन पिंड देश से आहिस्ता आहिस्ता अलेहदा होकर आकाश में और उसके परे घट में चढ़ेंगे और एक दिन पिंड और ब्रह्मांड यानी माया की हद्द के पार पहुँच कर सुरत निरमाया देश यानी संतों के धाम में प्राप्त होकर अमर और अजर आनंद पावेगी और तब जनम मरन और देह के दुख सुख से सच्ची रिहाई हो जावेगी ।।

२ - सुरत शब्द मार्ग के अभ्यासी को घबराहट के साथ जल्दी करना या निराश होकर अभ्यास छोड़ देना, किसी सूरत में मुनासिब नहीं है ।।

३ - देखो दुनिया में जिस काम का जिसको सच्चा शौक़ होता है, वह उसको थोड़ा या बहुत दुरुस्ती के साथ अंजाम देता है और कोई विघ्न या ज़ाहिरी तकलीफ़ उसको उस काम के करने से रोक नहीं सकती, बल्कि जो मेहनत और तवज्जह वह उस काम के करने में करता है, उस मेहनत में उसको रस आता है और वह ना-गवार नहीं मालूम होती और चाहे जिस क़दर उस काम के पूरे होने में देर लगे, वह जल्दी के सबब से निराश होकर उसको नहीं छोड़ता है, इसी तरह परमार्थ के अभ्यासियों को मज़बूती के साथ अपना अभ्यास जारी रखना चाहिये और जो प्रतीत के साथ कि एक दिन दया ज़रूर होगी, इस काम को प्रीति के संग करे जावेगा, तो वह कभी ख़ाली नहीं रहेगा और

राधास्वामी दयाल उसको जब तब जैसा जैसा मुनासिब समझेंगे, दया करके अंतर में रस और आनंद बख़्शते जावेंगे ।।

४ - जो लड़का कि मदर्स में पढ़ने को भेजा जाता है उसको फ़ौरन पढ़ने का रस नहीं आता है, पर जो वह ख़ौफ़ और दबाव के साथ पढ़ना कुछ अरसे तक हर रोज़ जारी रखता है तो रफ़्ता रफ़्ता उसको मज़ा आता जाता है और फिर इस क़दर शौक़ बढ़ जाता है कि जो कोई उसको रोके तो अपने काम को नहीं छोड़ता है बल्कि दिन दिन उसको बढ़ाता जाता है । इसी तरह परमार्थ में भी पहिले ख़ौफ़, चौरासी और नरकों के दुख और जनम मरन और देह की तकलीफ़ों का, और शौक़, अपने जीव के कल्याण और मालिक से मिलने का, चाहिये । जो यह शौक़, और ख़ौफ़ सच्चा होगा (चाहे शुरू में थोड़ा होवे) तो ज़रूर परमार्थी कार्रवाई यानी अभ्यास हर रोज़ बने जावेगा और उसमें थोड़ा बहुत रस भी आवेगा और जिस क़दर दुरुस्ती से अभ्यास बनेगा यानी दुनिया के ख़यालात छोड़ कर मन और सुरत, वक़्त ध्यान के स्वरूप में और वक़्त भजन के शब्द में लगेंगे, उसी क़दर दिन दिन रस बढ़ता जावेगा और अभ्यास करने की आदत मज़बूत होती जावेगी ।।

५ - जैसे वर्ष छः महीने के बालक को किसी खाने पीने की चीज़ का स्वाद ख़ास कर मालूम नहीं होता है, पर हर रोज़ या अक्सर ख़ास ख़ास चीज़ों के खाने से उसको उनके स्वाद की ख़बर पड़ती जाती है और फिर स्वभाव और आदत के मुवाफ़िक़ उन्हीं चीज़ों का खाना

उसको पसन्द आता है, इसी तरह शुरू अभ्यास में सब जीव बालकों के मुवाफ़िक़ अभ्यास के रस और आनन्द की तमीज़ कम कर सकते हैं और यहाँ उसका सबब यह है कि पुरानी आदत के मुवाफ़िक़ दुनिया के ख़यालात उनको घेरे रहते हैं, पर जब कोई दिन इसी तरह अभ्यास जारी रखेंगे और दुनिया के ख़यालों को हटाते रहेंगे तो कुछ कुछ रस आने लगेगा और फिर आदत के मुवाफ़िक़ उन को बग़ैर हर रोज़ अभ्यास करने के कल नहीं पड़ेगी, तो इस क़दर अरसे तक कि आदत मज़बूत और कायम हो जावे, हर एक परमार्थी को, चाहे तेज़ या सुस्त शौक वाला होवे, अपना अभ्यास जारी रखना ज़रूर और मुनासिब है।।

६ - मालूम होवे कि जैसे कुल्ल रचना और हर चीज़ में तीन दरजे हैं, उत्तम मध्यम और निकृष्ट यानी आला औसत और अदना, ऐसे ही आदमियों में भी तीन दरजे या क़िस्म हैं। जो उत्तम लोग हैं, वह बचन जल्द समझते हैं और पकड़ते हैं और सन्देह और भ्रम भी उनके जल्द दूर हो जाते हैं और जब वे करनी यानी अभ्यास में लगते हैं, तब उनको अन्तर में उसका फ़ायदा भी ज़ल्द नजर आता है, क्योंकि वे जो काम करते हैं, उसमें सर्व अंग करके लगते हैं।।

७ - और जो मध्यम जीव हैं, उनको यह सब बातें थोड़े अरसे में हासिल होंगी।।

८ - और जो निकृष्ट जीव हैं, उनकी समझ भी बहुत मंद और सुस्त होगी और संशय भ्रम भी उनके मन में अक्सर पैदा होते रहेंगे और वक़्त अभ्यास के दुनिया के ख़याल भी उनको बहुत सतावेंगे। इस सबब

से शुरू में भजन और ध्यान का रस भी उनको कभी २ और बहुत कम आवेगा पर जो वे नेम से हर रोज़ अभ्यास करे जावेंगे, तो थोड़े अरसे में आदत पड़ जावेगी और जो विघ्न या मुश्किल, मन के लगने और रस के मिलने में, पेश आवेंगे, वह भी हलके और दूर होते जावेंगे ।।

९ - मालूम होवे कि बिना सुरत और मन के अन्तर में लगने और ठहरने के रस और आनन्द नहीं आ सकता है इस वास्ते परमार्थी अभ्यासी को मुनासिब है कि इस बात का खयाल और होशियारी ज़्यादा रखे कि मन दुनिया की गुनावन और खयालों में, वक़्त अभ्यास के, न पड़ जावे, नहीं तो अभ्यास का रस नहीं पावेगा ।।

१० - गौर करने की बात है कि जब कोई शख्स खाना खाता है और कई तरह की चीज़ें खाने में मौजूद हैं, उस वक़्त जो उसका मन किसी और फ़िकर और खयाल में लग जावे, तो किसी चीज़ का स्वाद उसको मालूम नहीं होता है यानी हर एक चीज़ को खाया भी और फिर ख़बर न पड़ी कि क्या चीज़ खाई और उसका कैसा स्वाद था ।।

११ - फिर संतों का परमार्थी अभ्यास जो निहायत नाज़ुक है, बग़ैर मन और सुरत के लगाये कैसे रसीला लग सकता है? जैसे कि खाते वक़्त हर एक चीज़ ज़बान से मिली, पर तवज्जह दूसरी तरफ़ होने से, स्वाद नहीं मालूम हुआ, इसी तरह से अभ्यासी के मन और सुरत भी मुक़ाम के स्वरूप तक पहुँचे या शब्द की धार से भी थोड़े बहुत मिले, पर तवज्जह दूसरी तरफ़

यानी दुनिया के खयालों में लगी होने से भजन और ध्यान का रस बिलकुल नहीं मालूम हो सकता है। इस वास्ते यह बात बहुत ज़रूर है कि तवज्जह की सम्हाल अभ्यास के वक़्त रक्खी जावे यानी स्वरूप और शब्द में ध्यान लगा रहे तो रस आवेगा, नहीं तो खाली उठना पड़ेगा और मन दुखी होवेगा।।

१२ - बाज़े लोग जल्दबाज़ी करते हैं कि हमको जल्द अभ्यास का रस आवे और नहीं तो निरास होकर मत पर या अभ्यास के फ़ायदे पर या गुरु पर तान मारते हैं और अपनी हालत और लियाक़त के दरजे की परख नहीं करते हैं और न अपनी कसर दूर करते हैं, फिर कैसे रस आवे? वे लोग यह चाहा करते हैं कि राधास्वामी दयाल अपनी दया से उनका कारज बनावें यानी उनके मन और इन्द्रियों को मोड़ कर परमार्थ में लगावें और अभ्यास के वक़्त उनके अंतर में तरंगें न उठने देवें और अपनी मेहर और दया से आप उनको अंतर में रस देवें, लेकिन जो जुगत कि उनको, वास्ते हटाने विघ्नों और लगाने मन के, बताई जाती है, उसमें तवज्जह कम करते हैं और उसका अमल दरामद भी दुरुस्ती से नहीं करते, फिर ऐसे लोगों की दुआ कैसे जल्द मंज़ूर हो सकती है? पर जो वे अभ्यास नेम से करे जावेंगे और कुछ मन और इन्द्रियों की भी सम्हाल रक्खेंगे और जो नई जुगत उनको समझाई जावे, थोड़ी बहुत उसके मुआफ़िक़ कार्रवाई करेंगे, तो थोड़े अरसे में ज़रूर उनको भजन का रस मिलने लगेगा।।

१३ - ज़ाहिर है कि कुल कार्रवाई अन्तर और बाहर की सुरत और मन की धार के वसीले से होती है और

जिस तरफ़ कि आदमी सच्ची तवज्जह करे, उसी तरफ़ को धार उठ कर रवाँ होती है और जैसी कार्रवाई होवे, करती है। फिर जो कोई परमार्थी अभ्यास के वक़्त तवज्जह अपनी अंतर में ऊपर की तरफ़ जैसे कि सन्तों ने फ़रमाया है, स्वरूप में या शब्द में या किसी मुक़ाम पर जमावेगा, तो ज़रूर उस तरफ़ मन और सुरत और दृष्टि की धार उठ कर रवाँ होगी और जब तक कि दूसरा ख़याल पैदा न होगा यानी दूसरी धार नहीं जारी होगी, तब तक उस धार का मुख ऊँचे की तरफ़ अंतर में रहेगा और इस खिंचाव और तनाव का ज़रूर थोड़ा बहुत रस आवेगा, क्योंकि ऊँचा देश ब-निस्बत उस मुक़ाम के जहाँ कि जाग्रत में सुरत की बैठक है, ज़्यादा रसीला और आनन्द का स्थान है, जैसा कि इस कड़ी में कहा है: -

उलट घट झाँको गुरु प्यारी। नैन दोऊ तानो हो न्यारी।।

१४ - आदमी की तवज्जह के साथ ही जिस तरफ़ को होवे, सुरत और मन और नज़र की धार उसी तरफ़ को रवाँ होती है।।

१५ - इस वास्ते राधास्वामी मत के किसी परमार्थी अभ्यासी को किसी हालत में निरास नहीं होना चाहिये, बल्कि होशियारी के साथ अभ्यास में मन और इन्द्रियों को थोड़ा बहुत रोक कर रखना चाहिये और जो कोई कसर होवे, उसके दूर करने का जतन दरियापत्त करके उसके मुवाफ़िक़ कार्रवाई करना चाहिये। थोड़े अरसे में हालत बदलनी शुरू होगी और जब मन और इन्द्रिय थोड़े बहुत रस के आदी^१ हो जावेंगे, तब वे आप ही

अभ्यास के मुक़र्रर किये हुए वक़्त पर उस तरफ़ को तवज्जह के साथ लगेंगे और सब विघ्न आहिस्ता आहिस्ता दूर होते जावेंगे और आनन्द और रस मिलता जावेगा ।।

बचन बावनवाँ

राधास्वामी मत के अभ्यासियों को दुनियादारों और दूसरे मतों के लोगों से और खास कर बाचक ज्ञानियों और सूफ़ियों से किस तरह बरताव करना चाहिये

१ - दुनियादारों के साथ बर्ताव - राधास्वामी मत के अभ्यासियों को दुनियादारों और बिरादरी के लोगों से ज़रूरत के मुवाफ़िक बर्तना चाहिये यानी गहरी प्रीति के साथ इनसे जल्द २ मिलना और बहुत देर इनके साथ बैठना नहीं चाहिये सिर्फ़ इस क़दर कि जितनी ज़रूरत है, इनसे मिलना और बातचीत करना मुनासिब है और ज़्यादा बरताव इनसे नहीं चाहिये, नहीं तो इनके स्वभाव और आदत और संसारी चाहें परमार्थी के मन में असर करेंगी और उसके अभ्यास में ख़लल और हर्ज डालेंगी और उसके प्रेम और भक्ति के क़ायदे और रीत के बर्ताव में भी कसर पड़ेगी ।।

२ - बाहरमुखी पूजावालों के साथ बर्ताव - जो पिछले संतों के मत या किसी मत के लोग बाहरमुखी मूरत या किसी निशान या ग्रन्थ या पोथी या किताब की

पूजा करते हैं और सिवाय पोथी या ग्रन्थ या किताब के पढ़ने और सुनने के दूसरा काम नहीं करते और ग्रन्थ या पोथी या किताब के अंतरी अर्थ और घट के भेद से बिल्कुल वाकिफ़ नहीं हैं और न उसकी तलाश और तहकीकात करते हैं, बल्कि जो कोई उनको भेद की बात सुनावे तो मन और चित्त से सुनना भी नहीं चाहते हैं, ऐसे लोग सब टेकी हैं। उनसे भी राधास्वामी मत वालों को बचना चाहिये यानी उनके साथ मेल और दोस्ती मुनासिब नहीं है, क्योंकि यह लोग भी संसारी हैं और मालिक का खोज और प्यार इनके मन में बिल्कुल नहीं है और जो कोई उनसे मेल मिलाप रखेगा, उसको भी संसार की तरफ़ झुकावेंगे और सच्चे परमार्थ की तरफ़ से अपने मुवाफ़िक़ बे-परवाह कर देंगे और तरह २ के शक, सच्चे परमार्थी के मन में, डालने को तैयार होवेंगे और कहेंगे कि संसार में रह कर जिस किसी ने मन और इन्द्रियों के भोगों को नहीं भोगा या भोगना नहीं चाहता है, वह नादान और अभागी है या यह कि परमार्थ के ख़याली सुखों के वास्ते दुनिया के मौजूदा मज़े और रसों को छोड़ देना, बिल्कुल बे-समझी की बात है।।

३ - कर्मकांडी और हठयोग के करनेवाले जो अनेक तरह के देही के दुख और कष्ट भोगते हैं - कर्मकांडी लोग अनेक तरह के सुखों की आसा इस लोक की या स्वर्ग और बैकुण्ठ लोक की बाँध कर बाहरमुखी कर्म और करतूत करते हैं और हठयोगी जो कोई कोई अंग की सफ़ाई के वास्ते या बीमारी दूर करने को या कोई सिद्धि हासिल करने के लिये काष्टा और तकलीफ़ उठाते हैं, इन सब से भी राधास्वामी मत के अभ्यासियों

को दूर रहना चाहिये और किसी हालत में इन से परमार्थी मेल और मिलाप रखना मुनासिब नहीं, बल्कि जो संसारी भाव में इन से रिश्तेदारी या पिछली मुहब्बत या संग होवे, तो उस को आहिस्ता २ कम करना और सिर्फ़ ज़रूरत के मुवाफिक़ मिलना और बातचीत, व्यवहार की, करना चाहिये। परमार्थी बात इन लोगों से करना ज़रूर नहीं, क्योंकि इनके मन में सच्चे मालिक का भाव और प्यार नहीं है और न उसका खोज और तलाश है। यह तो संसार के या स्वर्ग और बैकुंठ के भोग बिलास के चाहने वाले हैं या दुनिया में तमाशा और खेल दिखा कर धन और मान बड़ाई के पैदा करने वाले हैं, सच्चे परमार्थ की चाह इनके मन में बिल्कुल नहीं है और न पैदा हो सकती है। इस वास्ते जो बचन बिलास या मेहनत इनके समझाने के वास्ते की जावेगी, वह मुफ़्त बरबाद जावेगी और फिर कायल होकर यह लोग अपनी नादानी से संत मत की निन्दा और हँसी करेंगे।।

४ - अन्तरी सुमिरन और ध्यानवालों के साथ बर्ताव
 - यह लोग अन्तर में नाफ़ या हिरदे के स्थान पर सुमिरन और ध्यान करते हैं या नाम की ज़र्ब लगाते हैं या नाम की धुन नीचे से उठा कर दोनों आँखों या दोनों भवों के मध्य तक पहुँचाते हैं या दायें बायें सुर से पूरक रेचक करके गायत्री मंत्र या दूसरे नामों का कुम्भक के साथ सुमिरन करते हैं, मगर इस अभ्यास में ठहराव दो तीन या चार मिनट से ज़्यादा नहीं होता और जो कि ध्यान करते हैं, उसमें भी स्वरूप या स्थान का भेद सही सही नहीं जानते, इस वास्ते इन सबका अभ्यास इन्हीं स्थानों में पिंड के अंदर खतम हो जाता है।।

५ - यह सब लोग अपने तर्ई अन्तरमुख अभ्यासी समझते हैं और इस कदर सही है कि इनके अभ्यास से सफ़ाई और कुछ रस अन्तरी हासिल होता है, पर संत मत में यह भी बाहरमुखी शुमार किये जाते हैं, क्योंकि इनका अभ्यास नीचे के घट यानी छः चक्रों की हद्द में है। इन लोगों से भी राधास्वामी मत के अभ्यासियों को परमार्थी मेल मिलाप रखना ज़रूर नहीं है।।

६ - मुद्राओं का साधन करने वालों से बर्ताव - इन लोगों में से दृष्टि और शब्द का साधन करने वाले बेहतर हैं, पर उनका भी अभ्यास सहसदलकँवल के नीचे ख़तम हो जाता है और आइन्दा का भेद और पता उनको मालूम नहीं है और शब्द और स्वरूप का अभ्यास इन्होंने सिर्फ़ मन के एकाग्र करने और ठहराने के वास्ते जारी रक्खा है, चढ़ाई बिल्कुल नहीं है और न शब्द और शब्दी का भेद बयान करते हैं और न उसका खोज और तलाश है, इस वास्ते इन लोगों के साथ भी राधास्वामी मत के अभ्यासियों का मेल नहीं हो सकता। यह सब लोग थोड़ा २ आनन्द पाकर और कुछ प्रकाश देख कर तृप्त हो गये और ब-सबब न मिलने पूरे गुरु के इतने ही में इस कदर अहंकार इनको हो जाता है कि इससे ज़्यादा का भेद सुनना और समझना और उसके मुआफ़िक करनी करना नहीं चाहते और जो ऊँचे का भेद, मुआफ़िक संत मत, उनको सुनाया जावे, तो हँसी करने को तैयार हो जाते हैं।।

७ - अष्टाँग योग के अभ्यासी - अष्टाँग योग या प्राणायाम के करने वाले इस वक़्त में बहुत कम होंगे, बल्कि ऐसा मालूम होता है कि पूरा अभ्यासी इस योग

का इस वक़्त में बिल्कुल नायाब है। जिस किसी ने यह अभ्यास शुरू भी किया, तो कोई न कोई विघ्न या ख़तरे के सबब से उसका अभ्यास बन्द हो गया या सख़्त बीमार पड़ गया। जो कोई पूरा योगी मिले, तो वह संत मत की महिमा जल्द समझ कर उसके अभ्यास में शामिल हो जावेगा, पर जो शुरू करने वाले इस अभ्यास के मिलते हैं और उन्होंने प्राणायाम के वसीले से कोई चक्र भी नहीं बेधे, वे निहायत दर्जे के अहंकारी हो जाते हैं और इस सबब से राधास्वामी मत के अभ्यासियों से उनका मेल किसी तरह नहीं हो सकता।।

८ - बाम मार्गी और भैरवी चक्र वाले - इस फ़िरके में अभ्यासी बहुत कमयाब^१ हैं, खान पान में सब के सब भूल रहे हैं और जो जो ज़ाहिरी रस्में इन्होंने जारी करी हैं, वे भी इस समय में निहायत नाक़िस फल की देने वाली हैं, क्योंकि महात्मा और समरथ अभ्यासी की गत और है, और जीवों की गत और। जो जीव महात्मा पुरुषों की चाल की, बग़ैर उनका अभ्यास किये, यानी बग़ैर मन और इन्द्रियों को बस किये, नक़ल करेंगे वे धोखा खावेंगे और माया के घर में पड़े रहेंगे। बस यही हाल इस मत के लोगों का सुना जाता है।

संत मत के अभ्यासियों को इनसे हमेशा दूर रहना और इनके संग से क़तई परहेज़ करना चाहिये और इनसे किसी किस्म की चर्चा या परमार्थी बचन बिलास करना नहीं चाहिये, क्योंकि यह संतों के बचन को हरगिज़ नहीं मानेंगे, इनकी कार्रवाई बहुत नीचे के दर्जे

की है और सच्चे परमार्थ यानी जीव के उद्धार का फ़िक्र इस फ़िक्रके में बहुत कम बल्कि बिल्कुल मालूम नहीं होता है।।

९ - बाचक ज्ञानी और सूफी - इन लोगों से भी राधास्वामी मत के अभ्यासियों को मेल रखना मुनासिब नहीं है, क्योंकि इन साहबों ने सच्चे और पूरे ज्ञानियों के बचन पढ़ कर और अपनी एकता ब्रह्म के साथ बुद्धि से मान कर अभ्यास छोड़ दिया और जो कोई इनको मिलता है, उसको यकताई के बचन सुना कर और समझा कर ब्रह्म बना देते हैं और चौरासी और नरकों के डर से आज़ाद कर देते हैं।।

१० - जो कोई संत मत के मुवाफ़िक़ इनके अभ्यास की निस्बत चर्चा करे और दरियाफ़्त करे कि तुमको ब्रह्म पद की प्राप्ति किस तरह हुई, तो जवाब देते हैं कि जाना आना कहाँ है, ब्रह्म सब जगह व्यापक है और देह और जिस क़दर नाम रूप की रचना नज़र आती है, सब मिथ्या और भ्रम है, सिर्फ़ इसी क़दर काम करना है कि ज्ञान के बचन को अच्छी तरह से समझ कर अपने तई ब्रह्म मानना और इसी निश्चय को पकाना और मज़बूत करना और मन और इन्द्रिय और देही और सब पदार्थों को जड़ समझना, इन सब से ब्रह्म न्यारा है और निर्लेप है और पाप और पुण्य उसको नहीं लगते या छू सकते हैं और जब ऐसा निश्चय पुख़्ता हो गया, तब विदेह मुक्ति का अधिकारी हो गया यानी जब देह छूटेगी, तब अपने निश्चय के मुवाफ़िक़ जीव चैतन्य, देही बगैरा के बन्धन छूट कर, व्यापक चैतन्य से मिल जावेगा।।

११ - अब समझना चाहिये कि जो चैतन्य इस मलीन माया के देश में व्यापक है, वह सदा देहियों के बन्धन में गिरफ्तार रहता है और जब तक कि देहियों के खोल यानी आवरण अभ्यास करके दूर न किये जावेंगे तब तक वह आजाद यानी विदेह नहीं हो सकता है।।

१२ - वेदांत शास्त्र में दो दरजे माया के लिखे हैं, एक शुद्ध सत्य प्रधान, दूसरा मलीन सत्य प्रधान। और शुद्ध ब्रह्म अथवा पार-ब्रह्म पद इन दोनों दरजों के परे कहा है। और वास्ते जुदा होने माया के देश से योग अभ्यास की हिदायत की है कि अपने प्राणों को छः चक्र के पार चढ़ा कर ब्रह्म का दर्शन करे और फिर वहाँ से पार ब्रह्म पद में पहुँचे, तब सच्ची मुक्ति हासिल होगी और तब ही शुद्ध-ब्रह्म के साथ एकता होगी। उस वक्त जो बचन कि यह बाचक ज्ञानी पोथियों को पढ़ पढ़ के कहते हैं, सच्चे दरसंगे यानी सच्चा योगी अपने आपको वहाँ ब्रह्म स्वरूप देखेगा और वही ब्रह्म तमाम नीचे के देश यानी रचना में व्यापक नज़र आवेगा। और जब तक कि कोई अभ्यास करके ब्रह्म और पार-ब्रह्म पद तक न पहुँचे तब तक एकताई के बचन कहना सिर्फ़ ज़बानी जमा खर्च है, असल में उनकी हालत नहीं बदलती यानी अज्ञानियों के मुवाफ़िक़ यह बाचक ज्ञानी भी अविद्या के घर में रह कर मन और इन्द्रियों के कहे में चल रहे हैं और ब्रह्म या आत्मा का आनन्द एक ज़रा भी इनको प्राप्त नहीं होता और न अपने रूप को देख सकते हैं और न ब्रह्म का दर्शन पाते हैं।।

१३ - सिवाय इसके वेदान्त शास्त्र में यह भी लिखा है कि तीन शरीर यानी स्थूल सूक्ष्म और कारन और इन्ही तीनों शरीरों के अन्तरगत पाँच कोश हैं और जीव चैतन्य की बैठक पाँचवें कोश अन्नमई में है, जो कि सब से नीचे और बाहर है और वह पाँचों कोश यह हैं, अन्नमई कोश यानी स्थूल शरीर, प्राणमई कोश, मनोमई कोश और ज्ञान मई कोश, यह तीनों कोश सूक्ष्म शरीर में दाखिल हैं और आनंदमई कोश कारन शरीर कहलाता है और चौथा जीव साक्षी यानी तुरिया पद है। कारन शरीर अभिमानी जीव को प्राण और सूक्ष्म को तेजस और स्थूल को विश्व कहते हैं।

१४ - अब ख्याल करो कि पाँचों कोश यानी तीनों शरीरों के अन्दर मनुष्य का निज रूप यानी आत्मा पोशीदा^१ है और जब तक इन कोशों या शरीरों यानी गिलाफों को अभ्यास करके नहीं छेदेगा, तब तक अपने स्वरूप यानी आत्मा का दर्शन नहीं पावेगा। यह सब गिलाफ़ पिंड में हैं, जो कि मलीन माया का देश है और जिसकी हृदय छः चक्र में है। इसी तरह ब्रह्मांड में जहाँ कि शुद्ध माया है, ब्रह्म के भी चार स्वरूप हैं - एक बैराट यानी माया सबल ब्रह्म जो माया से मिल कर रचना कर रहा है, दूसरा हिरण्यगर्भ जो माया सबल को मदद दे रहा है और जहाँ से सूक्ष्म मसाला रचना का प्रकट हुआ और तीसरा अव्याकृत जहाँ से बीज रूप माया जाहिर हुई और चौथा शुद्ध ब्रह्म है। जब इन सब गिलाफों को अभ्यास की मदद से तोड़ कर पार जावे, तब शुद्ध ब्रह्म से मेला होवे और वहाँ जो बचन सच्चे

ज्ञानी और जोगेश्वरों ने एकताई के कहे हैं, सब सही और दुरुस्त मालूम पड़ेंगे और जो कोई बिना अभ्यास किये हुए नीचे के देश में, चाहे शुद्ध माया होवे चाहे मलीन, उन बचनों को सुन कर और पढ़ कर अपने तई शुद्ध ब्रह्म स्वरूप मानता है, यह बड़ी गलती है और देखने में आता है कि ऐसे कहने वालों की हालत बिल्कुल नहीं बदलती यानी उनके स्वभाव और आदत मुवाफ़िक़ संसारी जीवों के हैं और मन और इन्द्रिय उन पर सवार रहते हैं और मेलों और तमाशों और शहरों और कसबों में उनको नचाते रहते हैं। क्या ब्रह्म या आत्म आनन्द में इस क़दर गति भी नहीं कि जो एक स्थान पर ठहर कर अपने अन्तर में रस लेकर शान्ति हासिल करें?

१५ - यह भी गौर करने के लायक है कि जो चैतन्य सर्व-व्यापक है, वह सब जगह माया के खोलों में, चाहे वे भारी हैं या हल्के, ढका हुआ है और इस देश में जो मलीन माया का स्थान है, वह व्यापक चैतन्य बहुत भारी खोलों में छिप रहा है और इस सबब से उसकी ताक़त भी गुप्त है। अब जब तक कि विशेष चैतन्य की जिस पर कि खोल हलके हैं, मदद न पहुँचे, तब तक यह व्यापक चैतन्य कुछ कार्रवाई नहीं कर सकता है, अचेत पड़ा हुआ है। इसका नमूना इसी लोक में ज़ाहिर है यानी जो व्यापक चैतन्य इस लोक में मौजूद है, वह आप कुछ काम नहीं कर सकता, जब तक कि विशेष सूरज के चैतन्य की धार किरनियों के वसीले से इस अचेत चैतन्य को ताक़त देकर न जगावे। इसी तरह ऊपर के और नीचे के लोकों का

हाल समझ लो। महा-विशेष चैतन्य वह है जो बिल्कुल बे-परदा और बे-खोल है, जिसको निरमल और निरमाया चैतन्य कहना चाहिये। ऐसे देश में पहुँच कर, जीव चैतन्य जिसको संत सुरत कहते हैं, गिलाफों यानी देहियों के बंधन से छूट कर अपने अमर और पूरन आनंद स्वरूप को प्राप्त होगा और जनम मरन और काल कलेश और देहियों के साथ के दुख सुख के फंदे सब कट जावेंगे और बिल्कुल दूर हो जावेंगे।।

१६ - संत उस रास्ते और एक से एक विशेष चैतन्य के मंडलों का और फिर महा विशेष चैतन्य के धुर मंडल तक का भेद बताते हैं और फ़रमाते हैं कि जिस डोरी या धार पर कि सुरत चैतन्य उतरी है (क्योंकि कुल्ल रचना धारों की है, चाहे वे धारें सूक्ष्म से सूक्ष्म हैं या स्थूल और चाहे वे नज़र आवें या नहीं) उसी डोरी या धार को पकड़ कर अपने निज देश में उलट कर जा सकती है। और मालूम होवे कि महा विशेष चैतन्य के मंडल के नीचे जिस क़दर रचना कि निरमाया और शुद्ध माया और मलीन माया के देश में हुई, वह उस धार ने करी जो महा विशेष चैतन्य के मंडल के नीचे की तरफ़ से निकली और फिर किसी क़दर फ़ासले पर ठहरती और मंडल बाँध कर रचना करती हुई चली आई है। फिर वही धार जिसको सुरत कहते हैं और पिंड में उतर कर जाग्रत अवस्था में जिसका नेत्रों में बासा है, संतों की दया से उनकी जुगत यानी सुरत शब्द योग की कमाई करके, अपने निज देश में पिंड और ब्रह्मांड के परे उलट कर जा सकती है और वहाँ पहुँच कर जनम मरन और दुःख सुख से सच्ची

रिहाई हासिल कर सकती है। इसी का नाम सच्चा उद्धार है। और जब तक कि कोई भेद लेकर और अभ्यास करके घर की तरफ नहीं उलटेगा, तब तक ख़ाली बातें बनाने से उसका उद्धार होना किसी सूरत में मुमकिन नहीं है। इसी सबब से बाचक ज्ञानी और सूफ़ी ख़ाली रह गये और पार-ब्रह्म पद तक कि जो ब्रह्मांड में है, न पहुँचे। और संतों का देश तो एक दर्जे उसके ऊपर रहा, जिसका भेद और पता योगी और योगेश्वर ज्ञानियों को नहीं मिला, उसका हाल सिर्फ़ संतों ने प्रकट किया और जो कोई उनकी सरन लेकर चलना चाहे, वह उनकी दया से उनकी जुगती की कमाई करके पहुँच सकता है।।

* * * * *

* * * * *

* * * * *

* * *

*

राधास्वामी मत की
पुस्तकों का सूचीपत्र
पद्य (हिन्दी)

- १) सार बचन छंद बंद, पहला भाग
- २) सार बचन छंद बंद, दूसरा भाग
- ३) प्रेमबानी, पहला भाग
- ४) प्रेमबानी, दूसरा भाग
- ५) प्रेमबानी, तीसरा भाग
- ६) प्रेमबानी, चौथा भाग
- ७) संत संग्रह, पहला भाग
- ८) संत संग्रह, दूसरा भाग
- ९) प्रेम प्रकाश
- १०) बिनती प्रार्थना
- ११) नियमावली

गद्य (हिन्दी)

- १२) सार बचन बार्तिक
- १३) आखरी बचन स्वामीजी महाराज
- १४) प्रेमपत्र, पहला भाग
- १५) प्रेमपत्र, दूसरा भाग
- १६) प्रेमपत्र, तीसरा भाग
- १७) प्रेमपत्र, चौथा भाग
- १८) प्रेमपत्र, पाँचवाँ भाग
- १९) प्रेमपत्र, छठा भाग

- २०) जुगत प्रकाश
- २१) सार उपदेश
- २२) प्रेम उपदेश
- २३) राधास्वामी मत संदेश
- २४) राधास्वामी मत उपदेश
- २५) निज उपदेश
- २६) प्रश्नोत्तर सन्त मत
- २७) छाँटे हुये बचन महात्माओं के
- २८) गुरु उपदेश
- २९) बचन महाराज साहब
- ३०) बचन बाबूजी महाराज, पहला भाग
- ३१) बचन बाबूजी महाराज, दूसरा भाग
- ३२) बचन बाबूजी महाराज, तीसरा भाग
- ३३) बचन बाबूजी महाराज, चौथा भाग
- ३४) जीवन चरित्र, स्वामीजी महाराज
- ३५) जीवन चरित्र, हुज़ूर महाराज
- ३६) जीवन चरित्र, बाबूजी महाराज
- ३७) शब्द कोश संत मत बानी
- ३८) लोक-परलोक हितकारी
- ३९) मौलाना रूम के दृष्टान्त और
औलियाओं की कथाएँ
- ४०) समाध पुस्तिका

Books In English

- ४१) राधास्वामी मत प्रकाश
Radhasoami Mat Prakash
- ४२) डिस्कोर्सेज़ ऑन राधास्वामी फ़ैथ
Discourse On Radhasoami Faith
- ४३) फेलप्स साहब के नोट्स
Phelp's Notes
- ४४) ए सोलेस टू सतसंगीज़
A Solace to Satsangis

